



حقیقی نظریات صحابہ

اللہ علیہم اجمعین
رضوانکم اجمعین

وکیل احناف استاذ العلماء، قدوة الصلحاء

مولانا محمد قادیانی تونسی
ابو احمد پوری

تالیف

مولانا محمد یوسف لدھیانوی رحمہ اللہ

ضمیمہ

مولانا سعید احمد جلاپوری رحمہ اللہ

تقریظ

87 جنوبی لاہور ڈسٹرکٹ
0321-6353540

مکتبہ اہل السنۃ والجماعۃ



حقیقی

نظریات صحابہ



سید احمد عبد اللہ پوری

جامعۃ العلوم والادب الاسلامیہ

عزادہ محمد یوسف بنوری ٹاؤن
راولپنڈی - پاکستان

بسم اللہ الرحمن الرحیم

(الحمد لله وسلام على عباده الذين اصطفى!)

آنحضرت صلی اللہ علیہ وسلم کا ارشاد ہے کہ: ”اللہ تعالیٰ اس دین کی حفاظت کے لئے پودے لگاتے رہیں گے۔“ بلاشبہ دین کی حفاظت و صیانت کا کام کسی ملک، علاقہ، قوم، برادری، جماعت اور فرد کا محتاج نہیں۔ اللہ تعالیٰ جب اور جس سے چاہیں حفاظت و صیانت اور دفاع عن الدین کا کام لے سکتے ہیں۔ اگر وہ کسی سے کام نہ لینا چاہیں تو استعداد و صلاحیت، اسباب و وسائل اور راحت و سہولت کے باوجود بھی وہ اس طرف متوجہ نہیں ہوتا، لیکن اگر بارگاہِ صمدیت سے قبولیت کا فیض نہ ہو جائے تو نہ صرف خدمت دین و دفاع حق کی طرف متوجہ کر دیا جاتا ہے بلکہ استعداد و صلاحیت اور اسباب و وسائل بھی مہیا ہو جاتے ہیں۔ خوش نصیب ہیں وہ حضرات جن کی استعداد و صلاحیت کو قبول کر لیا جائے۔ بلاشبہ ہمارے مخدوم مولانا نور محمد قادری تو نسوی بھی ان موفق من اللہ بزرگوں میں سے ہیں جن کی زبان و قلم اور استعداد و صلاحیت ماشاء اللہ احقاق حق و ابطال باطل کے لئے استعمال ہو رہی ہے۔ اللہم زد فزد۔

پیش نظر کتاب دراصل بریلوی عالم علامہ منظور احمد فیضی کے رسالہ: ”نظریات صحابہ“ کا مدلل و مفصل جواب ہے۔ جس میں فیضی صاحب نے بزعم خود حضرات صحابہ کرام کو مشہور دیوبندی بریلوی اختلافی مسائل میں بریلوی عقائد کا حامل ثابت کرنے کی ناکام کوشش کی تھی۔ مولانا نور محمد صاحب نے ماشاء اللہ انہیں قرآن و سنت کا آئینہ دکھا کر ان کے شیش محل کو چکنا چور کر دیا اور ثابت کر دیا کہ حضرات صحابہ کرام پر یہ الزام ان کے جاں نثار قطعاً برداشت نہیں کریں گے۔

کتاب اہل علم کے علاوہ عوام و خواص سب کے لئے یکساں مفید ہے۔ خصوصاً جو حضرات ایسی فضا میں رہتے ہیں ان کے لئے موثر ہتھیار ہے۔ اللہ تعالیٰ مولف، ناشر، مرتب اور معاونین کی نجات آخرت کا ذریعہ بنائے۔ آمین۔

والسلام

جملہ حقوق بحق ناشر محفوظ ہیں

کتاب کا نام _____ حقیقی نظریات صحابہؓ

تالیف _____ مولانا نور محمد تونسوی قادری مدظلہ

بار اشاعت _____ سوم، اکتوبر 2011ء

ناشر _____ مکتبہ اہل السنۃ والجماعۃ

ملنے کے پتے:

دارالایمان زبیدہ سنٹر اردو بازار لاہور

مکتبہ سید احمد شہید اردو بازار لاہور

مکتبہ قاسمیہ اردو بازار لاہور

رابطہ کے لیے:

www.alittehaad.org

www.ahnafmedia.com

markazhanfi@gmail.com

zarbekaleem313@gmail.com

سید احمد
۱۴۲۶/۱/۴

فہرست

- ۱۳ حضرت عثمانؓ کے واقعہ سے علامہ فیضی کا مدعا ثابت نہیں ہوتا۔
- ۱۶ علامہ فیضی کی پیش کردہ دلیل سے عقیدہ حاضر و ناظر کی تردید۔
- ۱۶ افسوس کا مقام۔
- ۱۷ حضرت ابوبکرؓ کے واقعہ سے بھی علامہ فیضی کا مدعا ثابت نہیں ہوتا۔
- ۲۰ تعجب کا مقام۔
- ۲۰ علامہ فیضی کے قلم سے حضرت ابوبکرؓ کی توہین۔
- ۲۰ واقعہ غار سے حضور اکرمؐ کے عالم الغیب ہونے کی تردید۔
- ۲۱ حضرت علیؓ کے قصہ سے علامہ فیضی کا استدلال اور اس کا ابطال۔
- ۲۳ قارئین سے انصاف کی درخواست۔
- ۲۴ شیعہ والا ذہن۔
- ۲۵ بچے کے رونے کی وجہ سے حضور اکرمؐ نے نماز میں تخفیف کر دی۔
- ۲۶ علامہ صاحب کی دلیل سے عقیدہ علم غیب کی تردید۔
- ۲۶ اظہار تشکر۔
- علامہ صاحب کے امام، احمد رضا خان صاحب کے نزدیک بھی خطاب کے وقت مخاطب کا حاضر و ناظر ہونا ضروری نہیں۔
- ۳۰ خود علامہ صاحب کو اپنے عقیدہ میں شک ہے۔
- ۳۲ استقبال کس کا ہوتا ہے؟

- ۳۳ علامہ صاحب کی پیش کردہ حدیث خود ان کے خلاف ہے۔
- کیا حضرت ابن عباسؓ نے دکھ درد دور کرنے کے لئے حضور اکرمؐ سے مدد مانگی؟
- ۳۶ ان روایتوں کا پس منظر۔
- ۳۸ علامہ صاحب کی کم علمی یا بے سمجھی۔
- ۳۹ اس روایت کے متعلق مزید وضاحت۔
- ۴۴ ”اغثنی یا رسول اللہ“ کون کہتے ہیں؟
- ۴۶ علامہ صاحب فیصلہ کریں۔
- ۴۸ ہر جگہ حاضر و ناظر ہونا اللہ تعالیٰ کی خاص صفت ہے۔
- ۴۹ غلط فہمی کا ازالہ۔
- ۵۰ آیات قرآنیہ۔
- ۵۱ حضور اکرم صلی اللہ علیہ وسلم ہر جگہ حاضر و ناظر نہیں ہیں۔
- ۵۴ سارے اختیارات کا مالک صرف اور صرف اللہ تعالیٰ ہے۔
- ۵۶ حضور اکرم صلی اللہ علیہ وسلم بھی مختارِ کل نہیں ہیں۔
- ۶۰ علامہ صاحب نے در پردہ ان روایات کا مخدوش اور کمزور ہونا تسلیم کر لیا۔
- ۶۱ دعوت غور و فکر۔
- ۶۳ قرآن میں ایسے ناموں کو پسند نہیں کیا گیا۔
- ۶۴ حضور اکرم صلی اللہ علیہ وسلم نے ایسے ناموں سے منع فرمایا۔
- ۷۱ اطلاع غیب اور علم غیب میں فرق ہے۔
- ۷۲ حضرت سواد بن قاربؓ کے شعر کا صحیح مفہوم۔
- ۷۳ لفظ ”کل“ کا مطلب۔
- ۷۴ ذاتی اور عطائی۔

- عالم الغیب صرف اللہ تعالیٰ ہے ۷۶
- حضور اکرم صلی اللہ علیہ وسلم عالم الغیب نہیں ہیں ۷۷
- دعوتِ فکر ۷۸
- اظہارِ تشکر ۷۹
- فقہائے کرامؒ کے طرزِ بیان سے استدلال ۸۵
- علامہ صاحبِ حنفی ہیں یا غیر مقلد؟ ۸۵
- علامہ صاحبِ فقہ حنفی سے دلائل کیوں بیان نہیں کرتے؟ ۸۶
- کیا علامہ صاحب کا علم و تقویٰ فقہائے کرامؒ سے بڑھا ہوا ہے؟ ۸۶
- اُصولِ فقہائے کرامؒ کی خلاف ورزی ۸۷
- مثالِ اوّل ۸۷
- دوسری مثال ۸۸
- تیسری مثال ۸۹
- فقہاء کا ایک اُصول ۹۰
- نمازِ جنازہ کے بعد کون سی دُعا پڑھی جائے؟ ۹۱
- آپ صلی اللہ علیہ وسلم نے نمازِ جنازہ کے بعد دُعا کیوں نہیں فرمائی؟ ۹۲
- ایک عامیانہ شبہ اور اس کا جواب ۹۳
- آدم برسرِ مطلب ۹۷
- علامہ صاحب کا ظالمانہ فتویٰ ۱۰۲
- علامہ صاحب کے فتویٰ کی زد میں آنے والے مظلوم فقہائے کرامؒ ۱۰۴
- آسمان کا تھوکا منہ پر آتا ہے ۱۰۵
- علامہ صاحب کے لئے خوشی کا مقام اور پھر اس کا انجام ۱۰۶
- اذان کے اوّل میں مروجہ صلوٰۃ و سلام کی ابتدا ۱۰۹

- اذان کے بعد مروجہ سلام خوانی کی ملاوٹ اور اس کی ابتدا ۱۰۹
- وجہ ایجاد ۱۱۱
- بدعتِ حسنہ کا مطلب ۱۱۱
- مزید اضافہ ۱۱۳
- اہل سنت یا اہل بدعت؟ ۱۱۴
- علامہ صاحب کی مذہبی برادری کا ایک حدیث سے استدلال اور اس کا ابطال ۱۱۴
- علامہ صاحب کو چاہئے کہ پوری حدیث پر عمل کریں ۱۱۶
- علامہ صاحب کا سہارا ۱۲۱
- مروجہ میلاد خوانی کی ابتدا کب ہوئی؟ ۱۲۲
- منظرف الدین کوکری اور عمر بن دحیہ کون ہیں؟ ۱۲۷
- چتر وڑیوں، مودودیوں اور بریلویوں کا مشترکہ طرزِ عمل ۱۲۹
- آدم برسرِ مطلب ۱۳۰
- خیر القرون کے لوگ اور علامہ صاحب کا فتویٰ ۱۳۲
- ہمارے بریلوی بھائی بادشاہ ہیں ۱۳۲
- ہر کہ آمد عمارت نو ساخت ۱۳۳
- پھر وہی بے اُصولیاں ۱۳۵
- علامہ صاحب کو دعوتِ غور و فکر ۱۳۶
- ۱۔ مسئلہ میلاد ۱۳۹
- ۲۔ مسئلہ توسل و وسیلہ ۱۴۰
- علامہ صاحب غور فرمائیں! ۱۴۴
- ۳۔ نورانیت ۱۴۵

| | |
|-----|--|
| ۱۳۷ | بشریت انبیاء کرام |
| ۱۳۹ | انبیاء کرام آدمی ہوتے ہیں |
| ۱۵۰ | حضور انور صلی اللہ علیہ وسلم بشر ہیں |
| ۱۵۱ | حضور انور صلی اللہ علیہ وسلم اعلیٰ درجہ کے انسان ہیں |
| ۱۵۲ | حضور پر نور صلی اللہ علیہ وسلم رَجُل (آدمی) ہیں |
| ۱۵۳ | حضور انور صلی اللہ علیہ وسلم اللہ کے عبد ہیں |
| ۱۵۳ | بشریت النبی کے متعلق نظریات صحابہ |
| ۱۵۵ | بشریت النبی کے متعلق امام احمد رضا خان صاحب کا نظریہ |
| ۱۵۶ | بشریت النبی اور ”بہار شریعت“ |
| ۱۵۶ | حضور اکرم صلی اللہ علیہ وسلم میں بشریت و انسانیت کے خواص و لوازمات |
| ۱۶۲ | علامہ صاحب کا نظریہ قرآن کے خلاف ہے |
| ۱۶۳ | علامہ صاحب کا نظریہ حدیث کے بھی خلاف ہے |
| ۱۶۴ | علامہ صاحب کا صحابہ کرام پر حملہ |
| ۱۶۷ | علامہ صاحب کا نظریہ، مسلک اہل سنت و الجماعت کے بھی خلاف ہے |
| ۱۷۰ | حدیث بخاری کا مطلب |
| ۱۷۷ | علامہ صاحب کا حضرت عمرؓ پر بہتان پھر اس کا بطلان |
| ۱۸۰ | ضروری انتباہ |
| ۱۸۳ | علامہ صاحب کا ایک غلط اصول |
| ۱۸۴ | شاید اول |
| ۱۸۵ | شاید ثانی |
| ۱۸۶ | شاید ثالث |
| ۱۸۷ | شاید رابع |

| | |
|-----|---|
| ۱۸۷ | نظریات صحابہ و نظریات رسول اللہ |
| ۱۸۸ | خود حضور اکرمؐ نے بعض علوم کے متعلق اپنے ”علم“ ہونے کی نفی فرمادی |
| ۱۸۹ | علامہ صاحب کے فتویٰ کی اڑان |
| ۱۸۹ | حضرت عمر رضی اللہ عنہ کا اعتقاد |
| ۱۹۲ | علامہ صاحب کا اپنے امام پر فتویٰ! |
| ۲۰۰ | علامہ صاحب کا دعویٰ |
| ۲۰۳ | علامہ فیضی کا صدر الافاضل پر فتویٰ |
| ۲۰۶ | علامہ صاحب کو دعوت فکر |
| ۲۰۸ | مسئلہ بوسہ اور معانقہ کا |
| ۲۱۴ | ادب کے ٹھیکہ دار |
| ۲۱۵ | بوسہ وغیرہ کے متعلق دو متعارض حدیثوں میں تطبیق |
| ۲۱۵ | صورتِ اول |
| ۲۱۵ | دوسری صورت |
| ۲۱۷ | حضور اکرم صلی اللہ علیہ وسلم کے سایہ کی دلیل |
| ۲۱۹ | علامہ صاحب کو دعوت فکر |
| ۲۲۶ | علامہ صاحب کی ایک سچی بات |
| ۲۳۷ | علامہ صاحب کو انتباہ |
| ۲۳۷ | سیدہ عائشہ صدیقہؓ کی روایت کا صحیح مطلب |
| ۲۴۰ | ملنے وقت قدموں پر ہاتھ رکھنا |
| ۲۴۲ | سید القبور کی زیارت کے لئے حضرت بلالؓ کا سفر |
| ۲۴۷ | بریلوی علماء کے نزدیک بھی یہ روایت قابل قبول نہیں ہے |

بسم اللہ الرحمن الرحیم
 الحمد للہ رب العالمین والعاقبة للمتقین
 والصلوٰۃ والسلام علی سید الانبیاء والمرسلین
 وعلی آلہ واصحابہ اجمعین (الحی یوم الدین، اما بعد!)

بندہ محتاج بارگاہ ربّ صمد، ابوالاحمد نور محمد قادری تونسوی خادم جامعہ عثمانیہ ترنڈہ
 محمد پناہ، اپنے مسلمان بھائیوں کی خدمت میں عرض گزار ہے کہ ایک ساتھی میرے
 پاس علامہ منظور احمد صاحب فیضی کا تحریر کردہ رسالہ ”نظریات صحابہؓ“ لے کر حاضر
 ہوئے اور فرمایا کہ: دیکھو کیا صحابہ کرام رضوان اللہ علیہم اجمعین کے نظریات یہی تھے؟
 بندہ نے اس رسالہ کو پڑھا تو معلوم ہوا کہ علامہ صاحب نے بہت سے غلط نظریات
 اس مقدس جماعت کی طرف منسوب کر دیئے، حالانکہ صحابہ کرامؓ تو ان غلط اور شرکیہ
 عقائد و اعمال کو جانتے بھی نہیں تھے، جو ان کے سر تھوپے گئے۔ اب بندہ نمبر وار ان
 غلط نظریات کی تردید پیش کرتا ہے، اور علامہ صاحب کے بیان کردہ دلائل کا جواب بھی
 عرض کیا جائے گا۔

نمبر ۱:۔۔۔ اس نمبر میں علامہ صاحب نے عوام الناس کو یہ تاثر دینے کی کوشش
 کی ہے کہ صحابہ کرامؓ، حضور اکرم صلی اللہ علیہ وسلم کا ادب و احترام کرتے ہوئے احکام
 خداوندی کو چھوڑ دیتے تھے اور ادب میں آکر اللہ تعالیٰ کے فرائض اور عبادات کو ترک

کردیتے تھے۔ علامہ صاحب نے اپنے اس غلط مدعا کو ثابت کرنے کے لئے تین واقعات پیش کئے ہیں:

ایک واقعہ حضرت عثمان رضی اللہ عنہ کا کہ انہوں نے صلح حدیبیہ کے موقع پر عمرہ کرنے سے انکار کر دیا، کیونکہ مشرکین، حضور اکرم صلی اللہ علیہ وسلم کو عمرہ کرنے کی اجازت نہیں دے رہے تھے، اس لئے حضرت عثمانؓ نے بھی عمرہ نہ کیا اور کہہ دیا کہ میں حضور اکرم صلی اللہ علیہ وسلم کے بغیر عمرہ نہیں کرتا۔ علامہ صاحب فرماتے ہیں: دیکھو عمرہ خدا کا حکم ہے، اور حضرت عثمانؓ نے حضور صلی اللہ علیہ وسلم کی وجہ سے خدا کے حکم کو چھوڑ دیا۔

دوسرا واقعہ حضرت علی رضی اللہ عنہ کا بیان کیا کہ حضور اکرم صلی اللہ علیہ وسلم کا سر مبارک ان کی گود میں تھا، حضرت علیؓ نے عصر کی نماز نہیں پڑھی تھی، حضرت علیؓ نے ادباً آپ صلی اللہ علیہ وسلم کو نہ جگایا اور عصر کی نماز ترک کر دی۔

اور تیسرا واقعہ حضرت ابوبکر صدیق رضی اللہ عنہ کا ہے کہ انہوں نے بقول علامہ صاحب، اپنی جان ہلاکت میں ڈال دی اور اپنا پاؤں سانپ سے ڈسوالیا، حالانکہ اللہ تعالیٰ نے حکم دیا ہے کہ اپنی جانوں کو ہلاکت میں مت ڈالو، گویا حضرت ابوبکرؓ نے حضور اکرم صلی اللہ علیہ وسلم کے ادب کی خاطر خدا کا حکم چھوڑ دیا۔

الجواب باسم ملہم الصواب:

علامہ صاحب کا یہ سمجھنا کہ صحابہ کرامؓ، حضور اکرم صلی اللہ علیہ وسلم کا ادب کرتے ہوئے اللہ کے فرائض چھوڑ دیتے تھے، نہ صرف یہ کہ غلط ہے، بلکہ صحابہ کرامؓ پر بہتان بھی ہے، اس لئے کہ یہ بات تو خود حضور اکرم صلی اللہ علیہ وسلم کے فرض منصبی کے بھی خلاف ہے، کیونکہ اللہ کے نبی اللہ تعالیٰ کی عبادت کی دعوت دینے کے لئے دنیا میں تشریف لاتے ہیں، وہ خود بھی اللہ کی عبادت کرتے ہیں اور لوگوں کو بھی اللہ کی

ہدایت کی دعوت دیتے ہیں۔ جیسا کہ قرآن مجید میں جا بجا ارشادِ ربانی ہے کہ ہر نبی نے اپنی قوم سے کہا:

”يَقُومُ اعْبُدُوا اللَّهَ“

ترجمہ:.... ”اے میری قوم! اللہ کی عبادت کرو۔“

ایک جگہ ارشاد فرمایا:

”وَلَقَدْ بَعَثْنَا فِي كُلِّ أُمَّةٍ رَسُولًا أَنِ اعْبُدُوا اللَّهَ“

(النحل: ۳۶)

ترجمہ:.... ”ہر امت میں رسول بھیجا گیا ہے اور ہر

رسول نے یہی کہا کہ: لوگو! اللہ کی عبادت کرو۔“

لہذا یہ فلسفہ ہی غلط ہے کہ صحابہ کرامؓ آپ صلی اللہ علیہ وسلم کے ادب میں اللہ کی عبادت چھوڑ دیتے تھے۔ حضور اکرم صلی اللہ علیہ وسلم کا کام فرائض کو زندہ کرانا تھا، نہ کہ فرائض کو ترک کرانا، اگر بالفرض کوئی صحابی رسول ایسا کرتا بھی تو حضور اکرم صلی اللہ علیہ وسلم اس کو قطعاً برداشت نہ کرتے اور ضرور منع فرماتے۔

جیسا کہ بعض صحابہؓ نے ادب کے جذبہ کے تحت عرض کیا: یا رسول اللہ! ہمارا دل چاہتا ہے کہ آپ کو سجدہ کریں۔ آپ صلی اللہ علیہ وسلم نے نہ صرف یہ کہ اجازت نہیں دی، بلکہ سختی سے منع فرمادیا اور فرمایا کہ: سجدہ اللہ کا حق ہے، اللہ تعالیٰ کے سوا کسی کو سجدہ جائز نہیں ہے۔

حضور اکرم صلی اللہ علیہ وسلم نے تو اپنے لئے صحابہ کرامؓ کا اٹھنا بھی پسند نہیں فرمایا، بلکہ روک دیا، جو پیغمبر اپنے لئے دوسروں کا اٹھنا پسند نہیں فرماتا، وہ یہ کیسے گوارا کر سکتا ہے کہ اس کے لئے اللہ کی عبادت چھوڑ دی جائے یا خدا کا حکم ترک کر دیا جائے؟ حقیقت یہ ہے کہ صحابہ کرامؓ، حضور اکرم صلی اللہ علیہ وسلم کا جو ادب و احترام فرماتے تھے، وہ سب کا سب اللہ تعالیٰ کے حکم کی تعمیل تھی، صحابہ کرامؓ کے ہاں تو ادب

کی کوئی ایسی قسم ہی نہیں تھی کہ جس سے فرائض خداوندی ترک ہو جائیں۔ حضور اکرم صلی اللہ علیہ وسلم کے ہر ادب میں اللہ کے حکم کی تعمیل ہے، بلکہ جس عمل سے احکام خداوندی ٹوٹیں اور فرائض خداوندی چھوٹیں، وہ عمل ادب نہیں، بلکہ وہ تو پرلے درجہ کی بے ادبی ہے۔ مختصر یہ کہ آپ صلی اللہ علیہ وسلم کے صحابہ کرام، علامہ فیضی صاحب کے بہتان سے مبرا اور پاک ہیں، انہوں نے ایسی غلطی زندگی بھر نہیں کی، بلکہ یہ سارا کچھ علامہ صاحب کے سورفہم کا نتیجہ ہے، اولئک مبرءون مما یقولون! اولئک ہم المتقون!

علامہ صاحب نے جن دلائل سے اپنا مدعا ثابت کرنے کے لئے جو ایڑی چوٹی کا زور لگایا، اب اس کی حقیقت بھی سن لیجئے!

حضرت عثمانؓ کے واقعہ سے

علامہ فیضی کا مدعا ثابت نہیں ہوتا:

صلح حدیبیہ کے موقع پر حضرت عثمان رضی اللہ عنہ کو اپنی بنا کر مکہ مکرمہ بھیجا گیا، مشرکین مکہ کی طرف سے حضرت عثمانؓ کو پیشکش کی گئی کہ آپ عمرہ ادا کر لیں، طواف کر لیں، آپ کو اجازت ہے، حضرت عثمانؓ نے حضور اکرم صلی اللہ علیہ وسلم کے بغیر عمرہ اور طواف کرنا گوارا نہ کیا اور واپس آ گئے، خود حضور اکرم صلی اللہ علیہ وسلم کو بھی حضرت عثمانؓ سے یہی توقع تھی کہ وہ میرے بغیر طواف نہیں کریں گے، حضرت عثمان غنی رضی اللہ عنہ نے واقعی حضور اکرم صلی اللہ علیہ وسلم کے بغیر عمرہ کرنے سے انکار کر دیا، لیکن عمرہ فرض نہیں ہے، بلکہ مستحب اور نفلی عبادت ہے، قرآن مجید میں: ”وَاتِمُّوا الْحَجَّ وَالْعُمْرَةَ لِلَّهِ“ (البقرہ: ۱۹۶) کا حکم ہے، لیکن حج کے لئے یہ وجوبی حکم ہے، اور عمرہ کا حکم استحبابی ہے، اللہ تعالیٰ کا ہر حکم فرض نہیں ہوتا۔ دیکھو! قرآن مجید میں اللہ تعالیٰ کا حکم ہے: ”وَإِذَا حَلَلْتُمْ فَاصْطَادُوا“ یعنی جب حج کا احرام کھولو تو

شکار کرو، اللہ کا حکم ہے، لیکن یہ حکم اباحت اور اجازت کے لئے ہے، اگر کسی شخص نے حج کیا اور احرام سے فارغ ہو گیا اور شکار نہیں کیا، تو اس کے بارہ میں یہ نہیں کہیں گے کہ اس شخص نے حکم خداوندی کے خلاف کیا اور فرض کو چھوڑ دیا، کیونکہ یہ حکم صرف اجازت کی حد تک ہے۔

میرے خیال میں علامہ صاحب نے بھی حج کیا ہوگا، احرام باندھا ہوگا اور کھولا بھی ہوگا، اور احرام کھولنے کے بعد شکار نہیں کیا ہوگا، بلکہ یقیناً نہیں کیا ہوگا، کیا کوئی کہہ سکتا ہے کہ علامہ صاحب نے حکم خداوندی کی خلاف ورزی کی یا فرض ترک کر دیا؟ نہیں! نہیں! کیونکہ شکار کا حکم، حکم اباحت ہے، اس پر عمل کرنا ضروری نہیں ہے۔

پس ”وَاتِمُّوا الْحَجَّ وَالْعُمْرَةَ“ (البقرہ: ۱۹۶) اس آیت میں عمرہ کا حکم استحبابی ہے، اور عمرہ نفلی عبادت ہے، جس کو چھوڑ دینے کی شرعاً اجازت ہے، علامہ صاحب جانتے ہیں کہ فقہ کی کتابوں میں یہ مسئلہ لکھا ہے کہ اپنے دوست کی خاطر اس کا دل خوش کرنے کے لئے نفلی روزہ توڑ دینا جائز ہے۔ علامہ صاحب تو فرماتے ہیں کہ حضور اکرم صلی اللہ علیہ وسلم کے ادب کی وجہ سے حضرت عثمانؓ نے اللہ کی عبادت چھوڑ دی، اور پھر اس پر نامعلوم کیا کیا عمارتیں کھڑی کیں، حضور اکرم صلی اللہ علیہ وسلم کی شان تو بہت اعلیٰ اور ارفع ہے، لیکن شریعت تو ایک دوست کے لئے نفلی عبادت توڑنے کی اجازت دے رہی ہے۔ کیا علامہ صاحب اس سے بھی کوئی نتیجہ اخذ کریں گے؟ بہر حال حضرت عثمان غنی رضی اللہ عنہ نے اللہ تعالیٰ کے کسی فرض کو نہیں چھوڑا، بلکہ اس موقع پر انہوں نے جو کچھ کیا حکم خداوندی کے مطابق کیا، ان کے لئے اس موقع پر حکم خداوندی یہی تھا جو کہ انہوں نے کیا، لہذا علامہ فیضی صاحب کا اس واقعہ سے استدلال کرنا صحیح نہیں ہے، اور نہ ہی ان کا غلط نظریہ اس واقعہ سے ثابت ہوتا ہے، بلکہ علامہ صاحب کی پیش کردہ دلیل سے خود ان کا اپنا عقیدہ حاضر و

ناظر بھی غلط ثابت ہوتا ہے۔

علامہ فیضی کی پیش کردہ دلیل سے

عقیدہ حاضر و ناظر کی تردید:

علامہ صاحب ”نظریات صحابہ“ صفحہ ۱۶ پر لکھتے ہیں کہ:

”حضرت عثمانؓ نے فرمایا: میں حضور (صلی اللہ علیہ

وسلم) کے بغیر عمرہ نہیں کروں گا!“

معلوم ہوا کہ حضرت عثمانؓ اکیلے مکہ مکرمہ تشریف لے گئے تھے اور حضرت محمد صلی اللہ علیہ وسلم اس وقت حدیبیہ کے مقام پر تشریف فرما تھے، اسی لئے تو حضرت عثمانؓ نے فرمایا کہ میں آپؐ کے بغیر عمرہ نہیں کروں گا۔ لہذا معلوم ہوا کہ حضرت عثمانؓ، حضور اکرم صلی اللہ علیہ وسلم کے ہر جگہ حاضر و ناظر اور موجود ہونے کے قائل نہ تھے! اب علامہ صاحب کو چاہئے کہ وہ حضرت عثمانؓ غنیؓ کی طرح عقیدہ رکھیں کہ حضور اکرم صلی اللہ علیہ وسلم ہر جگہ حاضر و ناظر نہیں، اور یہ دلیل بھی ان کی اپنی پیش کی ہوئی ہے، اب دیکھنا یہ ہے کہ علامہ صاحب، حضرت عثمانؓ کے اس نظریہ کو قبول کرتے ہیں یا رد کرتے ہیں؟

الجھا ہے پاؤں یار کا زلفِ دراز میں

لو آج اپنے دام میں صیاد آگیا!

افسوس کا مقام:

علامہ فیضی صاحب اپنی کتاب میں ثابت تو یہ کرنا چاہ رہے ہیں کہ حضور اکرم صلی اللہ علیہ وسلم کا ادب اللہ تعالیٰ کی عبادت سے زیادہ اہم ہے، اور اپنا حال یہ ہے کہ جب آپ صلی اللہ علیہ وسلم کا نام مبارک لکھتے ہیں تو صرف ”حضور“ لکھتے ہیں، حتیٰ کہ درود شریف بھی ساتھ نہیں لکھتے، جیسا کہ پچھلے حوالے میں آپ نے دیکھ لیا،

”حضور“ کے لفظ کے آگے قوسین میں ”صلی اللہ علیہ وسلم“ ہم نے لکھا ہے، علامہ صاحب نے صرف ”حضور“ ہی لکھا ہے، درود شریف اور لقب کچھ نہیں لکھا۔ دوسروں کو تو حضور اکرم صلی اللہ علیہ وسلم کے ادب کی تعلیم اور اہمیت بتلائی جائے اور خود اس پر عمل نہ کیا جائے، نہایت افسوس کا مقام ہے!

حضرت ابوبکرؓ کے واقعہ سے بھی

علامہ فیضی کا مدعا ثابت نہیں ہوتا:

علامہ صاحب نے اپنا مدعا ثابت کرنے کے لئے حضرت ابوبکر صدیق رضی اللہ عنہ کا واقعہ غار بیان فرمایا کہ:

”اللہ تعالیٰ نے فرمایا ہے: ”وَلَا تَلْقُوا بِأَيْدِيكُمْ إِلَى

التَّهْلُكَةِ!“ یعنی اپنے آپ کو ہلاکت میں نہ ڈالو، مگر سیدنا صدیق

اکبر رضی اللہ عنہ نے اس حکم خداوندی سے اہم حکم حضور صلی اللہ

علیہ وسلم کے ادب و آرام اور تعظیم کو جانا، لہذا جسم کو سانپ کے

حوالہ کر دیا، اپنے آپ کو ہلاکت میں ڈال دیا۔“

(نظریات صحابہ ص: ۱۵)

ناظرین کرام! حضرت ابوبکر صدیقؓ نے حضور اکرم صلی اللہ علیہ وسلم کی حفاظت کی خاطر جو کچھ کیا، وہ سب کچھ حکم خداوندی کے مطابق کیا ہے، اس وقت اُن کے لئے حکم خداوندی یہی تھا کہ اپنی جان کو خطرہ میں ڈال کر حضور اکرم صلی اللہ علیہ وسلم کی حفاظت کریں، اور انہوں نے آپ صلی اللہ علیہ وسلم کی حفاظت کے دوران کسی حکم خداوندی کی خلاف ورزی نہیں کی، اور نہ اللہ تعالیٰ کے کسی فرض کو چھوڑا، یہ سیدنا صدیق اکبرؓ پر بہتان ہے اور وہ اس الزام سے مبرا ہیں۔

علامہ صاحب نے جو آیت پیش کی، وہ آیت مجاہدین اسلام اور دین حق کے

لئے قربانی دینے والوں کے حق میں نازل نہیں ہوئی کہ تم جہاد میں جا کر اپنی جانوں کو ہلاکت میں نہ ڈالو، بلکہ اس آیت کی صحیح اور رائج تفسیر جو حضرت ابویوب انصاری رضی اللہ عنہ سے مروی ہے، وہ یہ ہے کہ اللہ کے راستہ میں ترک جہاد کر کے اپنی جانوں کو ہلاکت میں نہ ڈالو۔ پوری آیت ذرا ملاحظہ فرمائیں:

”وَأَنْفِقُوا فِي سَبِيلِ اللَّهِ وَلَا تُلْقُوا بِأَيْدِيكُمْ إِلَى

التَّهْلُكَةِ“

(البقرہ: ۱۹۵)

یعنی اللہ کے راستہ میں خرچ کرو، اور اپنی جانوں کو ہلاکت میں نہ ڈالو، چونکہ اس آیت سے پہلے اللہ کے راستے میں خرچ کرنے کا حکم ہے، اسی لئے بعض مفسرین نے فرمایا کہ: آیت کا مطلب یہ ہے کہ اللہ کے راستہ میں مال خرچ کرو اور بخل کر کے اپنے آپ کو ہلاکت میں نہ ڈالو۔

علامہ صاحب اگر اس آیت کی تفسیر سمجھنے کے لئے صرف ”تفسیر جلالین“ دیکھ لیتے تو ان کو آیت کا صحیح مطلب معلوم ہو جاتا، چنانچہ صاحب جلالین اس آیت کی تفسیر میں لکھتے ہیں:

”الهلاك بالامساك في الجهاد او تركه“

یعنی جہاد چھوڑ کر یا جہاد میں بخل کر کے اپنے آپ کو ہلاکت میں نہ ڈالو۔

افسوس یہ ہے کہ علامہ صاحب نے اس کا مطلب معلوم کرنے کے لئے مولوی احمد رضا خان کی ”کنز الایمان“ کا حاشیہ بھی نہ دیکھا، ورنہ حقیقت ان کو معلوم ہو جاتی، چنانچہ مفتی نعیم الدین صاحب مراد آبادی اس آیت کی تفسیر بیان کرتے ہیں:

”راہ خدا میں انفاق کا ترک بھی سبب ہلاک ہے، اور

اسراف بے جا بھی..... الخ“ (حاشیہ کنز الایمان ص: ۴۵)

قرآن مجید میں سینکڑوں کی تعداد میں ایسی آیات ہیں جن میں مال و جان سے جہاد کرنے کی ترغیب دی گئی۔ مال و جان سے جہاد کرنے والوں کی تعریف کی گئی

ہے، شہداء کے فضائل بیان کئے گئے ہیں، ان کے درجات بتائے گئے ہیں، اور حکم دیا گیا ہے کہ اپنی جانوں کو دین حق کی سربلندی کی خاطر قربانی کے لئے پیش کرو۔ ایک طرف تو راہ خدا میں اپنی جانوں کو پیش کرنے کی اتنی ترغیب دی جائے، اور دوسری طرف کہا جائے کہ راہ خدا میں اپنی جانوں کو ہلاکت میں نہ ڈالو، یہ ناممکن بلکہ محال ہے۔ سوائے جنگ حنین کے ہر جنگ میں کفار و مشرکین مادی قوت میں مسلمانوں سے زیادہ رہے، مسلمان تعداد میں، اسلحہ میں، خورد و نوش میں کم رہے، لیکن اس کے باوجود مسلمان ہر میدان میں لڑے اور بے سروسامانی کے عالم میں لڑے، اس کے نتیجہ میں کچھ زخمی ہوئے، کچھ شہید ہوئے، کیا انہوں نے یہ سب کچھ کر کے اپنے آپ کو ہلاکت میں ڈالا اور حکم خداوندی کی خلاف ورزی کی...؟ توبہ! توبہ!

سیدنا ابوبکر صدیق رضی اللہ عنہ نے حضور اکرم صلی اللہ علیہ وسلم کی حفاظت کر کے جہاد کیا، حق کی خاطر جان کا نذرانہ پیش کیا، یہ سب کچھ حکم خداوندی کے مطابق کیا، یہ ان کا فرض تھا جو انہوں نے پورا کیا، واللہ! انہوں نے اللہ تعالیٰ کے حکم کو نہ توڑا ہے، نہ چھوڑا ہے۔

اللہ تعالیٰ کا تمام مومنین کو حکم ہے کہ رسول اللہ صلی اللہ علیہ وسلم کی عزت کریں، ادب کریں، آپ کی تائید اور نصرت کریں، اور آپ کی جان کو اپنی جانوں سے زیادہ عزیز سمجھیں، بوقت ضرورت آپ صلی اللہ علیہ وسلم کی تائید، نصرت اور حفاظت کرتے ہوئے اپنی جان، مال، اولاد، وطن وغیرہ سب کچھ قربان کر دیں، سیدنا ابوبکر صدیق رضی اللہ عنہ کا سارا سفر ہجرت دین حق کی سربلندی کے لئے تھا، اور یہ بہت بڑا جہاد اور اللہ کے حکم کی تعمیل ہے، جس کے نتیجہ میں ان کو ”ثانی اشہدین“ کا لقب ملا۔ لیکن افسوس کا مقام ہے کہ علامہ فیضی صاحب فرماتے ہیں کہ حضرت ابوبکر صدیق رضی اللہ عنہ نے حضور اکرم صلی اللہ علیہ وسلم کی حفاظت کر کے حکم خداوندی: ”وَلَا تُلْقُوا

بَايْدِيكُمْ إِلَى التَّهْلُكَةِ“ (البقرہ: ۱۹۵) کی خلاف ورزی کی ہے۔

تعجب کا مقام:

علامہ صاحب کے رسالہ کے پہلے صفحہ پر علامہ صاحب کو ”شیخ القرآن“ کا لقب دیا گیا ہے، حالانکہ علامہ صاحب تو آیات قرآنی کا مفہوم بھی نہیں سمجھ سکے، جیسا کہ آیت مذکورہ بالا کا غلط اور الٹا مفہوم سمجھا، خدا جانے ان کو ”شیخ القرآن“ کا لقب کیسے دے دیا گیا؟

علامہ فیضی کے قلم سے حضرت ابوبکرؓ کی توہین:

حضرت ابوبکر صدیق رضی اللہ عنہ نے حکم خداوندی کی تعمیل کرتے ہوئے اپنی جان کو خطرہ میں ڈال کر اور اپنی جان کی قربانی پیش کر کے حضور اکرم صلی اللہ علیہ وسلم کی جان کا تحفظ کیا، حضور اکرم صلی اللہ علیہ وسلم کو سکون و آرام پہنچانے میں کوئی کسر نہیں چھوڑی، لیکن سیدنا حضرت ابوبکر صدیق رضی اللہ عنہ کی اس عظیم قربانی کے متعلق علامہ صاحب لکھتے ہیں کہ: ”اپنے آپ کو ہلاکت میں ڈال دیا“ استغفر اللہ! معاذ اللہ! یارِ غار اور ثانیِ اثنین کے القاب پانے والے صحابی رسول کے متعلق ایسے الفاظ استعمال کرنا ان کی توہین اور گستاخی ہے، اللہ تعالیٰ ہر مسلمان کو گستاخی سے بچائے، آمین!

لہذا علامہ صاحب کا واقعہ غار سے استدلال کرنا باطل ٹھیرا، البتہ اس واقعہ سے خود علامہ صاحب کے عقیدہ علم غیب کی تردید ہو جاتی ہے۔

واقعہ غار سے حضور اکرمؐ کے عالم الغیب ہونے کی تردید:

علامہ صاحب نے سیدنا ابوبکر صدیق رضی اللہ عنہ کا جو غارِ ثور کا واقعہ بیان کیا ہے، اس سے صاف صاف معلوم ہوتا ہے کہ حضور اکرم صلی اللہ علیہ وسلم عالم الغیب نہیں تھے، اگر آپ صلی اللہ علیہ وسلم عالم الغیب ہوتے اور آپ کو معلوم ہوتا کہ غار کے اندر سانپ چھپا ہوا ہے، اور حضرت ابوبکر صدیقؓ غار کے سوراخ میں ایڑی

دے گا، تو سانپ اس کو ڈس لے گا، تو آپ صلی اللہ علیہ وسلم خاموش نہ رہتے، بلکہ حضرت ابوبکر صدیقؓ کو سب کچھ بتا دیتے اور غار کے اندر جانے سے بھی روکتے اور سوراخ میں ایڑی دینے سے بھی روکتے، یہ ناممکن ہے کہ آپ صلی اللہ علیہ وسلم ان فطرات کو جانتے بھی ہوں اور بتائیں بھی نہیں، تو معلوم ہوا کہ آپ صلی اللہ علیہ وسلم عالم الغیب نہیں ہیں۔

حضرت علیؓ کے قصہ سے

علامہ فیضی کا استدلال اور اس کا ابطال:

علامہ صاحب اپنا مدعا و مطلب ثابت کرنے کے لئے حضرت علی رضی اللہ عنہ کا قصہ بیان کرتے ہیں:

”حضرات! مقام غور ہے! اللہ تعالیٰ نے حکم دیا:

”حافظوا علی الصلوات والصلوة الوسطی“ تمام نمازوں

کی حفاظت کرو، قضا نہ ہونے دینا، مگر حضرت علی رضی اللہ عنہ

نے فرض نماز عصر سے حضور کی عزت و عظمت اور آرام کو اہم

فرض سمجھا، اسی لئے عصر کی نماز کو حضور کے آرام پر قربان

کر دیا۔“ (نظریات صحابہ ص: ۱۵)

قارئین کرام! اس قصہ سے بھی علامہ صاحب کا غلط نظریہ ثابت نہیں ہوتا،

کیونکہ محدثین کی ایک جماعت نے فرمایا کہ: حضرت علی رضی اللہ عنہ کا یہ قصہ صحیح سند

سے ثابت نہیں ہے، بلکہ موضوع ہے، تفصیل کے لئے علامہ ابن تیمیہ رحمہ اللہ کی

کتاب ”منہاج السنۃ“ جلد: ۴ از صفحہ: ۱۸۶ تا ۱۹۵ کا مطالعہ فرمائیں۔

ملا علی قاری رحمہ اللہ فرماتے ہیں کہ محدثین نے اس قصہ کو موضوع قرار دیا

ہے۔ (موضوعات کبیر ص: ۱۵۲، ۱۵۷)

جب یہ قصہ سرے سے صحیح ہی نہیں، تو اس سے استدلال کرنا خود بخود باطل ہو گیا۔

اگر اس واقعہ کو صحیح بھی تسلیم کر لیا جائے تو اس کی بعض روایات میں یہ صراحت بھی موجود ہے کہ ”حضرت علیؑ نے اشارہ سے نماز پڑھ لی تھی“، لہذا اس سے بھی علامہ صاحب کا مدعا ثابت نہ ہوگا۔

برسبیل تنزل اگر اس واقعہ کو بھی صحیح مان لیا جائے اور یہ بھی تسلیم کر لیا جائے کہ حضرت علیؑ سے نماز عصر فوت ہو گئی تھی، تو پھر بھی علامہ صاحب کا مدعا ثابت نہیں ہوگا، کیونکہ اس وقت حضرت علیؑ مجبور تھے، حضور اکرم صلی اللہ علیہ وسلم ان کی گود میں آرام فرما تھے، اور آپ صلی اللہ علیہ وسلم پر وحی نازل ہو رہی تھی اور نزول وحی میں مداخلت کرنا سخت منع ہے، اس وقت حضرت علیؑ کو مجبوری اور معذوری والے احکام شرعیہ پر عمل کرنا تھا، چنانچہ بیمار اور مسافر کو شرعاً اجازت ہے کہ وہ روزہ نہ رکھے، اگر بیمار اور مسافر لوگ اپنی مجبوری اور معذوری کی وجہ سے روزہ نہ رکھیں تو ان کو یہ طعنہ نہ دیا جائے گا کہ انہوں نے حکم خداوندی کی خلاف ورزی کی یا اللہ کے حکم کو ترک کر دیا، کیونکہ وہ مجبور اور معذور ہیں، اور اس مجبوری اور معذوری میں انہوں نے جو کچھ کیا، اللہ کے حکم کے مطابق کیا، اس خاص حالت میں ان کے لئے حکم خداوندی یہی ہے کہ وہ روزہ نہ رکھیں۔

اسی طرح نماز میں قیام فرض ہے، لیکن اگر کوئی شخص معذور ہے اور قیام نہیں کر سکتا تو وہ بیٹھ کر نماز پڑھے گا، اور جو معذور بیٹھ کر نماز پڑھتا ہے اس پر یہ الزام نہ لگایا جائے گا کہ اس نے قیام والا فرض ترک کر دیا اور حکم خداوندی کی خلاف ورزی کی ہے، کیونکہ وہ معذور ہے اور اس وقت اس کے لئے حکم خداوندی یہی ہے کہ وہ بیٹھ کر نماز پڑھے۔

نیز اگر کسی مسلمان کو خدا نخواستہ کفار، کلمہ کفر کہنے پر مجبور کر دیں (ورنہ جان

سے مار دینے کی دھمکی دیں)، تو اب یہ مسلمان مجبور ہے اور شرعاً اس کو اجازت ہے کہ کلمہ کفر کو زبان سے کہہ کر اپنی جان بچائے، بشرطیکہ اس کا دل مطمئن ہو، اس صورت میں ہم اس کو کافر اور حکم خداوندی کی خلاف ورزی کرنے والا نہ کہیں گے، کیونکہ مجبوری کی حالت میں اس کے لئے حکم خداوندی یہی ہے۔

بہر حال عام حالات میں احکام خداوندی اور ہوتے ہیں، اور مجبوری کے وقت اور ہوتے ہیں، جن کو فقہاء ”عزیمت“ اور ”رخصت“ سے تعبیر کرتے ہیں، پس حضرت علی رضی اللہ عنہ سے جو عصر کی نماز فوت ہوئی وہ اسی مجبوری کی حالت میں ہوئی ہے، چنانچہ حضرت علیؑ نے مجبوری والے حکم شرعی پر عمل کیا، یعنی اس وقت حضرت علیؑ کے لئے حکم شرعی یہی تھا، انہوں نے جو کچھ کیا حکم شرعی کے مطابق کیا، اس کے خلاف نہیں کیا۔

ایک آدمی سو رہا تھا اور نیند کی حالت میں اس کی نماز فوت ہو گئی، اس کے لئے حکم شرعی یہ ہے کہ اب فوت شدہ نماز کو قضا کرے، جس کی حالت نیند میں نماز ترک ہوئی اس کو یہ نہ کہا جائے گا کہ اس نے حکم خداوندی ترک کر دیا، کیونکہ نیند ایک مجبوری ہے، اور اس مجبوری میں اس سے جو کچھ ہوا اس پر اس کو تارک فرض کا الزام نہیں دیا جائے گا، بلکہ یہ کہا جائے گا کہ اس نے سب کچھ حکم شرعی کے مطابق کیا۔

قارئین سے انصاف کی درخواست

شریعت میں نیند ایک شرعی عذر ہے، اگر کسی شخص سے نیند کی وجہ سے نماز فوت ہو جائے تو اس پر ترک فریضہ کا الزام نہیں لگایا جائے گا، کیونکہ وہ شخص نیند کی وجہ سے معذور ہے، جب عام آدمی اپنی نیند کی وجہ سے معذور سمجھا جاتا ہے اور اس پر معذوروں والے احکام نافذ ہوتے ہیں، تو کیا سیدنا حضرت علیؑ حضور اکرم صلی اللہ علیہ وسلم کی نیند کی وجہ سے معذور نہ ہوں گے؟ حضور اکرم صلی اللہ علیہ وسلم صرف نیند میں

نہیں تھے، بلکہ آپ پر نزول وحی کا سلسلہ بھی جاری تھا، تو کیا اس دوہری مجبوری کی وجہ سے حضرت علیؑ پر مجبوروں اور معذوروں والے احکام نافذ نہ ہوئے؟ لیکن علامہ صاحب ان سب مجبوریوں کے باوجود کہتے ہیں کہ:

”حضرت علیؑ نے ترک فریضہ کا ارتکاب کیا“

اہل علم خود انصاف فرمائیں کہ ایک آدمی معذور اور مجبور ہے، اور وہ ایسے حالات میں ”رخصت“ پر عمل کرتا ہے، تو کیا ایسے شخص کو مورد الزام ٹھہرانا کہ اس نے حکم خداوندی کی خلاف ورزی کی ہے، کہاں تک درست ہے؟ بہر حال حضرت علیؑ نے ایسے حالات میں جو کچھ کیا، حکم شرعی کے مطابق کیا، نعوذ باللہ! خدا کے کسی حکم کو توڑا نہیں ہے، یہ سب کچھ علامہ صاحب کے سورفہم کا نتیجہ ہے۔

شیعہ والا ذہن:

شیعہ لوگ حضرت حسین رضی اللہ عنہ کی شان حد سے بڑھانے کے لئے اس روایت سے استدلال کرتے ہیں کہ حضور اکرم صلی اللہ علیہ وسلم نماز پڑھ رہے تھے، آپ سجدہ میں تھے اور حضرت حسینؑ چھوٹے بچے تھے اور وہاں آگئے، آپ صلی اللہ علیہ وسلم کو سجدہ میں دیکھ کر آپ پر سوار ہو گئے، آپ نے سجدہ لمبا کر دیا، جب تک حضرت حسینؑ اترے نہیں، آپ نے سجدہ سے سر اٹھایا نہیں۔ شیعہ لوگوں نے اس روایت سے فوراً یہ نتیجہ اخذ کر لیا کہ:

”دیکھو! حضرت حسینؑ کی شان نماز سے زیادہ ہے،

کیونکہ حضور اکرم صلی اللہ علیہ وسلم نے ان کی وجہ سے نماز موقوف کر دی، بلکہ حضرت حسینؑ کا مقام حضور اکرم صلی اللہ علیہ وسلم سے بھی اونچا ہو گیا، آپ نے بچے تھے اور حضرت حسینؑ اوپر تھے۔“

معاذ اللہ! استغفر اللہ!

یہ ہے شیعہ کا ذہن اور شیعہ کا طرز استدلال! ادھر علامہ صاحب کے طرز استدلال کو دیکھو! دونوں ان واقعات سے کیسے عجیب و غریب نتائج برآمد کر رہے ہیں۔

بچے کے رونے کی وجہ سے

حضور اکرمؐ نے نماز میں تخفیف کر دی:

صحاح ستہ کی ایک حدیث کا مضمون یہ ہے کہ حضور اکرم صلی اللہ علیہ وسلم فرماتے ہیں:

”میں یہ خیال کر کے نماز شروع کرتا ہوں کہ قرأت کو

لمبا کروں گا اور لمبی نماز پڑھاؤں گا، لیکن دوران نماز کسی بچے

کے رونے کی آواز سنتا ہوں، تو بچے کے رونے کی وجہ سے میں

اپنا ارادہ ترک کر دیتا ہوں اور نماز میں تخفیف کر دیتا ہوں کہ شاید

بچے کی ماں بھی میرے پیچھے نماز باجماعت میں شامل ہو، اور وہ

اپنے بچے کی آواز پہچان لے اور اس کا ذہن بچے کی طرف چلا

جائے، مبادا اس عورت کی نماز میں خلل واقع ہو جائے، لہذا اس

بچے اور اس کی ماں کی خاطر میں اپنی نماز کو مختصر کر دیتا ہوں۔“

اب یہ دونوں (علامہ صاحب اور شیعہ لوگ) کیا اس حدیث سے یہ نتیجہ اخذ

کریں گے کہ ایک بچہ کی شان نماز سے بھی بڑھ گئی؟ امام (حضور اکرم صلی اللہ علیہ

وسلم) سے بھی بڑھ گئی، اور مقتدیوں (صحابہؓ و صحابیاتؓ) سے بھی بڑھ گئی، نہیں، نہیں!

بلکہ قطعاً نہیں! ان واقعات سے اس قسم کے نتائج اخذ کرنا غلط ہے، بلکہ نتیجہ تو یہ نکلتا

ہے کہ حضور اکرم صلی اللہ علیہ وسلم کو بچوں سے پیار تھا اور آپ صلی اللہ علیہ وسلم ان سے

شفقت فرماتے تھے، حتیٰ کہ نماز میں بھی ان کی رعایت فرماتے تھے۔

علامہ صاحب کی دلیل سے عقیدہ علم غیب کی تردید:

جب حضرت علی رضی اللہ عنہ نے ابھی تک عصر کی نماز نہیں پڑھی تھی، تو حضور اکرم صلی اللہ علیہ وسلم کو پوچھنے کی کیوں ضرورت پیش آئی کہ اے علی! کیا تو نے عصر کی نماز نہیں پڑھی؟ کیونکہ علامہ صاحب کے عقیدہ کے مطابق ”آپ صلی اللہ علیہ وسلم عالم الغیب ہیں“، اگر آپ صلی اللہ علیہ وسلم عالم الغیب ہوتے تو آپ فرماتے: اے علی! تو نے عصر کی نماز نہیں پڑھی، لہذا اب وقت میں پڑھ لے۔ پس معلوم ہوتا ہے کہ آپ صلی اللہ علیہ وسلم عالم الغیب نہیں تھے، ورنہ آپ صلی اللہ علیہ وسلم حضرت علیؓ کو سب کچھ بتا دیتے۔

اظہارِ تشکر:

علامہ صاحب نے اصحابِ ثلاثہ رضی اللہ عنہم پر یہ الزام عائد کیا ہے کہ یہ لوگ حضور اکرم صلی اللہ علیہ وسلم کی تعظیم اور ادب میں فرائضِ خداوندی ترک کر دیتے تھے، الحمد للہ! ہم نے دلائل سے ثابت کر دیا ہے کہ اصحابِ رسولؐ کا دامن اس بہتان سے پاک و صاف ہے، وہ لوگ حضور اکرم صلی اللہ علیہ وسلم کی تعظیم اور ادب و احترام بھی حکمِ خداوندی کی وجہ سے کرتے تھے، اور ہر موقع و محل کی عبادت بھی ترک نہیں فرماتے تھے۔ حضور اکرم صلی اللہ علیہ وسلم کا ادب، خود اللہ تعالیٰ کے حکم کی تعمیل ہے، اور آپ صلی اللہ علیہ وسلم کی تعظیم اور ادب و احترام سے اللہ تعالیٰ کی عبادت کا شوق بڑھتا ہے، کیونکہ حضور اکرم صلی اللہ علیہ وسلم، اللہ تعالیٰ کی عبادت کرنے اور کرانے کے لئے بھیجے گئے ہیں۔

اے اللہ! ہم سب کو حضور اکرم صلی اللہ علیہ وسلم کے ادب و احترام اور اتباع و تابعداری کے طفیل اپنی اطاعت اور بندگی کی توفیق عطا فرما، آمین!

نمبر ۲: اس نمبر میں علامہ صاحب لکھتے ہیں کہ:

”صحابہ حضور علیہ السلام کو ”یا“ سے پکارتے تھے۔“

(نظریات صحابہ ص: ۱۶)

اس دعویٰ کے ثبوت میں علامہ صاحب نے چند دلائل پیش کئے:

الف: جب حضور اکرم صلی اللہ علیہ وسلم ہجرت فرما کر مدینہ منورہ تشریف لائے تو صحابہ کرامؓ نے خوشی میں جلوس نکالا، استقبال کیا، اور ”یا رسول اللہ“ کہا۔
ب: حضرت عبداللہ بن عباس رضی اللہ عنہما نے حضور اکرم صلی اللہ علیہ وسلم کو ”یا“ سے پکارا۔

ج: حضرت عبداللہ بن عمر رضی اللہ عنہما نے ”یا رسول اللہ“ کہا۔

ر: حضرت راجز نے ”اغثنی یا رسول اللہ“ کہا۔

س: مسیلمہ کذاب کی جنگ میں بھی مسلمانوں نے ”یا محمد“ کہا۔ (ملخصاً)

الجواب:

یہ ہے علامہ صاحب کا دعویٰ اور ان کے بیان کردہ دلائل کا خلاصہ، لیکن گزارش یہ ہے کہ علامہ صاحب نے تو صرف چند صحابہ کرامؓ سے ”یا رسول اللہ“ کہنا ثابت کیا۔

حالانکہ حقیقت یہ ہے کہ حضور اکرم صلی اللہ علیہ وسلم کے تمام صحابہ کرامؓ جب بھی آپ کو ملتے تھے تو ”یا رسول اللہ“ کہہ کر آپ صلی اللہ علیہ وسلم کو سلام کرتے تھے، اور یہ پوری زندگی ان کا معمول رہا۔

نیز حضور اکرم صلی اللہ علیہ وسلم کے وصال کے بعد بھی جب صحابہ کرامؓ روضہ اقدس پر حاضری دیتے تھے تو ”یا رسول اللہ“ کہہ کر آپ صلی اللہ علیہ وسلم کو سلام عرض کرتے تھے۔

اسی طرح حضور اکرم صلی اللہ علیہ وسلم کے عہد مبارک سے لے کر آج تک تمام مسلمانانِ عالم ”التحیات“ میں ”السلام علیک ایہا النبی“ کہتے چلے آئے ہیں، اور قیامت تک کہتے رہیں گے، اور اس میں تو کسی مسلمان کو اختلاف ہو بھی نہیں سکتا، اور اسی طرح محبت اور اشتیاق کے جذبہ کے تحت بعض صحابہ کرامؓ اور اولیاء اللہ سے ”یا رسول اللہ“ غائبانہ طور پر بھی کہنا ثابت ہے، لیکن اختلاف تو ان نتائج سے ہے جن کو علامہ صاحب نے ”یا رسول اللہ“ کے الفاظ سے اخذ کیا ہے، علامہ صاحب ”یا رسول اللہ“ کے کلمہ سے ایک تو حاضر و ناظر کا عقیدہ کشید کرنا چاہتے ہیں کہ جب صحابہ کرامؓ قریب و دور سے ”یا رسول اللہ“ کہتے تھے، تو گویا وہ آپ صلی اللہ علیہ وسلم کو حاضر و ناظر سمجھتے تھے، کیونکہ ”یا رسول اللہ“ کا معنی ہے: ”اے اللہ کے رسول“ لہذا ثابت ہو گیا کہ صحابہ کرامؓ آپ صلی اللہ علیہ وسلم کو ہر جگہ حاضر و ناظر سمجھتے تھے۔

اور دوسرا ”یا رسول اللہ“ سے مختارِ کل کا مسئلہ اخذ کرنا چاہتے ہیں، کیونکہ علامہ صاحب کے گمان میں صحابہ کرامؓ ”یا رسول اللہ“ کہہ کر آپ صلی اللہ علیہ وسلم سے مدد مانگتے تھے، جب مدد مانگتے تھے تو ثابت ہو گیا کہ حضور اکرم صلی اللہ علیہ وسلم مختارِ کل ہیں۔

لیکن ”یا رسول اللہ“ سے یہ دونوں غلط عقائد کشید کرنا صحیح نہیں ہے، کیونکہ کسی صحابی نے حضور اکرم صلی اللہ علیہ وسلم کو ہر جگہ حاضر و ناظر کا عقیدہ رکھ کر ”یا رسول اللہ“ نہیں کہا، اور نہ ہی کسی صحابی نے آپ صلی اللہ علیہ وسلم کو مختارِ کل سمجھ کر بدد کے لئے ”یا رسول اللہ“ کہہ کر پکارا ہے، اگر علامہ صاحب میں ہمت ہے تو کسی ایک صحابی کے متعلق صحیح روایت سے ثابت کر دیں کہ وہ حضور اکرم صلی اللہ علیہ وسلم کو حاضر و ناظر سمجھ کر یا مختارِ کل سمجھ کر ”یا رسول اللہ“ کہتے تھے، صرف اور صرف ”یا“ کو دیکھ کر علامہ صاحب کو خوش فہمی میں مبتلا نہ ہونا چاہئے، کیونکہ حرف ”یا“ تو عربی گرامر کی رو سے قریب و بعید دونوں کے لئے استعمال ہوتا ہے، چنانچہ عربی گرامر کی پہلی کتاب نحو میر

میں لکھا ہے:

”بدانکہ آی و ہمزہ برائے نزدیک است و آیا و ہیا
برائے دور و یا عام است۔“

یعنی آی اور ہمزہ ندائے قریب کے لئے استعمال ہوتے ہیں، اور آیا و ہیا دور کے لئے استعمال ہوتے ہیں، اور یا عام ہے، قریب کے لئے بھی استعمال ہوتا ہے اور بعید کے لئے بھی استعمال ہوتا ہے۔

پس معلوم ہوا کہ حرف ”یا“ ندائے قریب کے لئے بھی بولا جاتا ہے اور ندائے بعید کے لئے بھی بولا جاتا ہے۔ صحابہ کرامؓ نے بھی اس حرف ”یا“ کو قریب و دور دونوں معنوں میں استعمال کیا ہے، لہذا علامہ صاحب کا ”یا رسول اللہ“ کے کلمہ سے حاضر و ناظر کا نتیجہ اخذ کرنا کم فہمی اور کم علمی کا نتیجہ ہے۔

اسی طرح ”یا رسول اللہ“ کے کلمہ سے مختارِ کل کا عقیدہ نکالنا بھی صحیح نہیں، کیونکہ قرآن مجید میں متعدد مقامات پر حرف ”یا“ کے ساتھ مختلف قسم کے لوگوں کو خطاب کیا گیا ہے، لیکن ان مخاطبین میں سے کسی کے متعلق نہ تو حاضر و ناظر کا عقیدہ قائم کیا گیا ہے اور نہ ہی مختارِ کل کا عقیدہ گھڑا گیا ہے، مثلاً:

۱:.... ”قُلْ يَا أَيُّهَا الْكَافِرُونَ“

۲:.... ”يَا أَيُّهَا النَّاسُ“

۳:.... ”يَقَوْمِ اعْبُدُوا اللَّهَ“

۴:.... ”يَا هَؤُلَاءِ ابْنِ لِي صِرْحًا“

۵:.... ”يَا أَهْلَ الْكِتَابِ“

۶:.... ”وَإِنِّي لَأَظُنُّكَ يَفْرَعُونَ مَثُورًا“

حرف ”یا“ کے ساتھ یہ سب خطابات قرآن مجید میں موجود ہیں، اور کروڑہا مسلمانانِ عالم روزانہ قرآن مجید کی تلاوت کرتے ہیں، اور آیات مذکورہ بالا بھی ان کی

تلاوت میں شامل ہوتی ہیں، لیکن یہ کسی شخص کا عقیدہ نہیں ہے کہ ”یا“ کے ساتھ جن کو قرآن میں مخاطب کیا گیا ہے وہ سب لوگ ہر جگہ حاضر و ناظر بھی ہیں اور مختارِ کل بھی۔ بہر حال یہ ایک مسلمہ حقیقت ہے کہ ”یا“ کے ذریعہ کسی کو مخاطب کرنے سے نہ تو وہ ہر جگہ حاضر و ناظر بن جاتا ہے، اور نہ ہی وہ مختارِ کل بن جاتا ہے۔ جن صحابہ کرامؓ سے علامہ صاحب نے دور سے ”یا رسول اللہ“ کہنا ثابت کیا ہے، وہ حضرات بھی حضور اکرم صلی اللہ علیہ وسلم کو ہر جگہ حاضر و ناظر نہیں سمجھتے تھے، اور نہ ہی آپ صلی اللہ علیہ وسلم کو مختارِ کل جانتے تھے، محبت و اشتیاق میں اگر کسی نے ”یا رسول اللہ“ کہا اور حاضر و ناظر اور مختارِ کل کا عقیدہ نہیں رکھا تو اس میں کسی کو اختلاف نہیں۔

علامہ صاحب کے امام، احمد رضا خان صاحب کے نزدیک بھی خطاب کے وقت مخاطب کا حاضر و ناظر ہونا ضروری نہیں:

علامہ صاحب کے امام اعلیٰ حضرت خان صاحب ”حداائق بخشش“ حصہ دوم صفحہ: ۵۰ میں نجدیوں کو مخاطب بنا کر فرماتے ہیں:

”سر سوائے روضہ جھکا پھر تجھ کو کیا
دل تھا ساجد نجد یا پھر تجھ کو کیا
بیٹھتے اُٹھتے مدد کے واسطے
یا رسول اللہ کہا پھر تجھ کو کیا“

اب علامہ صاحب بتائیں کہ اعلیٰ حضرت جو نجدیوں کو خطاب فرما رہے ہیں، کیا نجدی بھی ہر جگہ حاضر و ناظر ہوتے ہیں؟ پس معلوم ہوا کہ خطاب کے وقت مخاطب کا حاضر و ناظر ہونا اور موجود ہونا ضروری نہیں، بلکہ خطاب غائب کو بھی ہو سکتا ہے۔ اور صحابہ کرامؓ بھی حضور اکرم صلی اللہ علیہ وسلم کو غائب سمجھ کر ”یا رسول اللہ“ سے خطاب فرماتے تھے، جیسا کہ علامہ صاحب کے مقتدا و رہنما اور مشہور عالم علامہ

مہد السبع صاحب رامپوری لکھتے ہیں:

”کلام صحابہؓ میں غائب کو خطاب اور ندا موجود ہے۔“

(انوارِ ساطعہ ص: ۲۲۹)

بہر حال دلائل مذکورہ بالا کی روشنی میں ہر منصف مزاج آدمی اس نتیجہ پر پہنچ جاتا ہے کہ ”یا“ کے حرف سے نہ تو حاضر و ناظر کا عقیدہ ثابت ہوتا ہے، اور نہ ہی مختارِ کل کا عقیدہ ثابت ہوتا ہے، خصوصاً صحابہ کرام رضی اللہ عنہم سے، کیونکہ تیس برس رسول اللہ صلی اللہ علیہ وسلم نے ان کو قرآن سنا کر اللہ تعالیٰ کی توحید کا سبق دیا اور انہوں نے پوری زندگی دل کی گہرائیوں سے ہر نماز میں ”إِيَّاكَ نَعْبُدُ وَإِيَّاكَ نَسْتَعِينُ“ پڑھا اور سنا، ان سے یہ بات ناممکن ہے کہ وہ اللہ تعالیٰ کے سوا کسی کو مختارِ کل اور حاضر و ناظر سمجھ کر مدد مانگیں، وہ نفوسِ قدسیہ اس ناپاک تہمت سے مبرا اور تمام شریک عقائد سے منزہ ہیں۔

اس اصولی گفتگو کے بعد اب فرداً فرداً ان روایات کی حقیقت بھی معلوم کیجئے جن کو علامہ صاحب نے بطور دلیل پیش کیا ہے۔

علامہ صاحب جزء ”الف“ میں فرماتے ہیں کہ:

”جب حضور اکرم صلی اللہ علیہ وسلم ہجرت فرما کر مدینہ منورہ تشریف لائے تو صحابہ کرام رضی اللہ عنہم نے خوشی میں جلوس نکالا، استقبال کیا اور ”یا رسول اللہ“ کہا۔“

الجواب:

صحابہ کرامؓ نے حضور اکرم صلی اللہ علیہ وسلم کے شایانِ شان استقبال کیا، آپ کی آمد کے منتظر رہے، اور جب آپ صلی اللہ علیہ وسلم تشریف لائے تو خوشی اور اشتیاق میں ”یا رسول اللہ“ کہا، لیکن نہ تو صحابہ کرامؓ نے آپ صلی اللہ علیہ وسلم کو حاضر

و ناظر سمجھا اور نہ ہی آپ کو مختارِ کل سمجھ کر آپ سے مدد مانگی، اگر کسی روایت سے یہ عقیدہ ثابت ہوتا ہے، تو علامہ صاحب پیش کریں اور انعام حاصل کریں، باقی صرف حرف ”یا“ سے عوام کو مغالطہ میں نہ ڈالیں، کیونکہ ہم عرض کر چکے ہیں کہ ”یا“ حرفِ ندا ہے، جو قریب و بعید دونوں کے لئے استعمال ہوتا ہے، ورنہ قرآن مجید میں ”یا بنی اسرائیل“ موجود ہے، حالانکہ قوم بنی اسرائیل نہ ہی ہر جگہ حاضر و ناظر ہے، اور نہ ہی مختارِ کل ہے۔

خود علامہ صاحب کو اپنے عقیدہ میں شک ہے:

علامہ صاحب لکھتے ہیں:

”اہلِ مدینہ ہر راستہ میں یا رسول اللہ کہہ رہے تھے، اگر حضور ہر راستے میں تھے تو حاضر و ناظر ثابت، اور اگر حضور بظاہر ایک راستہ میں تھے، تو جس راستہ میں حضور بحسدہ العنصری نہ تھے تو وہاں بھی صحابہؓ یا رسول اللہ کا نعرہ لگا رہے تھے۔“

(نظریات صحابہ ص: ۱۷)

لہذا اب تک خود علامہ صاحب شک میں پڑے ہوئے ہیں کہ حضور اکرم صلی اللہ علیہ وسلم جب تشریف لائے تو مدینہ منورہ کی ہر گلی میں موجود تھے یا صرف ایک گلی میں تھے اور بقیہ میں نہیں تھے۔ اب ہم علامہ صاحب کی خدمت میں گزارش کریں گے کہ پہلے کتاب و سنت اور فہمِ سلف صالحین کی روشنی میں اپنے شک کو دور فرمائیں پھر لوگوں کو اپنے عقیدہ کی طرف دعوت دیں۔

استقبال کس کا ہوتا ہے؟

جب علامہ صاحب خود تسلیم کرتے ہیں کہ صحابہ کرامؓ نے حضور اکرم صلی اللہ علیہ وسلم کا استقبال کیا، تو خود بتائیں کہ استقبال کن کا ہوتا ہے؟ کیا جو ہر جگہ حاضر و

ناظر ہو کبھی اس کا بھی استقبال ہوا؟ کیا اللہ تعالیٰ کا کبھی استقبال ہوا ہے؟ اگر حضور اکرم صلی اللہ علیہ وسلم ہر جگہ حاضر و ناظر ہیں تو استقبال فضول! اور اگر استقبال صحیح اور درست ہے تو حاضر و ناظر کا عقیدہ غلط ہے!

علامہ صاحب کی پیش کردہ حدیث خود ان کے خلاف ہے:

علامہ صاحب نے جس حدیث سے استدلال کیا ہے، وہ حدیث مسلم شریف جلد دوم میں موجود ہے، لیکن علامہ صاحب نے حدیث کا بالکل آخری جملہ نقل کیا ہے کہ اہلِ مدینہ نے چھتوں پر چڑھ کر ”یا رسول اللہ“ کہا، اگر علامہ صاحب پوری حدیث پر نگاہ ڈالتے تو اس حدیث کو حاضر و ناظر کی دلیل نہ بناتے، کیونکہ حدیث کے جس ٹکڑے سے علامہ صاحب نے استدلال کیا ہے، اس سے پہلے یہ الفاظ موجود ہیں:

”فتنازعوا ایہم ينزل علیہ رسول اللہ صلی اللہ

علیہ وسلم؟ فقال: انزل علی بنی النجار احوال

عبدال مطلب، اکرمہم بذالک!“ (صحیح مسلم ج: ۲ ص: ۴۱۹)

یعنی جب حضور اکرم صلی اللہ علیہ وسلم مدینہ پہنچے تو اہلِ مدینہ کا اختلاف ہوا کہ آپ صلی اللہ علیہ وسلم کہاں اتریں اور کہاں قیام فرمائیں؟ کیونکہ ہر شخص یہ چاہتا تھا کہ آپ صلی اللہ علیہ وسلم ہمارے ہاں قیام فرمائیں، لیکن آپ صلی اللہ علیہ وسلم نے فرمایا کہ: میں اپنے دادا عبدال مطلب کے ننھیال کے ہاں اتروں گا اور اس طریقہ سے ان کا اکرام کروں گا!

اب انصاف علامہ صاحب کے ہاتھ میں ہے کہ اگر صحابہ کرامؓ کے نزدیک حضور اکرم صلی اللہ علیہ وسلم ہر جگہ حاضر و ناظر تھے، اور ان کا یہی عقیدہ تھا، تو اختلاف کا کیا مطلب؟ اور ہر شخص یہ تمنا کیوں کر رہا تھا کہ حضور اکرم صلی اللہ علیہ وسلم ہمارے ہاں قیام فرمائیں؟ پس معلوم ہوا صحابہ کرامؓ نے حضور اکرم صلی اللہ علیہ وسلم کی آمد کے

موقع پر ”یا رسول اللہ“ کہا، لیکن وہ آپ کے ہر جگہ حاضر و ناظر ہونے کا عقیدہ نہیں رکھتے تھے، حاضر و ناظر اور مختار کل کے عقیدہ کے بغیر محبت و شوق میں ”یا رسول اللہ“ کہنے کو کوئی عالم دین شرک اور حرام نہیں کہتا۔

علامہ صاحب جزء ”ب“ میں لکھتے ہیں:

”حضرت عبداللہ بن عباس رضی اللہ عنہما نے دکھ درد دور کرنے کے لئے حضور علیہ السلام کو ”یا“ سے پکارا۔“

اور جزء ”ج“ میں لکھتے ہیں:

”حضرت عبداللہ بن عمر رضی اللہ عنہما نے دکھ درد کے وقت حضور صلی اللہ علیہ وسلم کو ”یا“ سے پکارا۔“

(نظریات صحابہ ص: ۱۷)

الجواب:

علامہ صاحب نے عوام الناس کو دھوکا دینے کے لئے دونوں روایتوں کے مفہوم کو گول مول کر دیا، حالانکہ اگر علامہ صاحب ان دونوں روایتوں کا صرف لفظی ترجمہ بھی بیان فرمادیتے تو قارئین کرام کے سامنے صحیح صورت حال آجاتی، لیکن اس سے علامہ صاحب کا من مانا مطلب پورا نہ ہوتا۔ چنانچہ انہوں نے اپنی من مانی کرنے کے لئے سرے سے روایتوں ہی کو مجمل انداز میں بیان کر دیا، تاکہ لوگ سمجھیں کہ واقعی ان دو جلیل القدر صحابیوں نے ”یا محمد“ (صلی اللہ علیہ وسلم) کہہ کر آپ سے مدد مانگی، حالانکہ حقیقت اس کے برعکس ہے، ہم اصل حقیقت قارئین کرام کے سامنے واضح کیے دیتے ہیں۔

سب سے پہلی گزارش یہ ہے کہ یہ دونوں روایتیں ضعیف اور ناقابل قبول ہیں، کیونکہ علامہ صاحب نے یہ دونوں روایتیں ابوبکر ابن السنی کی کتاب ”عمل الیوم

واللیل“ اور امام بخاری کی کتاب ”الادب المفرد“ سے نقل کی ہیں، اور ابوبکر ابن السنی کی کتاب ”عمل الیوم واللیل“ کے حاشیہ پر لکھا ہے کہ ان روایتوں کا راوی ابواسحاق السبعی ہے، اور وہ مدلس ہے اور عنعنہ سے روایت کر رہا ہے، اور جب راوی مدلس ہو اور عنعنہ سے روایت کرے تو اس کی روایت ناقابل اعتماد ہوتی ہے، اور مزید لکھا ہے کہ ابواسحاق السبعی اختلاط کا بھی شکار ہے۔ (حاشیہ عمل الیوم واللیل لابن السنی ص: ۵۵) پس جبکہ یہ دونوں روایتیں مخدوش، ضعیف اور ناقابل اعتماد ہیں، تو ان سے دلیل پکڑنا کیسے درست ہو سکتا ہے؟ کیونکہ کسی عقیدہ کو ثابت کرنے کے لئے نصوص قطعیہ اور احادیث متواترہ اور اجماع امت کی ضرورت ہوتی ہے، اور یہی تین چیزیں عقائد اسلام کی بنیاد ہیں۔ علامہ صاحب خوب جانتے ہیں کہ خبر واحد چاہے صحیح سند سے ثابت ہو، لیکن عقیدہ کی بنیاد نہیں بن سکتی، جب تک کہ اس کو اجماع امت کی تائید حاصل نہ ہو، ہاں! جب خبر واحد صحیح ہو اور اجماع امت سے مؤید بھی ہو، تو وہ عقیدہ کی بنیاد بن سکتی ہے، لیکن اگر صرف خبر واحد ہو اور اجماع امت سے اس کو تائید حاصل نہ ہو تو وہ اثبات عقائد کے لئے ناکافی ہے۔

تعجب یہ ہے کہ علامہ صاحب اپنا عقیدہ ثابت کرنے کے لئے ضعیف اور مردود روایتوں کا سہارا ڈھونڈ رہے ہیں۔ معلوم ہوتا ہے کہ علامہ صاحب کا دامن نصوص قطعیہ، احادیث متواترہ اور اجماع امت سے یکسر خالی ہے، اسی لئے تو کمزور اور معلول روایتوں سے استدلال کر رہے ہیں، جبکہ ایسی کمزور اور معلول روایتوں سے عقائد قطعاً ثابت نہیں ہوتے۔

اگر بالفرض علامہ صاحب کی پیش کردہ روایتوں کو صحیح بھی تسلیم کر لیا جائے، تو پھر بھی یہ روایتیں ان کی دلیل نہیں بن سکتیں، کیونکہ علامہ صاحب نے اصل حقیقت پر پردہ ڈالنے کے لئے بات گول مول کی ہے، جس سے عام آدمی کو یہ مغالطہ ہو سکتا ہے کہ حضرت عبداللہ بن عمرؓ اور حضرت عبداللہ بن عباسؓ نے رسول اللہ صلی اللہ علیہ وسلم

سے ”یا رسول اللہ“ کہہ کر مدد مانگی ہے، لہذا ہم اصل حقیقت کو واضح کرنا چاہتے ہیں۔

کیا حضرت ابن عباسؓ نے دکھ درد دور کرنے کے لئے

حضور اکرمؐ سے مدد مانگی؟

اس جعلی عبارت کی حقیقت یہ ہے کہ حضرت عبداللہ بن عباس کے پاس ایک شخص بیٹھا ہوا تھا، اور اس کا پاؤں سن ہو گیا، تو اس شخص کو حضرت عبداللہ بن عباسؓ نے فرمایا کہ: جو شخص تجھ کو لوگوں میں سے زیادہ پیارا ہو اس کو یاد کر! تو اس شخص نے ”یا محمد!“ (صلی اللہ علیہ وسلم) کہا۔

اور یہی حقیقت حضرت عبداللہ بن عمرؓ کے قصہ کی ہے کہ ان کا پاؤں بھی سن ہو گیا تھا، ایک شخص نے ان سے کہا: جو شخص آپ کو لوگوں سے زیادہ پیارا ہو، اس کو یاد کرو! پس انہوں نے ”یا محمد!“ (صلی اللہ علیہ وسلم) کہا۔

ان روایتوں کا پس منظر:

اُس دور میں جس شخص کا پاؤں سن ہو جاتا تھا، وہ اپنے کسی پیارے شخص کو یاد کرتا، کیونکہ آدمی جب اپنے محبوب کو یاد کرتا ہے، تو اس کا ذہن فوراً اس کی طرف منتقل ہو جاتا ہے، جس سے آدمی اپنی تکلیف کو بھول جاتا ہے، اور بعض تکالیف ایسی ہوتی ہیں کہ اگر آدمی کا ذہن دوسری طرف منتقل ہو جائے تو وہ خود بخود ختم ہو جاتی ہیں۔ بہر حال یہ ایک قسم کی تجویز تھی جس کے ذریعہ پاؤں کے سن ہونے کا علاج کیا جاتا تھا، نہ کہ پیارے آدمی کو مختار کل سمجھ کر اُس سے مدد مانگی جاتی تھی۔

جیسا کہ مذکورہ بالا روایات سے ظاہر ہے کہ جب ایک شخص کا پاؤں سن ہوا تو حضرت عبداللہ بن عباسؓ نے اس کو فرمایا کہ: اپنے پیارے کو یاد کر! اور جب حضرت عبداللہ بن عمرؓ کا پاؤں سن ہوا تو ان کو بھی ایک شخص نے یہی کہا کہ: اپنے پیارے کو یاد کریں!

اگر ان روایات سے مختار کل کا مسئلہ نکلتا ہے، تو پھر یہ بھی ثابت ہوگا کہ آدمی کو جس سے پیار ہے، وہ اس کے لئے مختار کل ہے، اور اس سے دکھ درد میں مدد مانگنا بھی جائز ہے، حالانکہ حصن حصین جس کا حوالہ خود علامہ صاحب نے بھی دیا ہے، اس میں لکھا ہے کہ:

”واذا خدرت رجله فليذكر احب الناس اليه.“

(حصن حصین ص: ۱۱۳، مطبوعہ تاج کمپنی)

یعنی جب آدمی کا پاؤں سن ہو جائے تو لوگوں میں سے جس کے ساتھ زیادہ پیار ہو اس کو یاد کرے۔

آپ نے دیکھ لیا کہ حصن حصین کے مؤلف علامہ شمس الدین محمد بن محمد الجزری الشافعی رحمہ اللہ ان روایات کو سامنے رکھ کر اصول بتا رہے ہیں کہ جب بھی پاؤں سن ہو جائے تو کسی پیارے کو یاد کرو۔ کیا علامہ صاحب ہر آدمی کے ہر محبوب کے مختار کل ہونے کا عقیدہ رکھتے ہیں؟ اور کیا علامہ صاحب کے نزدیک ہر محبوب سے دکھ درد میں مدد مانگنا جائز ہے؟

اگر علامہ صاحب یہ اشکال کریں کہ ٹھیک ہے مشورہ دینے والوں نے یہی مشورہ دیا کہ اپنے پیارے کو یاد کرو، لیکن انہوں نے تو حضور اکرم صلی اللہ علیہ وسلم کو یاد کیا، لہذا حضور اکرم صلی اللہ علیہ وسلم کا مختار کل ہونا اور آپ سے مدد مانگنا ثابت ہو جائے گا۔

جواب یہ ہے کہ یاد کرنے والوں نے صرف حضور اکرم صلی اللہ علیہ وسلم کو یاد نہیں کیا، بلکہ اپنے دوسرے محبوبوں کو بھی یاد کیا ہے، چنانچہ علامہ صاحب نے یہ دونوں واقعے جس کتاب ”عمل الیوم واللیل“ سے نقل کئے ہیں، اسی کتاب میں لکھا ہے کہ:

”ایک شخص کا پاؤں سن ہو گیا، اس کا پیار عتب نامی

شخص سے تھا، چنانچہ اس نے یا عتب کہا، دوسرے شخص نے پاؤں

سن ہوتے وقت اپنی پیاری بیوی کو یاد کیا، تیسرے شخص نے ایسے وقت میں اپنے پیارے بیٹے کو یاد کیا۔“

(عمل الیوم واللیل لابن السنی ص: ۵۶)

اب علامہ صاحب وضاحت فرمائیں کہ جب عتب کو بھی ”یا“ کے ساتھ پکارا گیا تو کیا عتب مختار کل بن گیا؟ اور کیا دکھ درد دور کرنے کے لئے ”یا عتب“ کہنا جائز ہے؟

اور جس شخص نے اپنی بیوی کو ”یا“ کے ساتھ پکارا، کیا اس کی بیوی بھی مختار کل ہوگئی؟ اسی طرح جس نے پیارے بیٹے کو پکارا تو کیا اس کا بیٹا بھی مختار کل بن گیا؟

حضرت عبداللہ بن عمرؓ اور حضرت عبداللہ بن عباسؓ نے کبھی بھی دکھ درد میں حضور اکرم صلی اللہ علیہ وسلم سے مدد نہیں مانگی اور نہ ہی یہ حضرات آپ صلی اللہ علیہ وسلم کے متعلق مختار کل کا عقیدہ رکھتے تھے، کیونکہ حضرات صحابہؓ کے نفوس قدسیہ شریک عقائد سے پاک و صاف ہیں۔

علامہ صاحب کی کم علمی یا بے سمجھی:

علامہ صاحب لکھتے ہیں کہ:

”حضرت عبداللہ بن عباس رضی اللہ عنہما نے دکھ درد دور کرنے کے لئے حضور اکرم صلی اللہ علیہ وسلم کو ”یا“ سے پکارا۔“ (نظریات صحابہؓ ص: ۱۷)

اور حوالہ عمل الیوم واللیل لابن السنی کا دیا ہے، جب ہم نے مذکورہ کتاب دیکھی تو وہاں لکھا تھا کہ:

ایک شخص کا پاؤں سن ہو گیا، تو حضرت عبداللہ بن

عباسؓ نے اس کو فرمایا کہ تو اپنے پیارے کو یاد کر، اس شخص نے حضور اکرم صلی اللہ علیہ وسلم کا نام مبارک لیا، یعنی حضرت ابن عباسؓ نے دکھ درد دور کرنے کے لئے حضور اکرم صلی اللہ علیہ وسلم کو ”یا“ سے نہیں پکارا، بلکہ ایک اور شخص کو فرمایا کہ: اپنے محبوب کا نام لے! پھر اس شخص نے بھی ”یا“ سے نہیں، بلکہ صرف ”محمد صلی اللہ علیہ وسلم“ سے آپ کا ذکر کیا۔“

۱:.... علامہ صاحب کہتے ہیں کہ دکھ درد حضرت ابن عباسؓ کو ہوا، حالانکہ پاؤں کسی اور کا سن ہوا۔

۲:.... علامہ صاحب کہتے ہیں کہ حضرت ابن عباسؓ نے ”یا“ سے حضور اکرم صلی اللہ علیہ وسلم کو پکارا، حالانکہ اس موقع پر آپ صلی اللہ علیہ وسلم کو یاد کرنے والا اور شخص ہے۔

۳:.... علامہ صاحب کہتے ہیں کہ حضور اکرم صلی اللہ علیہ وسلم کو ”یا“ سے پکارا گیا، حالانکہ روایت میں ”یا“ کا حرف موجود نہیں ہے۔

۴:.... علامہ صاحب کہتے ہیں کہ آپ صلی اللہ علیہ وسلم سے مدد مانگی گئی، حالانکہ محبوب کا نام لے کر ذہن کو دوسری طرف منتقل کیا گیا۔

اس روایت کے متعلق مزید وضاحت:

ہم نے پہلے عرض کر دیا ہے کہ ان دونوں روایتوں کا راوی ابواسحاق السبئی ہے، جو کہ مدلس ہے، اور روایت بھی عنعنہ سے کرتا ہے، اور مزید یہ کہ یہ شخص اختلاط کا بھی شکار ہے، لیکن حضرت ابن عباسؓ کی اس روایت کا مزید من گھڑت ہونا بھی ملاحظہ فرمائیے کہ اس روایت کا ایک راوی غیاث بن ابراہیم نخعی ہے، جس کے متعلق محدثین نے لکھا ہے: ”یضع الحدیث“ یعنی یہ شخص حدیثیں گھڑ لیا کرتا تھا۔

(حاشیہ عمل الیوم واللیل لابن السنی ص: ۵۵)

قارئین کرام! علامہ صاحب کی پیش کردہ روایتوں کی سند، پس منظر اور صحیح صورت حال آپ کے سامنے ہے، اب فیصلہ خود فرمائیں، اگر ہم عرض کریں گے تو شکایت ہوگی!

علامہ صاحب جزء ”ز“ میں لکھتے ہیں کہ:

”حضرت راجز نے (دور سے) حضور (اکرم صلی اللہ علیہ وسلم) کو مدد کے لئے ”یا“ سے پکارا اور حضور (اکرم صلی اللہ علیہ وسلم) نے ان کی مدد کی۔ حضور نے فرمایا: راجز یستصرخنی، اسی یا رسول اللہ۔ یعنی یہ راجز ہے مجھ سے مدد مانگ رہا ہے اور کہتا ہے: اغثنی یا رسول اللہ۔ اللہ کے رسول میری مدد کریں۔“ (نظریات صحابہ ص: ۱۸)

الجواب باسم ملہم بالصواب:

علامہ صاحب کا پیش کردہ واقعہ حدیث، سیرت اور تاریخ کی مختلف کتابوں میں مختلف الفاظ کے ساتھ پایا جاتا ہے، لیکن علامہ صاحب نے اس واقعہ کو مجمل انداز میں پیش کر کے حقائق پر پردہ ڈالنے اور صحیح صورت حال کو چھپانے کی کوشش کی ہے، اور وہ ایسا کرنے پر مجبور تھے، کیونکہ اگر وہ صحیح صورت حال واضح کر دیتے تو ان کا من مانا مطلب پورا نہ ہوتا، اسی لئے علامہ صاحب نے واقعہ کو مجمل بنا کر عام لوگوں کو دھوکا دینے کی کوشش کی، ہم سب سے پہلے اس راجز کا واقعہ ذکر کرتے ہیں، تاکہ حقیقت کھل کر سامنے آجائے، واقعہ یہ ہے کہ:

۶ھ میں مسلمانوں اور مشرکین مکہ کے درمیان ایک صلح ہوئی، جو صلح حدیبیہ کے نام سے مشہور ہے، اس صلح نامہ میں پہلی شرط یہ تھی کہ دس سال تک دونوں فریق ایک دوسرے کے ساتھ جنگ نہیں کریں گے، ایک دوسرے کے دشمنوں اور مخالفوں کا

ساتھ بھی نہیں دیں گے، عرب کے باقی قبائل کو اختیار دیا گیا کہ وہ جس کے ساتھ چاہیں حلیفانہ معاہدہ کر لیں۔ اور حلیفانہ معاہدہ کا مطلب یہ ہے کہ دو قبیلے آپس میں یہ طے کر لیں کہ ہم صلح اور جنگ میں ایک دوسرے کا ساتھ دیں گے، ایسے دو قبیلوں کو ایک دوسرے کا حلیف کہا جاتا ہے۔ چنانچہ عرب کے دو قبیلے بنو بکر اور بنو خزاعہ جن کی زمانہ جاہلیت سے آپس میں دشمنی چلی آرہی تھی، ان دو فریقوں نے اس طرح حلیفانہ معاہدے استوار کئے کہ بنو بکر مشرکین مکہ کے حلیف بن گئے، اور بنو خزاعہ مسلمانوں کے حلیف بن گئے۔ صلح حدیبیہ کی وجہ سے جس طرح مسلمان اور مشرکین ایک دوسرے سے مأمون اور محفوظ ہو گئے، اسی طرح بنو بکر اور بنو خزاعہ حلیفانہ معاہدہ کی وجہ سے فریقین سے اور آپس میں ایک دوسرے سے مأمون و محفوظ ہو گئے، لیکن بنو بکر نے غداری اور بدعہدی کی، اپنے حلیف قریش مکہ کی مدد سے مسلمانوں کے حلیف بنو خزاعہ پر شب خون مارا اور ان کے بیس آدمی قتل کر دیئے، تو بنو خزاعہ نے حلیفانہ معاہدہ کے تحت حضور اکرم صلی اللہ علیہ وسلم اور مسلمانوں سے جنگی امداد مانگی اور معاہدہ کی وجہ سے مسلمانوں پر ان کی امداد ضروری تھی کیونکہ وہ مظلوم تھے، ادھر مشرکین بنو بکر کی امداد کر کے صلح حدیبیہ کے عہد کو توڑ چکے تھے، کیونکہ جن پر شب خون مارا گیا تھا وہ مسلمانوں کے حلیف تھے، بنو خزاعہ کے ساتھ غداری اور بدعہدی گویا مسلمانوں کے ساتھ غداری اور بدعہدی تھی، اس مظلومی کی حالت میں بنو خزاعہ کے ایک شخص عمرو بن سالم خزاعی نے اشعار پڑھے جس میں بنو بکر اور مشرکین کی بدعہدی اور غداری کا ذکر کیا، مسلمانوں اور نبی اکرم صلی اللہ علیہ وسلم سے مشرکین مکہ کے خلاف جنگی مدد طلب کی، اللہ تعالیٰ نے معجزۃً اس شخص کی آواز حضور اکرم صلی اللہ علیہ وسلم تک پہنچادی، آپ صلی اللہ علیہ وسلم اس وقت ام المؤمنین حضرت میمونہ رضی اللہ عنہا کے گھر میں صبح کی نماز کا وضو فرما رہے تھے، تو آپ صلی اللہ علیہ وسلم نے فرمایا: لیک! لیک! نصرت۔ ثلاثاً۔ یعنی تیری آواز مجھ تک پہنچ گئی، اب تیری نصرت کی جائے گی، سیدہ

میمونہ نے عرض کیا: یا رسول اللہ! آپ کس کے ساتھ باتیں کر رہے تھے، حالانکہ آپ کے ساتھ دوسرا کوئی آدمی نہیں تھا؟ تو اس وقت آپ صلی اللہ علیہ وسلم نے ارشاد فرمایا:

”راجز بنی کعب یستصرخنی!“

یعنی قریش کی مدد سے بنو بکر نے بنو خزاعہ پر ظلم کیا ہے، اور بنو خزاعہ کا راجز (یعنی شعر پڑھنے والا) مجھ سے جنگی امداد کی درخواست کر رہا ہے، اور میں نے اس کے ساتھ امداد کرنے کا وعدہ کیا ہے۔ پھر یہی عمرو بن سالم (راجز) اپنے قبیلہ کے چالیس آدمی لے کر مدینہ منورہ آپ صلی اللہ علیہ وسلم کی خدمت میں پہنچا اور قریش کے ظلم اور اپنی مظلومیت کی داستان سنائی اور آپ صلی اللہ علیہ وسلم سے امداد کی اپیل کی، آپ صلی اللہ علیہ وسلم نے ان سے امداد کا وعدہ فرمایا، چنانچہ انہی مظلوموں کی امداد کے لئے آپ صلی اللہ علیہ وسلم نے ایک لشکر تیار کیا اور مشرکین مکہ پر چڑھائی کی، جس کے نتیجہ میں مکہ مکرمہ فتح ہوا۔

یہ ہے واقعہ راجز کی صحیح صورت حال، جس پر علامہ صاحب نے پردہ ڈال کر من مانی کرنے کی کوشش کی، حالانکہ یہ لوگ ایک معاہدہ کی وجہ سے حضور اکرم صلی اللہ علیہ وسلم اور مسلمانوں سے جنگی تعاون کی درخواست کر رہے تھے اور اسی معاہدہ کی وجہ سے آپ صلی اللہ علیہ وسلم نے ان کی جنگی امداد فرمائی اور قریش مکہ کو ظلم اور عہد شکنی کا مزہ چکھایا۔

علامہ صاب نے اس واقعہ کے لئے سات کتابوں سے حوالے دیئے ہیں، جبکہ کسی ایک کتاب میں بھی ”اغثنی یا رسول اللہ“ کے الفاظ نہیں ہیں، کتنے ظلم کی بات ہے کہ ایک تو علامہ صاحب نے حدیث رسولؐ میں اپنی طرف سے ملاوٹ کر دی، پھر یہ دھوکا دیا کہ شاید ”راجز“ کسی شخص کا نام ہے، حالانکہ ”راجز“ کا معنی ہے شعر پڑھنے والا، ورنہ اس کا نام تو عمرو بن سالم ہے، لیکن جو شخص بھی علامہ صاحب کا رسالہ پڑھے گا وہ یہی سمجھے گا کہ ”راجز“ کسی شخص کا نام ہے۔

قارئین کرام! قبیلہ بنو خزاعہ کے راجز نے حضور اکرم صلی اللہ علیہ وسلم کو مشکل اشیا، حاجت روا اور نفع و نقصان کا مالک اور متصرف فی الامور سمجھ کر مافوق الاسباب مدد طلب نہیں کی، جیسا کہ اس زمانہ میں اہل بدعت کرتے ہیں، انہوں نے تو ایک خاص معاہدہ کی بنیاد پر ماتحت الاسباب اعانت کی درخواست کی تھی، چنانچہ حضور اکرم صلی اللہ علیہ وسلم نے فتح مکہ کی صورت میں ان کی امداد فرمائی، یہ تو ایک تعاون ہے جس کا اللہ تعالیٰ نے اپنے بندوں کو حکم دیا ہے: ”وَتَعَاوَنُوا عَلَى الْبِرِّ وَالتَّقْوَىٰ، وَلَا تَعَاوَنُوا عَلَى الْإِثْمِ وَالْعُدْوَانِ“ اور یہ وہ امداد ہے جس کا حضور اکرم صلی اللہ علیہ وسلم نے ہر مسلمان کو حکم دیا ہے: ”انصرا اخاک ظالماً او مظلوماً!“ یعنی اپنے بھائی کی امداد کرو، خواہ وہ ظالم ہو یا مظلوم! صحابہؓ نے عرض کیا: اے اللہ کے رسول! مظلوم کی امداد تو سمجھ میں آتی ہے، لیکن ظالم کی امداد کا کیا مطلب؟ آپ صلی اللہ علیہ وسلم نے ارشاد فرمایا کہ: ظالم کی امداد یہ ہے کہ اس کے ہاتھ کو ظلم سے روکو!

بہر حال واقعہ راجز سے علامہ صاحب کا استدلال بالکل باطل ہے، اور ان کا شرکیہ عقیدہ اس سے ثابت نہیں ہوتا، کیونکہ یہ لوگ حضور اکرم صلی اللہ علیہ وسلم کو مختار کل سمجھ کر ”اغثنی یا رسول اللہ“ کہہ کر مافوق الاسباب مدد نہیں مانگ رہے تھے، بنو خزاعہ نے تو ماتحت الاسباب جنگی امداد کی درخواست کی ہے، بلکہ ”الاصابہ“ میں لکھا ہے کہ: یہ قبیلہ بنو خزاعہ اس وقت مسلمان نہیں ہوا تھا، بعد میں مسلمان ہوا۔ اور بعض علما نے لکھا ہے کہ اس قبیلہ کے بعض لوگ مسلمان ہو چکے تھے اور پورا قبیلہ مسلمان نہیں ہوا تھا، انہوں نے امداد کی درخواست صرف معاہدہ کے تحت کی تھی، اگر یہ بات صحیح ہے تو پھر ان لوگوں کی طرف ”اغثنی یا رسول اللہ“ کی نسبت کرنا، کتنی بڑی دیدہ دلیری ہے! کیونکہ ایک غیر مسلم ”اغثنی یا رسول اللہ“ کیسے کہہ سکتا ہے، جبکہ وہ حضور اکرم صلی اللہ علیہ وسلم کو اللہ کا رسول ہی نہیں مانتا؟

خلاصہ یہ کہ غیر اللہ کو متصرف فی الامور اور نفع و نقصان کا مالک سمجھ کر پکارنا

اور مدد مانگنا شرک ہے، کیونکہ یہ عبادت ہے، اور عبادت کے لائق صرف اللہ ہے، غیر اللہ کی عبادت شرک ہے، ”ایاک نعبد و ایاک نستعین“ کا یہی مطلب ہے، خیر القرون میں شرکیہ عقائد و اعمال کا رواج نہیں تھا، وہ لوگ اللہ تعالیٰ کے سوا کسی کو مشکل کشا، حاجت روا، متصرف فی الامور اور نفع و نقصان کا مالک سمجھ کر مدد نہیں مانگتے تھے، ان لوگوں سے ”اغثنی یا رسول اللہ“، ”یا رسول اللہ مدد“، ”یا علی مدد“ اور ”یا غوث الاعظم مدد“ اس طرح کے شرکیہ الفاظ کہنا بالکل ثابت نہیں، خیر القرون کے لوگ شرک و بدعات سے سخت متنفر تھے اور کوسوں دور۔

”اغثنی یا رسول اللہ“ کون کہتے ہیں؟

ہم نے عرض کیا کہ ”اغثنی یا رسول اللہ، ادر کنی یا رسول اللہ“ کہنے کا رواج خیر القرون میں نہیں تھا، یہ کلمات بعد کی ایجاد ہیں، البتہ بخاری شریف کی ایک حدیث سے ”اغثنی یا رسول اللہ“ کہنے والوں کی نشاندہی ہو جاتی ہے۔

حضرت ابو ہریرہ رضی اللہ عنہ روایت کرتے ہیں کہ حضور اکرم صلی اللہ علیہ وسلم نے ہم (صحابہ کی جماعت) کو کھڑے ہو کر بیان فرمایا کہ:

”میں تم میں سے کسی ایک کو ایسا نہ پاؤں کہ قیامت کے دن اُٹھے اور اس کی گردن پر مالِ غنیمت کی چوری کا اُونٹ یا گھوڑا سوار ہو، اور مجھے دیکھ کر کہے: یا رسول اللہ اغثنی! (یعنی اے اللہ کے رسول! میری مدد فرما) تو میں کہوں گا: لا املک لک شیئاً! (یعنی میں تیرے لئے کسی چیز کا اختیار نہیں رکھتا)۔“

(بخاری شریف ج ۱: ص ۴۳۲)

اس حدیث سے معلوم ہوتا ہے کہ مالِ غنیمت کی چوری کرنے والے لوگ ”یا رسول اللہ اغثنی“ کہیں گے۔

علامہ صاحب جزء ”س“ میں لکھتے ہیں کہ:

”حضرت خالد بن ولیدؓ اور دیگر صحابہ کرامؓ نے مسیلمہ کذاب کی جنگ میں خاص اسلامی علامتی نعرہ مارا اور حضور (اکرم صلی اللہ علیہ وسلم) کو ”یا“ سے پکارا، حضور (اکرم صلی اللہ علیہ وسلم) کے وصال کے بعد اور مدینہ منورہ سے دور صحابہ (کرامؓ) نے یہ نعرہ رسالت لگایا، وکان شعارہم یومئذ یا محمد! (نظریات صحابہ ص: ۱۸)

الجواب باسم ملہم الصواب:

لگتا ہے کہ علامہ صاحب کا صرف ایک ہی کام ہے کہ حقائق پر پردہ ڈال کر عوام الناس کو مغالطہ میں ڈالنا اور ان کو دھوکا دینا، چنانچہ اس دلیل میں بھی علامہ صاحب نے حسب سابق وہی کچھ کیا جو پہلے کر چکے ہیں۔ چنانچہ حقیقت یہ ہے کہ مسیلمہ کذاب کے ساتھ مسلمانوں کی جو لڑائی ہوئی، اس جنگ میں مسیلمہ کذاب کے فوجی وہ لوگ تھے جو پہلے مسلمان تھے بعد میں مرتد ہو کر مسیلمہ کذاب کی جماعت میں شامل ہوئے، اسی لئے ان کی شکل و صورت اور وضع قطع مسلمانوں والی تھی، جیسا کہ اس دور میں مرزائی ہیں، ہر ایک مرزائی کی وضع قطع وغیرہ مسلمانوں کی سی ہے، شکل و صورت سے ایک مرزائی اور قادیانی کا مسلمانوں سے امتیاز کرنا بڑا مشکل ہے، اور یہی کیفیت مسیلمہ کذاب کی فوج کی تھی، اُن سے ایک مسلمان کا امتیاز بڑا مشکل تھا، اسی مجبوری کی وجہ سے اس دن مسلمانوں نے اپنا امتیازی نشان حضور اکرم صلی اللہ علیہ وسلم کے نام نامی کو بنایا تا کہ مغالطہ میں کہیں اپنا آدمی اپنے ہاتھوں نہ مارا جائے، پس جب ان مرتدین کی لڑائی میں ایک مسلمان دوسرے مسلمان کو ملتا تو دونوں ایک دوسرے کو حضور اکرم صلی اللہ علیہ وسلم کا نام لے کر ملتے تا کہ معلوم ہو جائے کہ یہ مسلمان بھائی

ہے، مرتد نہیں ہے، اسی لئے تو علامہ صاحب نے بھی تسلیم کر لیا کہ اس دن یہ مسلمانوں کا علامتی نعرہ تھا، معلوم ہوا کہ خاص وقتی ضرورت کے لئے انہوں نے آپ صلی اللہ علیہ وسلم کا نام استعمال کیا تاکہ امتیاز ہو جائے۔ لیکن علامہ صاحب لوگوں کو یہ تاثر دینا چاہتے ہیں کہ صحابہ کرام رضی اللہ عنہم نے ”یا محمد“ کہہ کر آپ صلی اللہ علیہ وسلم سے مدد مانگی، حالانکہ یہ بہتان ہے، صحابہ کرامؓ کے نفوس قدسیہ شرک کی تہمت سے پاک اور منزہ ہیں۔ علامہ صاحب جہاں حرف ”یا“ دیکھتے ہیں وہاں سے حاضر و ناظر اور مختار کل کا مسئلہ کشید کرنے کی کوشش کرتے ہیں، علامہ صاحب کو چاہئے کہ کتاب اللہ، سنت رسول اللہ صلی اللہ علیہ وسلم اور اجماع امت کے دلائل پیش کریں، حرف ”یا“ سے استدلال سوائے خوش فہمی کے کچھ بھی نہیں ہے۔

علامہ صاحب فیصلہ کریں:

علامہ صاحب ”یا محمد“ کو خاص اسلامی نعرہ قرار دیتے ہیں اور فرماتے ہیں کہ صحابہ کرامؓ نے یہی نعرہ مارا، لیکن علامہ صاحب کے پیشوا اور مقتدا حکیم ابوالعلی مولانا محمد امجد علی صاحب اعظمی رضوی لکھتے ہیں:

”اگر حضور (اکرم صلی اللہ علیہ وسلم) کو پکارے تو نام پاک کے ساتھ ندانہ کرے کہ یہ جائز نہیں ہے۔“

(بہار شریعت حصہ اول ص: ۱۷)

اب فیصلہ علامہ صاحب خود فرمائیں کہ بات آپ کی صحیح ہے یا آپ کے پیشوا اور مقتدا کی؟ علامہ صاحب کے کلام سے معلوم ہوتا ہے کہ نعرہ رسالت ”یا محمد“ ہے جبکہ مروجہ نعرہ رسالت ”یا رسول اللہ“ ہے۔

علامہ صاحب جزء ”ص“ میں لکھتے ہیں کہ:

”اور نماز میں مدینہ منورہ سے دور رہ کر اور حضور

(اکرم صلی اللہ علیہ وسلم) کے وصال کے بعد بھی صحابہ (کرامؓ) پڑھتے تھے: ”السلام علیک ایہا النبی“ ”ایہا النبی“ ندا ہے۔“ (نظریات صحابہ ص: ۱۹)

الجواب:

بلاشبہ ہر مسلمان نماز میں ”السلام علیک ایہا النبی“ پڑھتا ہے، اور یہ حضور اکرم صلی اللہ علیہ وسلم کو غائبانہ خطاب ہے، لیکن غائبانہ خطاب سے حاضر و ناظر کا مسئلہ ثابت نہیں ہوتا، اور نہ ہی کسی صحابی نے آپ صلی اللہ علیہ وسلم کو ہر جگہ حاضر و ناظر سمجھ کر ”ایہا النبی“ کہا ہے، بلکہ تمام صحابہ کرامؓ اور پوری امت کا عقیدہ ہے کہ دور سے حضور اکرم صلی اللہ علیہ وسلم پر جو درود شریف پڑھا جاتا ہے وہ بذریعہ ملائکہ آپ صلی اللہ علیہ وسلم تک پہنچایا جاتا ہے، یہ عقیدہ صحاح ستہ کی احادیث صحیحہ اور اجماع امت سے ثابت ہے، لہذا ”ایہا النبی“ سے علامہ صاحب کا استدلال بھی باطل ہے۔ علامہ صاحب اپنے بزرگوں، دوستوں اور عزیزوں کو خط لکھتے ہوں گے اور خط کے مضمون سے پہلے ”السلام علیکم“ بھی لکھتے ہوں گے، اور ”السلام علیکم“ بھی خطاب ہے، تو کیا ”السلام علیکم“ کے خطاب کرنے سے علامہ صاحب کے بزرگ، دوست اور عزیز سب حاضر و ناظر ہو جائیں گے، نہیں! ہرگز نہیں! بلکہ علامہ صاحب نے خط کی ابتدا میں ”السلام علیکم“ کا خطاب اس لئے لکھا ہے کہ یہ خط مکتوب الیہ تک پہنچے گا اور اسی وقت خطاب بھی صحیح ہو جائے گا، پس جس طرح علامہ صاحب کو مکتوب الیہ تک سلام پہنچنے کا یقین ہے اسی طرح پوری امت کو حضور اکرم صلی اللہ علیہ وسلم تک سلام پہنچنے کا اس سے زیادہ یقین ہے۔

ہم نے علامہ صاحب کے پیش کردہ دلائل کا فرداً فرداً جواب عرض کر دیا، اگر علامہ صاحب اور ان کی جماعت ان دلائل کے علاوہ کوئی اور دلیل پیش کرے تو ہم

پیشگی اجمالی طور پر اُس کا جواب بھی عرض کر دینا چاہتے ہیں تاکہ سندر ہے۔

کسی صحابی، تابعی، تبع تابعی یا کسی بزرگ یا عالم دین سے ”یا رسول اللہ“ کہنا ثابت ہو جائے تو اس سے نہ تو مختارِ کل کا نتیجہ اخذ کرنا صحیح ہے اور نہ ہی حاضر و ناظر کا، کیونکہ سلف صالحین میں سے کوئی شخص ایسا عقیدہ رکھنے والا نہیں گزرا، بزرگانِ دین نہ تو حضور اکرم صلی اللہ علیہ وسلم کے متعلق ہر جگہ حاضر و ناظر ہونے کا عقیدہ رکھتے تھے، اور نہ ہی آپ صلی اللہ علیہ وسلم کو مختارِ کل سمجھتے تھے، کیونکہ ایسا عقیدہ رکھنا شرک فی الصفات ہے، پس مختارِ کل اور حاضر و ناظر کے عقیدہ کے بغیر محبت و اشتیاق میں ”یا رسول اللہ“ کہنا جائز ہے، اس کو کسی نے شرک اور حرام نہیں کہا، اور جن اہل اللہ سے یہ کہنا ثابت ہے وہ اس شرکیہ عقیدہ کے بغیر ہے، لہذا حرف ”یا“ سے کسی کو دھوکا نہ کھانا چاہئے، چونکہ علامہ صاحب سینہ زوری سے حضور اکرم صلی اللہ علیہ وسلم کا مختارِ کل ہونا اور ہر جگہ حاضر و ناظر ہونا ثابت کرنا چاہتے ہیں، لہذا مناسب ہے کہ ہم اختصار کے ساتھ یہ بات واضح کر دیں کہ ہر جگہ حاضر و ناظر ہونا اور مختارِ کل ہونا اللہ تعالیٰ کی صفاتِ مخصوصہ ہیں، اور مخلوقات میں سے کوئی فرد بھی ان صفات میں اللہ تعالیٰ کا شریک نہیں ہے، حتیٰ کہ حضور اکرم صلی اللہ علیہ وسلم بھی نہ تو ہر جگہ حاضر و ناظر ہیں، اور نہ ہی خدائی اختیارات کے مالک ہیں، پہلے حاضر و ناظر کا مسئلہ پیش خدمت ہے۔

ہر جگہ حاضر و ناظر ہونا اللہ تعالیٰ کی خاص صفت ہے:

اللہ تعالیٰ کے اسمائے حسنیٰ میں سے چند صفات ایسی ہیں جو کہ اللہ تعالیٰ کے ہر جگہ موجود اور حاضر و ناظر ہونے پر دلالت کرتی ہیں، مثلاً حفیظ: نگہبان، دیکھنے والا۔ رقیب: ہر وقت دیکھنے والا۔ شہید: ہر جگہ حاضر۔ محیط: ہر چیز کو احاطہ کرنے والا۔ قریب: ہر چیز کے نزدیک۔ بصیر: ہر چیز کو دیکھنے والا یعنی ناظر۔

علامہ صاحب ان صفات کے معانی اپنے امام احمد رضا خان صاحب کے

”کنز الایمان“ میں دیکھ لیں، یہ سب اسمائے حسنیٰ اس بات پر دلالت کرتے ہیں کہ اللہ تعالیٰ ہر وقت اور ہر جگہ حاضر و ناظر ہیں۔ اور مزید چند آیاتِ بینات بھی ملاحظہ فرمائیں جو کہ اللہ تعالیٰ کی اس خاص صفت کی مظہر ہیں، ویسے تو اس مسئلہ میں آیات بہت ہیں، لیکن ہم اختصار کی وجہ سے تین آیات پیش کرتے ہیں، آیات پیش کرنے سے پہلے ایک غلط فہمی کا ازالہ ضروری ہے، لہذا پہلے ایک اصول ذہن نشین کر لیں تاکہ آپ غلط فہمی میں مبتلا نہ ہوں۔

غلط فہمی کا ازالہ:

اللہ تعالیٰ کی بعض صفات ایسی بھی ہیں جن کا اطلاق مخلوقات پر بھی ہوتا ہے، مثلاً: سمیع، بصیر، رءوف، رحیم، شاہد، شہید، وغیرہ، لیکن جب یہ صفات اللہ تعالیٰ کی ذاتِ اقدس پر بولی جاتی ہیں تو ان کے وہی معانی مراد ہوں گے جو اس کی ذاتِ پاک کے شایانِ شان ہیں، اور جب یہ صفات مخلوقات پر بولی جائیں گی تو وہ معانی مراد ہوں گے جو مخلوق کے حال کے مناسب ہیں، بہر حال خالق و مخلوق پر اطلاق کرتے وقت ایک ہی معنی مراد لینا غلط اور ایسا کرنا شرک ہے، کیونکہ جس معنی میں اللہ تعالیٰ سمیع و بصیر اور رءوف و رحیم ہیں، مخلوق ایسے معنی میں نہ سمیع و بصیر ہے اور نہ ہی رءوف و رحیم ہے۔

یہ اصول ہم نے اس لئے عرض کیا تاکہ کسی کو غلط فہمی نہ لگ جائے کہ جب تم نے ”شہید“ کا معنی ہر جگہ حاضر کیا ہے تو ”شاہد“ کا بھی یہی معنی ہے، اور اللہ تعالیٰ نے حضور اکرم صلی اللہ علیہ وسلم کو ”شاہد“ کہا ہے، لہذا آپ صلی اللہ علیہ وسلم ہر جگہ حاضر و ناظر ہو گئے، ایسا سمجھنا غلطی ہے، ”شاہد“ اور ”شہید“ کے جو معنی اللہ تعالیٰ کی ذات پر اطلاق کرتے وقت مراد ہوں گے وہی معنی حضور اکرم صلی اللہ علیہ وسلم میں مراد نہیں ہو سکتے، ورنہ یہی صفات یعنی ”شاہد“ اور ”شہید“ آپ صلی اللہ علیہ

وسلم کے علاوہ عام لوگوں پر بھی قرآن مجید میں بولی گئی ہیں، کیا قرآن مجید میں جن کو ”شاہد، شہید“ اور ”شہداء“ کہا گیا ہے، وہ سب حاضر و ناظر ہو جاتے ہیں؟ نہیں! ہرگز نہیں!

آیاتِ قرآنیہ:

۱:.... ”إِنَّ اللَّهَ لَا يَخْفَىٰ عَلَيْهِ شَيْءٌ فِي الْأَرْضِ وَلَا فِي السَّمَاءِ.“
(آل عمران: ۵)

ترجمہ:.... ”بے شک اللہ تعالیٰ سے کوئی چیز چھپی ہوئی نہیں ہے زمین میں اور نہ آسمان میں۔“

فائدہ:.... اس آیت پاک سے معلوم ہوتا ہے کہ اللہ تعالیٰ سے کائنات کی کوئی چیز چھپی ہوئی نہیں ہے، بلکہ وہ ہر چیز کو دیکھتا ہے، لہذا ثابت ہوا کہ اللہ تعالیٰ اپنی صفتِ علم سے ہر جگہ حاضر و ناظر ہے۔

۲:.... ”وَمَا تَكُونُ فِي شَأْنٍ وَمَا تَتْلُوا مِنْهُ مِنْ قُرْآنٍ وَلَا تَعْمَلُونَ مِنْ عَمَلٍ إِلَّا كُنَّا عَلَيْكُمْ شُهُودًا إِذْ تُفِيضُونَ فِيهِ، وَمَا يَعْزُبُ عَنْ رَبِّكَ مِنْ مِثْقَالِ ذَرَّةٍ فِي الْأَرْضِ وَلَا فِي السَّمَاءِ وَلَا أَصْغَرَ مِنْ ذَلِكَ وَلَا أَكْبَرَ إِلَّا فِي كِتَابٍ مُبِينٍ.“
(یونس: ۶۱)

ترجمہ:.... ”اور آپ کسی حال میں ہوں اور من جملہ ان احوال کے آپ کہیں سے قرآن پڑھتے ہوں اور تم جو کام بھی کرتے ہو، ہم کو سب کی خبر رہتی ہے، جب تم اس کام کو کرنا شروع کرتے ہو، اور آپ کے رب سے کوئی چیز ذرہ برابر بھی غائب نہیں، نہ زمین میں اور نہ آسمان میں، اور نہ کوئی چیز اس

سے چھوٹی ہے اور نہ کوئی چیز بڑی ہے مگر یہ سب کچھ کتابِ مبین میں ہے۔“

فائدہ:.... اس آیت پاک سے بھی معلوم ہوتا ہے کہ اللہ تعالیٰ اپنی صفتِ علم کے ساتھ ہر جگہ حاضر و ناظر ہے، اور کائنات کے ذرہ ذرہ کو دیکھتا ہے، اور کوئی چیز بھی اس سے پوشیدہ نہیں ہے۔

۳:.... ”أَلَمْ تَرَ أَنَّ اللَّهَ يَعْلَمُ مَا فِي السَّمَوَاتِ وَمَا فِي الْأَرْضِ مَا يَكُونُ مِنْ نَجْوَى ثَلَاثَةٍ إِلَّا هُوَ رَابِعُهُمْ وَلَا خَمْسَةٍ إِلَّا هُوَ سَادِسُهُمْ وَلَا آذَنِي مِنْ ذَلِكَ وَلَا أَكْثَرُ إِلَّا هُوَ مَعَهُمْ أَيْنَ مَا كَانُوا.....“
(المجادلہ: ۷)

ترجمہ:.... ”کیا آپ نے اس پر نظر نہیں فرمائی کہ اللہ تعالیٰ سب کچھ جانتا ہے جو آسمانوں میں ہے اور جو زمین میں ہے، کوئی سرگوشی تین آدمیوں کی ایسی نہیں ہوتی جس میں چوتھا وہ نہ ہو، اور نہ پانچ کی ہوتی ہے جس میں چھٹا وہ نہ ہو، اور نہ اس سے کم اور نہ اس سے زیادہ، مگر وہ ان لوگوں کے ساتھ ہوتا ہے۔“

فائدہ:.... یہ آیت پاک اللہ تعالیٰ کی صفتِ علم کے ساتھ ہر جگہ حاضر و ناظر ہونے کی واضح دلیل ہے۔

حضور اکرم صلی اللہ علیہ وسلم ہر جگہ حاضر و ناظر نہیں ہیں:

حضور اکرم صلی اللہ علیہ وسلم جتنا عرصہ جہانِ دنیا میں رہے، تو آپ صلی اللہ علیہ وسلم صرف ایک ہی جگہ جلوہ افروز ہوتے تھے، جب آپ صلی اللہ علیہ وسلم مکہ مکرمہ میں ہوتے تو مدینہ منورہ میں نہیں ہوتے تھے، اور جب مدینہ منورہ میں ہوتے تو اس

وقت مکہ مکرمہ میں نہ ہوتے تھے، اور جب آپ معراج پر تشریف لے گئے تو اس وقت نہ آپ مکہ میں تھے اور نہ مدینہ میں، بہر حال آپ صلی اللہ علیہ وسلم ایک جگہ ہوتے تھے، ہر جگہ حاضر و ناظر نہیں ہوتے تھے، اور جب آپ صلی اللہ علیہ وسلم کا وصال ہو گیا اور دارِ دنیا سے رحلت فرما کر دارِ آخرت میں تشریف لے گئے تو آپ صلی اللہ علیہ وسلم روضہ اطہر میں تشریف فرما ہیں، اور آپ صلی اللہ علیہ وسلم کے جسدِ اطہر کو بہ تعلق روح حیات حاصل ہے، اسی حیات کی وجہ سے آپ صلی اللہ علیہ وسلم مزارِ اقدس پر حاضر ہونے والوں کا صلوٰۃ و سلام سنتے ہیں، یہ امت محمدیہ علیٰ صاحبہا الصلوٰۃ والسلام کا اجماعی عقیدہ ہے، لیکن وفات کے بعد بھی آپ صلی اللہ علیہ وسلم ہر جگہ حاضر و ناظر اور موجود نہیں ہیں، قرآن مجید کی تین آیات مشت نمونہ از خردارے ملاحظہ فرمائیں:

۱.... ”وَمَا كُنْتَ بِجَانِبِ الْغُرْبَىٰ إِذْ قُضِيَٰنَا إِلَىٰ مُوسَىٰ الْأَمْرَ وَمَا كُنْتَ مِنَ الشَّاهِدِينَ.“ (القصص: ۲۴)

ترجمہ:.... ”اور آپ (اے پیغمبر) مغربی جانب موجود نہ تھے جبکہ ہم نے موسیٰ کو احکام دیئے تھے اور آپ ان لوگوں میں سے نہ تھے جو موجود تھے۔“

فائدہ:.... اس آیت سے صاف طور پر معلوم ہوتا ہے کہ جس وقت اللہ تعالیٰ نے حضرت موسیٰ علیہ السلام کو احکام دیئے اس وقت آپ صلی اللہ علیہ وسلم وہاں موجود نہیں تھے۔ ”وَمَا كُنْتَ مِنَ الشَّاهِدِينَ“ کا ترجمہ علامہ صاحب کے امام احمد رضا خان نے یوں کیا: ”(اے سید الانبیاء محمد مصطفیٰ صلی اللہ علیہ وسلم) اور اُس وقت تم حاضر نہ تھے۔“ (کنز الایمان بمع حاشیہ) حضور اکرم صلی اللہ علیہ وسلم کے متعلق اللہ تعالیٰ نے ”شاہدا“ کا لفظ استعمال فرمایا ہے، جس کو علامہ صاحب کی برادری حاضر و ناظر کی دلیل بناتی ہے، لیکن ان کے امام صاحب نے ”وَمَا كُنْتَ مِنَ الشَّاهِدِينَ“ کا ترجمہ ”اُس وقت تم حاضر نہ تھے“ کر کے مسئلہ حل کر دیا ہے۔ ہمیں مزید عرض

کرنے کی ضرورت نہیں ہے۔

۲.... ”ذٰلِكَ مِنْ اَنْبَاءِ الْغَيْبِ نُوحِيْهِ اِلَيْكَ وَ مَا كُنْتَ لَدَيْهِمْ اِذْ اَجْمَعُوْا اَمْرَهُمْ وَ هُمْ يَمْكُرُوْنَ.“ (یوسف: ۱۰۲)

ترجمہ:.... ”(اے پیغمبر) یہ قصہ غیب کی خبروں میں سے ہے، ہم وحی کے ذریعہ سے آپ کو یہ قصہ بتلاتے ہیں، اور آپ ان کے پاس اُس وقت موجود نہ تھے جبکہ انہوں نے اپنا ارادہ پختہ کر لیا تھا اور وہ تدبیریں کر رہے تھے۔“

فائدہ:.... اس آیت میں اللہ تعالیٰ ارشاد فرماتے ہیں کہ: جب برادرانِ یوسفؑ نے حضرت یوسف علیہ السلام کے خلاف تدبیریں کیں اور ان کو کنویں میں ڈالنے کا پختہ ارادہ کر لیا تو اے پیغمبر! آپ اُس وقت موجود اور حاضر و ناظر نہ تھے۔ اس آیت سے معلوم ہوا کہ حضور اکرم صلی اللہ علیہ وسلم ہر جگہ حاضر و ناظر نہیں ہیں۔

۳.... ”ذٰلِكَ مِنْ اَنْبَاءِ الْغَيْبِ نُوحِيْهِ اِلَيْكَ وَ مَا كُنْتَ لَدَيْهِمْ اِذْ يُلْقَوْنَ اَقْلَامَهُمْ اَيْتُهُمْ يَكْفُلْ مَرِيْمَ وَ مَا كُنْتَ لَدَيْهِمْ اِذْ يَخْتَصِمُوْنَ.“ (آل عمران: ۴۳)

ترجمہ:.... ”یہ قصے من جملہ غیب کی خبروں کے ہیں، ہم اُن کی وحی بھیجتے ہیں آپ کے پاس، اور آپ اُن لوگوں کے پاس نہ اُس وقت موجود تھے جبکہ وہ اپنے قلموں کو ڈالتے تھے کہ ان سب میں کون شخص مریم کی کفالت کرے، اور نہ آپ اُن کے پاس اُس وقت موجود تھے جبکہ وہ باہم اختلاف کر رہے تھے۔“

فائدہ:.... اس آیت میں اللہ تعالیٰ حضور اکرم صلی اللہ علیہ وسلم کو مخاطب بنا کر فرماتے ہیں کہ: اے میرے پیغمبر! کہ جب بیت المقدس کے علما اور درویش آپس

میں اختلاف کر رہے تھے اور قرعہ اندازی کے لئے اپنے قلم دریا میں ڈال رہے تھے کہ بی بی مریم کی کفالت کون کرے؟ آپ اس وقت موجود نہیں تھے، یعنی اُس وقت آپ وہاں حاضر و ناظر نہیں تھے۔

اس مسئلہ میں احادیث صحیحہ کا بھی ایک ذخیرہ موجود ہے، لیکن ہم انہیں آیات پر اکتفا کرتے ہوئے چند چیزیں علامہ صاحب کے گوش گزار کرنا چاہتے ہیں، تاکہ وہ ان میں غور و فکر کریں۔

۱:۔۔۔ اگر حضور اکرم صلی اللہ علیہ وسلم ہر جگہ حاضر و ناظر ہیں تو آپ صلی اللہ علیہ وسلم کے سفر ہجرت کا کیا مطلب؟

۲:۔۔۔ آپ صلی اللہ علیہ وسلم کے سفر معراج کے کیا معنی؟

۳:۔۔۔ ازواج مطہرات کے لئے تقسیم بندی کا کیا فائدہ؟

۴:۔۔۔ غزوہ اور سریہ میں فرق کیسا؟

۵:۔۔۔ قرآنی سورتوں کی مکی اور مدنی میں تقسیم کیوں؟

۶:۔۔۔ صحابی اور تابعی میں فرق کیوں؟

۷:۔۔۔ سیدہ عائشہ صدیقہ رضی اللہ عنہا کے حجرہ مبارکہ کی دوسرے مکانوں پر فضیلت کیسی؟

ان تمام سوالات کے جوابات علامہ صاحب پر رہتی دنیا تک قرض رہیں گے۔ اس کے بعد مسئلہ مختار کل کی مختصر تحقیق ملاحظہ فرمائیں!

سارے اختیارات کا مالک صرف اور صرف اللہ تعالیٰ ہے:

قرآن مجید کی سینکڑوں آیات میں سے صرف تین آیات آپ کی خدمت میں پیش کی جا رہی ہیں، جن سے ثابت ہوتا ہے کہ سارے اختیارات صرف اللہ تعالیٰ ہی کے پاس ہیں، اور ان اختیارات میں اس کا کوئی شریک نہیں ہے:

۱:۔۔۔ ”قُلِ اللَّهُمَّ مَلِكُ الْمُلْكِ تُؤْتِي الْمُلْكَ مَنْ تَشَاءُ وَتَنْزِعُ الْمُلْكَ مِمَّنْ تَشَاءُ، وَتُعْزِزُ مَنْ تَشَاءُ وَتُذِلُّ مَنْ تَشَاءُ، بِيَدِكَ الْخَيْرُ، إِنَّكَ عَلَى كُلِّ شَيْءٍ قَدِيرٌ. تُؤَلِّجُ اللَّيْلَ فِي النَّهَارِ وَتُؤَلِّجُ النَّهَارَ فِي اللَّيْلِ، وَتُخْرِجُ الْحَيَّ مِنَ الْمَيِّتِ وَتُخْرِجُ الْمَيِّتَ مِنَ الْحَيِّ، وَتَرْزُقُ مَنْ تَشَاءُ بِغَيْرِ حِسَابٍ.“ (آل عمران: ۲۷)

ترجمہ:۔۔۔ ”(اے پیغمبر!) آپ یوں کہتے کہ اے اللہ! مالک تمام ملک کے، آپ ملک جس کو چاہیں دے دیتے ہیں، اور جس سے چاہیں لے لیتے ہیں، اور جس کو آپ چاہیں غالب کر دیتے ہیں، اور جس کو آپ چاہیں پست کر دیتے ہیں، آپ ہی کے اختیار میں ہے سب بھلائی، بلاشبہ آپ ہر چیز پر قدرت رکھنے والے ہیں۔ آپ رات کو دن میں داخل کر دیتے ہیں، اور دن کو رات میں داخل کر دیتے ہیں، اور آپ ہر جاندار چیز کو بے جان چیز سے نکال لیتے ہیں، اور بے جان چیز کو جاندار چیز سے نکال لیتے ہیں، اور آپ جس کو چاہتے ہیں بے شمار رزق عطا فرماتے ہیں۔“

۲:۔۔۔ ”أَلَا لَهُ الْخَلْقُ وَالْأَمْرُ، تَبَارَكَ اللَّهُ رَبُّ

الْعَالَمِينَ.“ (الاعراف: ۵۴)

ترجمہ:۔۔۔ ”یاد رکھو! اللہ ہی کے لئے خاص ہے خالق ہونا اور حاکم ہونا۔“

۳:۔۔۔ ”مَا يَفْتَحِ اللَّهُ لِلنَّاسِ مِنْ رَحْمَةٍ فَلَا

مُمْسِكَ لَهَا، وَمَا يُمْسِكُ فَلَا مُرْسِلَ لَهُ مِنْ بَعْدِهِ،

وَهُوَ الْعَزِيزُ الْحَكِيمُ۔“ (فاطر: ۲)

ترجمہ:۔۔۔ ”اللہ تعالیٰ جو رحمت لوگوں کے لئے کھول دے سو اُس کا کوئی بند کرنے والا نہیں، اور جس کو بند کر دے سو اُس کے بعد اس کا کوئی جاری کرنے والا نہیں، اور وہی غالب حکمت والا ہے۔“

فائدہ:۔۔۔ ان تینوں آیات کا ایک ایک لفظ شہادت دے رہا ہے کہ کائنات کے سارے اختیارات صرف اور صرف اللہ تعالیٰ کے پاس ہیں، اور وہ اکیلا اس کارخانہ قدرت کو چلانے والا ہے، وہی خالق ہے، وہی مالک ہے اور وہی مدبر کائنات ہے، اُس کے کاموں میں اُس کا کوئی شریک اور ساجھی نہیں ہے، وہ وحدہ لا شریک ہے، اُس نے تمام اختیارات اپنے پاس رکھے ہیں، اُس نے اپنے اختیارات اپنے پیاروں میں تقسیم نہیں کئے، بلکہ اُس کے پیارے بھی اُس کے حکم کے پابند اور تابع ہیں۔

حضور اکرم صلی اللہ علیہ وسلم بھی مختارِ کل نہیں ہیں:

قرآن مجید کی آیات کثیرہ سے یہ مسئلہ ثابت ہوتا ہے کہ حضور اکرم صلی اللہ علیہ وسلم خدائی اختیارات کے مالک نہیں ہیں، ان میں سے ہم صرف تین آیات پر اکتفا کرتے ہیں:

۱۔۔۔ ”قُلْ لَا أَقُولُ لَكُمْ عِنْدِي خَزَائِنُ اللَّهِ وَلَا أَعْلَمُ الْغَيْبَ وَلَا أَقُولُ لَكُمْ إِنِّي مَلَكٌ، إِنْ أَتَّبِعُ إِلَّا مَا يُوْحَىٰ إِلَيَّ۔۔۔۔۔“ (الانعام: ۵۰)

ترجمہ:۔۔۔ ”(اے پیغمبر!) آپ کہہ دیجئے کہ نہ تو میں تم سے یہ کہتا ہوں کہ میرے پاس خدا تعالیٰ کے خزانے ہیں، اور نہ میں تمام غیبوں کو جانتا ہوں، اور نہ میں تم سے کہتا ہوں کہ میں

فرشتہ ہوں، میں تو صرف جو کچھ میرے پاس وحی آتی ہے اس کا اتباع کر لیتا ہوں۔“

فائدہ:۔۔۔ اس آیت پاک میں اللہ تعالیٰ حضور اکرم صلی اللہ علیہ وسلم سے کہلوا رہے ہیں کہ آپ اعلان کر دیں کہ میں اللہ تعالیٰ کے خزانوں کا مالک نہیں ہوں، میں تو وحی الہی کا تابع دار ہوں، یعنی مالک اللہ ہے، میں مالک نہیں ہوں۔

۲۔۔۔ ”لَيْسَ لَكَ مِنَ الْأَمْرِ شَيْءٌ أَوْ يَتُوبَ عَلَيْهِمْ أَوْ يُعَذِّبَهُمْ فَإِنَّهُمْ ظَالِمُونَ۔“ (آل عمران: ۱۲۸)

ترجمہ:۔۔۔ ”(اے پیغمبر!) آپ کو کوئی دخل نہیں یہاں تک کہ اللہ تعالیٰ ان پر یا تو متوجہ ہو جاویں اور یا ان کو کوئی سزا دے دیں، کیونکہ وہ ظلم بھی بڑا کر رہے ہیں۔“

فائدہ:۔۔۔ مشرکین مکہ نے آپ صلی اللہ علیہ وسلم اور آپ کی مقدس جماعت پر جو ظلم کئے تو آپ نے ان پر بددعا کا ارادہ کیا یا بددعا شروع فرمادی، تو اللہ تعالیٰ نے آپ کو روک دیا کہ آپ اس معاملہ میں دخل نہ دیں، کیونکہ یہ معاملہ آپ کے اختیار میں نہیں ہے، یہ معاملہ اللہ تعالیٰ کے اختیار میں ہے، اس کی مرضی ان کو توبہ کی توفیق بخشے یا اُن کو سزا دے، ہلکذا قال المفسرون!

اور علامہ صاحب کے امام احمد رضا خان صاحب ”لَيْسَ لَكَ مِنَ الْأَمْرِ شَيْءٌ“ کا معنی کرتے ہیں کہ: ”یہ بات تمہارے ہاتھ نہیں!“ اور شاہ عبدالقادر صاحب رحمہ اللہ اس کا ترجمہ کرتے ہیں کہ: ”تیرا اختیار کچھ نہیں!“ بہر حال اس آیت پاک سے معلوم ہوتا ہے کہ حضور اکرم صلی اللہ علیہ وسلم مختارِ کل نہیں ہیں۔

۳۔۔۔ ”إِنَّكَ لَا تَهْدِي مَنْ أَحْبَبْتَ وَلَكِنَّ اللَّهَ يَهْدِي مَنْ يَشَاءُ، وَهُوَ أَعْلَمُ بِالْمُهْتَدِينَ۔“ (القصص: ۵۶)

ترجمہ:۔۔۔ ”(اے پیغمبر!) آپ جس کو چاہیں ہدایت

نہیں کر سکتے، بلکہ اللہ جس کو چاہے ہدایت کر دیتا ہے، اور ہدایت پانے والوں کا علم اُسی کو ہے۔“

فائدہ:.... اس آیت سے معلوم ہوتا ہے کہ ہدایت دینا صرف اللہ تعالیٰ کے اختیار میں ہے، حضور اکرم صلی اللہ علیہ وسلم کے اختیار میں (ہدایت دینا) نہیں، بلکہ آپ صلی اللہ علیہ وسلم کا کام دعوت و تبلیغ کرنا ہے۔

یاد رہے اس آیت میں آپ صلی اللہ علیہ وسلم سے جس ہدایت کی نفی کی گئی ہے، اُس سے مراد منزل مقصود تک پہنچا دینا ہے، کیونکہ آپ صلی اللہ علیہ وسلم لوگوں کو سیدھی راہ دکھلانے کی وجہ سے ہادی عالم ہیں۔

اس مسئلہ کی تحقیق میں آیات کثیرہ اور بے شمار احادیث صحیحہ پیش کی جاسکتی ہیں، لیکن ہم انہی تین آیات پر اکتفا کرتے ہیں، لیکن چند چیزیں علامہ صاحب کی خدمت میں پیش کرتے ہیں، تاکہ وہ ان میں غور و فکر کریں۔

۱:.... اہل سنت والجماعت کا اتفاق ہے کہ روزِ قیامت اللہ تعالیٰ حضور اکرم صلی اللہ علیہ وسلم کو شفاعتِ کبریٰ کا مقام عطا فرمائیں گے، اسی لئے آپ صلی اللہ علیہ وسلم کو ”شفیع المذنبین“ کہا جاتا ہے، آپ صلی اللہ علیہ وسلم کی شفاعت برحق ہے، لیکن علامہ صاحب کے دعویٰ کے مطابق اگر آپ صلی اللہ علیہ وسلم مختارِ کل ہیں تو شفاعت کا کیا مطلب؟ کیونکہ جو سفارش کرتا ہے وہ مختارِ کل نہیں ہوتا، اور جو مختارِ کل ہوتا ہے وہ شفاعت نہیں کرتا۔

۲:.... آپ صلی اللہ علیہ وسلم کے من جملہ القاب میں سے ایک لقب ”عبد“ کا بھی ہے، جو آپ صلی اللہ علیہ وسلم کو سب سے زیادہ پسند تھا، کیا ہم علامہ صاحب سے یہ پوچھ سکتے ہیں کہ آپ صلی اللہ علیہ وسلم کے القاب میں سے کوئی لقب ”مختارِ کل“ کا بھی پایا جاتا ہے؟ کیا ”عبد“ اور ”مختارِ کل“ آپس میں جمع ہو سکتے ہیں...؟

نمبر ۳:.... علامہ صاحب اس نمبر میں لکھتے ہیں:

”حضرت ابوبکر صدیق رضی اللہ عنہ نے حضور علیہ السلام کا نام سن کر انگوٹھے چومے، اب جو لوگ حضور (اکرم صلی اللہ علیہ وسلم) کا نام سن کر انگوٹھے چومنے کو ناجائز، حرام اور بدعت کہتے ہیں، وہ حضرت صدیق (رضی اللہ عنہ) کے منکر ہیں۔“

(نظریات صحابہ ص: ۲۰)

الجواب:

حضور اکرم صلی اللہ علیہ وسلم نے اپنی امت کو یہ تعلیم دی کہ جب آپ صلی اللہ علیہ وسلم کا نام نامی ذکر کیا جائے تو درود شریف پڑھا کرو، یہ بات احادیث صحیحہ سے ثابت ہے، لیکن کسی صحیح حدیث سے یہ ثابت نہیں ہے کہ آپ صلی اللہ علیہ وسلم نے انگوٹھے چومنے کا حکم دیا ہو۔ حضرت ابوبکر صدیق رضی اللہ عنہ اور دیگر صحابہ کرامؓ سے کسی صحیح سند کے ساتھ انگوٹھے چومنا ثابت نہیں ہے۔

علامہ صاحب نے روایت مذکورہ بالا کے جتنے حوالے دیئے ہیں، ان سب کتابوں میں اس روایت کے متعلق لکھا ہے: ”لم یصح!“ یعنی انگوٹھے چومنے کی یہ روایت صحیح نہیں ہے، کمال افسوس ہے کہ علامہ صاحب نے ان سب کتابوں سے یہ روایت تو نقل کر دی ہے، لیکن محدثین کا یہ فیصلہ نقل نہیں کیا کہ یہ روایت صحیح نہیں۔ ظاہر بات ہے اگر علامہ صاحب ”لم یصح!“ کا جملہ بھی نقل کر دیتے تو لوگوں کو دھوکا دینا مشکل ہو جاتا، اسی لئے حقیقت پر پردہ ڈالنے کے لئے ”لا یصح!“ کا جملہ شیرِ مادر بھجھ کر ہضم کر گئے اور لوگوں کو دھوکے میں ڈال دیا۔ مثلاً: موضوعاتِ کبیر، حاشیہ ہلالین، رد المحتار، طحاوی وغیرہ، کتابوں میں انگوٹھے چومنے کی یہ روایت بھی موجود ہے، اور ساتھ ہی محدثین کے فیصلے ”لا یصح، لم یصح، بسند فیہ مجاہیل، موضوع“ وغیرہ، کے الفاظ کے ساتھ موجود ہیں، چنانچہ بعض محققین نے علامہ جلال

الدین سیوطی رحمہ اللہ کی کتاب ”تیسیر المقال“ سے یہ الفاظ بھی نقل کئے ہیں:

”الاحادیث التي رويت في تقبيل الانامل

وجعلها على العينين عند سماع اسمه صلى الله عليه

وسلم عن المؤذن في كلمة الشهادة كلها

موضوعات.“

یعنی مؤذن سے کلمہ شہادت سن کر انگلیوں کو آنکھوں پر رکھنے اور چومنے کی تمام روایتیں موضوع ہیں، پس جبکہ انگوٹھے چومنے کی جملہ روایات غیر صحیح، ضعیف، کمزور، معلول، بلکہ موضوع ہیں تو ان سے استدلال کرنا خود باطل ہے، جب ایک چیز سیدنا ابوبکر صدیق رضی اللہ عنہ سے صحیح سند سے ثابت نہیں تو نا معلوم علامہ صاحب ایک غلط نظریہ کی نسبت ان کی طرف کیوں کر رہے ہیں...؟

علامہ صاحب نے در پردہ ان روایات کا مخدوش اور

کمزور ہونا تسلیم کر لیا

علامہ صاحب نے جن کتابوں سے یہ روایت نقل کی ہے، انہیں کتابوں میں محدثین کا یہ فیصلہ بھی ساتھ لکھا ہوا تھا کہ یہ حدیث صحیح نہیں ہے، چونکہ محدثین کا یہ فیصلہ علامہ صاحب کے مدعا و مقصد کے بالکل خلاف تھا، اسی لئے علامہ صاحب نے کسی کتاب سے یہ جملہ: ”وبمثلہ یعمل فی الفضائل“ نقل کر کے اپنی کتاب کے حاشیہ پر لکھ کر گلو خلاصی کی کوشش کی، یعنی علامہ صاحب کا اس جملہ سے مقصد یہ ہے کہ اگرچہ یہ روایت صحیح تو نہیں ہے، بلکہ ضعیف، کمزور اور مخدوش ہے، لیکن ایسی ضعیف روایتوں پر عمل کرنے کی گنجائش اور اجازت ہے۔

بہر حال علامہ صاحب نے ان روایتوں کا ضعف در پردہ تسلیم کر لیا، لیکن بہانہ یہ پیش کیا کہ فضائل کے معاملہ میں ضعیف روایتوں پر عمل کرنے کی گنجائش ہوتی

ہے، اسی لئے اس پر عمل کرنا جائز اور مباح ہے۔

جواباً عرض ہے کہ محدثین کرام نے ضعیف روایت پر عمل کرنے کی چند شرائط مقرر کی ہیں، اور ان میں سے ایک یہ بھی ہے کہ اس روایت کا ضعف خفیف قسم کا ہو، لیکن انگوٹھے چومنے کی روایات کا ضعف شدید قسم کا ہے حتیٰ کہ بعض علماء نے تو ان کو موضوع تک بھی کہہ دیا ہے، بہر حال یہ روایتیں ضعف شدید کی وجہ سے قابل عمل نہیں ہیں۔

لیکن برسبیل تنزل اگر ہم یہ تسلیم بھی کر لیں کہ ان روایتوں سے جوازِ عمل ثابت ہوتا ہے تب بھی علامہ صاحب کا مدعا ثابت نہیں ہوتا، کیونکہ فقہائے احناف کا یہ مسئلہ ضابطہ ہے کہ اگر لوگ کسی جائز اور مباح کام کو ضروری سمجھنے لگیں تو اس کو چھوڑ دینا لازم ہے اور اس پر عمل کرنا مکروہ ہے، دیکھئے فتاویٰ عالمگیریہ جلد: ۱ صفحہ: ۱۳۶، شامی جلد: ۱ صفحہ: ۵۷۷۔

چونکہ علامہ صاحب اور ان کی مذہبی برادری انگوٹھے چومنے کو ضروری سمجھتے ہیں، بلکہ فرض سے بھی زیادہ اہمیت دیتے ہیں، حتیٰ کہ فرض کے تارک کو اتنی ملامت نہیں کرتے جتنی انگوٹھے نہ چومنے والے کو کرتے ہیں، بلکہ اس کو شعائرِ دین سے خیال کرتے ہیں، پس جبکہ ایک غیر ضروری چیز کو ضروری سمجھا جا رہا ہے، تو علمائے احناف اور فقہائے اُمت کے مسئلہ اُصول کے تحت اس کو چھوڑنا چاہئے، کیونکہ ایسے وقت میں اس پر عمل کرنا مکروہ ہے، اگرچہ علامہ صاحب نے ایک اُصول کے تحت جوازِ عمل کی گنجائش نکالی ہے، لیکن دوسرے اُصول کے تحت اس میں کراہت داخل ہو گئی ہے۔

دعوتِ غور و فکر:

علامہ صاحب کو اگر حضور اکرم صلی اللہ علیہ وسلم کے ساتھ محبت ہے، تو آپ

صلی اللہ علیہ وسلم کے نام مبارک کو چومیں، اپنے انگوٹھوں کے چومنے سے کیا فائدہ؟ آدمی کے انگوٹھے تو ہر وقت آدمی کے ساتھ رہتے ہیں، اور آدمی کے ہر عمل میں شریک رہتے ہیں، نامعلوم ان ہاتھوں سے آدمی کیا کچھ کرتا ہے؟ پس ان کے چومنے سے کیا حاصل؟ اور کیا فائدہ؟ لہذا علامہ صاحب اور ان کی مذہبی برادری کو چاہئے کہ انگوٹھوں کو منہ پر رکھنے کے بجائے درود شریف پڑھ لیا کریں، ذالک خیر مما یعملون!

نمبر ۴: ... علامہ صاحب اس نمبر میں لکھتے ہیں:

”حضرت صدیق اکبر رضی اللہ عنہ نے اپنے آپ کو اور حضرت بلال (رضی اللہ عنہ) کو عبد کوئے مصطفیٰ صلی اللہ علیہ وسلم بتایا:

گفت ما دو بندگاں کوئے تو

کردش آزاد ہم بروئے تو

حضرت عمر رضی اللہ عنہ نے اپنے آپ کو حضور (اکرم صلی اللہ علیہ وسلم) کا عبد بتایا: ”فکنت عبده وخادمه“ اب جو لوگ عبدالنبی، عبدالرسول، عبدالمصطفیٰ کے ناموں پر شرک کا فتویٰ دیتے ہیں، وہ درحقیقت فاروق اعظم اور صدیق اکبر کو مشرک (معاذ اللہ) کہہ کر گستاخ صحابہ بنتے ہیں۔“

(نظریات صحابہ ص: ۲۰)

الجواب:

قارئین کرام! علامہ صاحب ان روایات سے عبدالنبی، عبدالرسول اور عبدالمصطفیٰ وغیرہ جیسے نام رکھنا ثابت کرنا چاہتے ہیں، لیکن علامہ صاحب کو معلوم ہونا چاہئے کہ مشکوٰۃ شریف میں بحوالہ صحیح مسلم یہ حدیث موجود ہے کہ حضور اکرم صلی اللہ

علیہ وسلم نے ارشاد فرمایا کہ اچھے نام دو ہیں، جس میں عبد کی نسبت اللہ تعالیٰ کی طرف کی جائے، مثلاً: عبداللہ، عبید اللہ، عبدالرحمن، عبدالستار وغیرہ۔ علماً فرماتے ہیں کہ دوسرے نمبر پر دو نام اچھے ہیں جن میں حضور اکرم صلی اللہ علیہ وسلم کے نام مبارک شامل ہوں جیسے محمد احمد، حسین احمد وغیرہ، اور اگر اللہ و رسول کے دونوں ناموں کو شامل کیا جائے تو پھر سونے پر سہاگہ ہوگا، مثلاً: محمد احمد اللہ، محمد عبید اللہ، محمد حامد اللہ وغیرہ، اس کے باوجود علامہ صاحب ایسے ناموں کو کیوں رواج دینا چاہتے ہیں جن سے شرک کی بو آنے لگے؟ حالانکہ علامہ صاحب کی جماعت کو عشق مصطفیٰ کا دعویٰ ہے اور حضرت محمد مصطفیٰ صلی اللہ علیہ وسلم تو عبداللہ اور عبدالرحمن جیسے ناموں کو پسند فرماتے ہیں، اور آپ صلی اللہ علیہ وسلم کے ساتھ محبت کا دم بھرنے والے عبدالنبی اور عبدالمصطفیٰ اور اس قسم کے ناموں کو پسند کرتے ہیں، واللہ اعلم! یہ کیسی محبت ہے...؟ اور یہ کیسا عشق ہے...؟

قرآن میں ایسے ناموں کو پسند نہیں کیا گیا:

اللہ تعالیٰ ارشاد فرماتے ہیں:

”مَا كَانَ لِبَشَرٍ أَنْ يُؤْتِيَهُ اللَّهُ الْكِتَابَ وَالْحُكْمَ وَالنُّبُوَّةَ ثُمَّ يَقُولَ لِلنَّاسِ كُونُوا عِبَادًا لِي مِنْ دُونِ اللَّهِ، وَلَكِنْ كُونُوا رَبَّانِيِّنَ بِمَا كُنْتُمْ تُعَلِّمُونَ الْكِتَابَ وَبِمَا كُنْتُمْ تَدْرُسُونَ.“ (آل عمران: ۷۹)

ترجمہ: ”کسی بشر سے یہ بات نہیں ہو سکتی کہ اللہ تعالیٰ اس کو کتاب اور فہم اور نبوت عطا فرماویں پھر وہ لوگوں کو کہنے لگے کہ میرے بند بن جاؤ خدا تعالیٰ کو چھوڑ کر، لیکن کہہ گا کہ تم لوگ اللہ والے بن جاؤ بوجہ اس کے کہ تم کتاب

سکھاتے ہو اور بوجہ اس کے کہ تم پڑھتے ہو۔“

اس آیت پاک سے صاف طور پر معلوم ہو رہا ہے کہ کسی نبی اور رسول کے لئے یہ مناسب نہیں کہ وہ لوگوں کو کہے کہ میرے بندے بنو، بلکہ ان کی تعلیم تو یہ ہوتی ہے کہ اللہ تعالیٰ کے بندے بنو۔ اب پیغمبروں کی تعلیم کو بھی دیکھو کہ وہ فرما رہے ہیں کہ ہمارے بندے نہ بنو، بلکہ اللہ کے بندے بنو، لیکن اس کے باوجود علامہ صاحب سینہ زوری کر رہے ہیں کہ ”عبدالرسول“ (رسول کے بندے)، ”عبدالنبی“ (نبی کے بندے)، ”عبدالمصطفیٰ“ (مصطفیٰ کے بندے) بنو۔ اسی آیت پر مفتی نعیم الدین صاحب مراد آبادی کا حاشیہ بھی ملاحظہ فرمائیں، لکھتے ہیں:

”ابورافع یہودی اور سید نصرانی نے سرور عالم صلی اللہ علیہ وسلم سے کہا: یا محمد! آپ چاہتے ہیں کہ ہم آپ کی عبادت کریں اور آپ کو رب مانیں؟ حضورؐ نے فرمایا: اللہ کی پناہ! کہ میں غیر اللہ کی عبادت کا حکم کروں، نہ مجھے اللہ نے اس کا حکم دیا، نہ مجھے اس لئے بھیجا۔“

حضور اکرم صلی اللہ علیہ وسلم نے ایسے ناموں سے منع فرمایا:

حدیث شریف میں ہے:

”عن ابی ہریرۃ رضی اللہ عنہ قال: قال رسول اللہ صلی اللہ علیہ وسلم: لا یقولنَّ احدکم عبدی وامتی، کلکم عیبد اللہ وکل نساء کم اماء اللہ، ولكن یقول: غلامی وجاریتی۔“ (مشکوٰۃ بحوالہ مسلم ص: ۴۰۷)

ترجمہ:۔۔۔ ”حضرت ابو ہریرہ رضی اللہ عنہ روایت کرتے ہیں کہ حضور اکرم صلی اللہ علیہ وسلم نے ارشاد فرمایا کہ: تم میں سے

کوئی شخص اپنے غلام اور لونڈی کو ”عبدی“ اور ”امتی“ کہہ کر ہرگز نہ بلائے، (اپنے غلام اور باندی کو ”میرا بندہ“ نہ کہے) کیونکہ تم سب اللہ کے بندے ہو اور تمہاری تمام عورتیں اللہ کی بندیاں ہیں، بلکہ ”میرا غلام“ یا ”خادم“ و ”خادمہ“ کہہ کر بلائے۔“

اس حدیث سے ثابت ہوا کہ حضور اکرم صلی اللہ علیہ وسلم کو ”عبد“ کی نسبت غیر اللہ کی طرف پسند نہیں تھی، اسی لئے آپ صلی اللہ علیہ وسلم نے ایسی نسبت سے منع فرمادیا، کیونکہ مشرکین اپنے بچوں کے نام ایسے رکھتے تھے جس میں ”عبد“ کی نسبت غیر اللہ کی طرف ہوتی تھی، مثلاً: عبدالعزیٰ، عبدیغوث، عبدالمناۃ وغیرہ، لہذا ”عبد“ کو غیر اللہ کی طرف منسوب کرنا اسلامی روایت نہیں ہے۔ یہی وجہ ہے کہ کسی صحابی یا تابعی یا تبع تابعی نے اپنی اولاد کا نام ”عبدالرسول“ یا ”عبدالنبی“ یا ”عبدالمصطفیٰ“ نہیں رکھا، بلکہ خیر القرون میں ایسے نام والا کوئی شخص آپ کو نہیں ملے گا۔

باقی رہا یہ سوال کہ حضرت ابوبکر صدیق رضی اللہ عنہ اور حضرت عمر رضی اللہ عنہ نے اپنے آپ کو حضور صلی اللہ علیہ وسلم کا ”عبد“ کیوں کہا؟ جیسا کہ علامہ صاحب نے نقل کیا ہے۔

تو جواباً عرض ہے کہ علامہ صاحب کی پیش کردہ دونوں روایتیں بے سند ہیں، اگر سند ہوتی تو معلوم ہوتا کہ سند قابل احتجاج ہے یا نہیں؟ برسبیل تنزل اگر سند کو قابل احتجاج بھی تسلیم کر لیا جائے تو علامہ صاحب کا اس سے استدلال پھر بھی صحیح نہیں ہے، کیونکہ ”عبد“ کا لفظ دو معنوں میں استعمال ہوتا ہے، ایک ”عبد“ بمعنی عبادت کرنے والا، اور دوسرا ”عبد“ بمعنی خادم، اگر ”عبد“ بمعنی عبادت کرنے والا مراد لیا جائے اور پھر نسبت غیر اللہ کی طرف کی جائے تو یہ شرک صریح ہے، اس کے شرک ہونے میں ذرہ بھر بھی شک نہیں ہے، کیونکہ عبادت اللہ تعالیٰ کا حق ہے، لہذا بندہ کو ”عبداللہ“ ہونا چاہئے، یعنی اللہ تعالیٰ کی عبادت کرنے والا، ”عبدالرسول“ اور ”عبدالنبی“ یعنی رسول و

نبی کی عبادت کرنے والا نہیں ہونا چاہئے۔ اور اس معنی میں کسی کو ”عبدالرسول“ اور ”عبدالنبی“ کہنا حرام، شرک اور قطعاً ناجائز ہے، اور اگر ”عبدالرسول“ اور ”عبدالنبی“ بول کر رسول اور نبی کا خادم مراد لیا جائے تو یہ اگرچہ شرک تو نہیں ہے لیکن ایسے نام رکھنے سے ایہام شرک ضرور ہوتا ہے، اور ایہام شرک سے بھی بچنا لازمی ہے۔ چنانچہ مولانا عبدالحی صاحب لکھنوی رحمہ اللہ سے سوال کیا گیا کہ:

”استفتا: ... کسی کا نام عبدالرسول یا عبدالحسین وغیرہ

رکھنا درست ہے یا نہیں؟ بینوا تو جروا!!

ہو المصوب: ... ایسا نام جس میں اضافت ”عبد“ کی طرف غیر خدا کی ہو شرعاً درست نہیں ہے، اور اگرچہ صرف اس قسم کے نام رکھنے سے حکم شرک کا نہ ہو بسبب احتمال اس کے کہ ”عبد“ سے مراد خادم و مطیع ہے، مگر بوجہ شرک سے ایسا نام رکھنا خالی نہیں ہے، قرآن و حدیث اس قسم کے نام رکھنے کی مخالفت پر دال ہیں اور علمائے اُمت محمدیہ نے جا بجا اس کی تصریح کی ہے۔“ (مجموعہ فتاویٰ ج: ۲ ص: ۳۲۷)

معلوم ہوا کہ ”عبدالرسول“ اور ”عبدالنبی“ کا مجازی معنی خادم مراد لیا جائے تو تب بھی ایسا نام رکھنا شرعاً درست نہیں ہے، کیونکہ اس میں ایہام شرک ہے۔

علامہ صاحب کا حضرات شیخین رضی اللہ عنہما کے قول سے استدلال اس لئے صحیح نہیں، کیونکہ انہوں نے اپنا نام ”عبدالمصطفیٰ“ نہیں رکھا، اور اگر اپنے آپ کو مصطفیٰ کا ”عبد“ کہا ہے تو صرف ایک آدھ دفعہ کہا ہے اور ایسے دور میں کہا ہے جس میں شرک کا قلع قمع ہو چکا تھا اور اس وقت ایہام شرک کا خطرہ بھی نہیں تھا، لہذا ایک آدھ دفعہ اپنے آپ کو حضور علیہ الصلوٰۃ والسلام کا ”عبد“ بمعنی خادم کہنا اور ایہام شرک سے منزہ دور میں کہنا مستقل نام رکھنے کی دلیل نہیں بن سکتا۔ اگر علامہ صاحب کا استدلال

صحیح ہے اور ”عبدالمصطفیٰ“ نام رکھنا ”نظریہ صحابہ کرام“ ہے اور صحابہ ایسے ناموں کو جائز سمجھتے تھے تو صحابہ کرام نے اپنی اولادوں کے لئے ایسے نام تجویز کیوں نہیں کئے؟ حضرات شیخین نے اپنے بیٹوں کے نام ”عبدالرسول“ اور ”عبدالنبی“ کیوں نہیں رکھے؟ اگر ایسے نام رکھنا صحابہ کرام کا ”نظریہ“ ہوتا تو وہ ضرور ایسے ناموں کو خیر القرون میں رواج دیتے، کیونکہ ان کے دلوں میں حضور اکرم صلی اللہ علیہ وسلم کی محبت بدرجہ اتم موجود تھی، وہ آپ صلی اللہ علیہ وسلم کے سچے بچے خادم تھے، لیکن اس کے باوجود انہوں نے اپنے کسی بچے کا نام ”عبدالمصطفیٰ“ نہیں رکھا ہے، لیکن ادھر علامہ صاحب خواہ مخواہ ایسے ناموں کو ”نظریات صحابہ“ میں شامل کر رہے ہیں، اگر علامہ صاحب میں ہمت ہے تو کسی ایک صحابی کے بچے کا نام ”عبدالنبی“، ”عبدالرسول“، ”عبدالمصطفیٰ“ ثابت کر دیں، دیدہ باید، پس شیخین رضی اللہ عنہما کے قول سے علامہ صاحب کا استدلال باطل ہے۔

نمبر ۵: ... علامہ صاحب اس نمبر پر لکھتے ہیں:

”حضرت سواد بن قارب (رضی اللہ عنہ) صحابی کا

عقیدہ ہے کہ حضور علیہ الصلوٰۃ والسلام کل غیب جانتے ہیں:

”فاشهد ان الله لا ربَّ غيره وانك مأمون على كل

غائب“ پس میں گواہی دیتا ہوں کہ اللہ کے سوا کوئی رب نہیں

اور (یا رسول اللہ) آپ ہر غیب پر مأمون ہیں۔“

(نظریات صحابہ ص: ۲۰)

الجواب:

علامہ صاحب اور ان کی جماعت کا یہ عقیدہ ہے کہ حضور اکرم صلی اللہ علیہ وسلم ”عالم الغیب“ ہیں، اور کل غیب جانتے ہیں، حالانکہ اللہ تعالیٰ کے سوا کسی کو عالم

الغیب سمجھنا شرک فی الصفات ہے، علم غیب اللہ تعالیٰ کی خاص صفت ہے، اس میں اس کا کوئی شریک نہیں ہے۔ اللہ تعالیٰ کے سوا کسی کو غیب دان کہنا شرک اور کفر ہے، چنانچہ تمام فقہائے کرام نے اس کی تصریح کی ہے۔ علامہ صاحب نے اپنے رسالہ میں لوگوں کو یہ دکھانا تھا کہ صحابہ کرام رضی اللہ عنہم بھی ہماری طرح حضور اکرم صلی اللہ علیہ وسلم کو عالم الغیب جانتے تھے، لیکن یہ ناممکن بات ہے کہ کسی صحابی سے یہ شرکیہ عقیدہ ثابت ہو جائے، چنانچہ علامہ صاحب نے بڑی کوشش کی کہ صحابہ کرامؓ سے یہ عقیدہ دستیاب ہو جائے اور میں اس کو ”نظریات صحابہ“ میں شامل کر دوں، لیکن یہ جب اپنے مقصد میں ناکام ہوئے تو حضرت سواد بن قارب رضی اللہ عنہ کے ایک شعر کا غلط مطلب بیان کر کے یہ غلط نظریہ ان کے سر تھوپ دیا، سچ کہتے ہیں دانا: ”بھودا پہاڑ... نکلا چوہا... وہ بھی مرا ہوا“ ایڑی چوٹی کا زور لگا کر صرف ایک صحابی کے شعر سے وہ بھی مطلب بگاڑ کر عقیدہ علم غیب کشید کیا گیا اور اس کا نام رکھا گیا ”نظریات صحابہ“... سبحان اللہ... علامہ صاحب نے جو بھی نظریات صحابہ بیان کئے ہیں سب کا یہی حال ہے۔ قرآن مجید کی سینکڑوں آیات اور حضور اکرم صلی اللہ علیہ وسلم کی ہزاروں احادیث دلالت کرتی ہیں کہ علم غیب اللہ تعالیٰ کی خاص صفت ہے، اس میں اس کا کوئی شریک اور سہیم نہیں ہے، ہاں! اللہ تعالیٰ اپنے خزانہ غیب کی بعض چیزوں کی اطلاع بذریعہ وحی اپنے نبیوں اور رسولوں کو کر دیتے ہیں، جیسا کہ ارشادِ ربانی ہے:

۱....: ”وَمَا كَانَ اللَّهُ لِيُطْلِعَكُمْ عَلَى الْغَيْبِ

وَلَكِنَّ اللَّهَ يَجْتَبِي مِنْ رُسُلِهِ مَنْ يَشَاءُ.“ (آل عمران: ۱۷۹)

ترجمہ: ”اور اللہ تعالیٰ ایسے امورِ غیبیہ پر تم کو مطلع نہیں کرتے، لیکن ہاں جس کو خود چاہیں اور وہ اللہ کے پیغمبر ہیں اُن کو منتخب فرماتے ہیں۔“

۲....: ”عَلِمَ الْغَيْبِ فَلَا يُظْهِرُ عَلَى غَيْبِهِ أَحَدًا.

إِلَّا مَنْ ارْتَضَىٰ مِنْ رَسُولٍ فَإِنَّهُ يَسْلُكُ مِنْ بَيْنِ يَدَيْهِ وَمِنْ خَلْفِهِ رَصَدًا.“ (الحج: ۲۷)

ترجمہ: ”غیب کا جاننے والا وہی ہے، سو وہ اپنے غیب پر کسی کو مطلع نہیں کرتا، ہاں! اگر ایسے کسی برگزیدہ پیغمبر کو تو اُس پیغمبر کے آگے اور پیچھے محافظ فرشتے بھیج دیتا ہے۔“

۳....: ”تِلْكَ مِنْ أَنْبَاءِ الْغَيْبِ نُوحِيهَا إِلَيْكَ

مَا كُنْتَ تَعْلَمُهَا أَنْتَ وَلَا قَوْمُكَ مِنْ قَبْلِ هَذَا....“

(ہود: ۳۹)

ترجمہ: ”یہ قصہ من جملہ اخبارِ غیب کے ہے، جس کو ہم وحی کے ذریعہ سے آپ کو پہنچا دیتے ہیں، اس کو اس سے قبل نہ آپ جانتے تھے اور نہ آپ کی قوم۔“

ان آیات سے معلوم ہوتا ہے کہ اللہ تعالیٰ اپنے نبیوں اور رسولوں کو بعض امورِ غیبیہ پر مطلع فرماتے ہیں، ایک نبی کو بحیثیت نبی ہونے کے جن علوم کی ضرورت ہوتی ہے، اللہ تعالیٰ وہ علوم اُن کو عطا فرماتے ہیں۔ دوسرے لفظوں میں جو علوم نبی و رسول کے شایانِ شان ہوتے ہیں، اللہ تعالیٰ کی طرف سے وہ اُن کو عطا کئے جاتے ہیں، اور جو علوم نبی و رسول کے شایانِ شان نہیں ہوتے، وہ عطا نہیں کئے جاتے اور نہ ہی ایسے علوم کی نبی و رسول کو بحیثیت نبی و رسول کے ضرورت ہوتی ہے۔

علامہ صاحب کا یہ سمجھنا کہ ”اللہ تعالیٰ کے پاس جتنے علوم ہیں وہ سارے کے سارے پیغمبر کو عطا کر دیئے جاتے ہیں، پس اللہ اور اُس کے رسول کا علم برابر ہو جاتا ہے، صرف ذاتی اور عطائی کا فرق باقی رہ جاتا ہے“، یہ ان کی غلط فہمی کا نتیجہ ہے، کیونکہ خالق اور مخلوق کی کسی صفت میں برابری اور ہمسری نہیں ہو سکتی۔ اگر ساری مخلوقات کے علوم بھی جمع کر دیئے جائیں تو ان سب کے علوم کو اللہ تعالیٰ کے علم کے

ساتھ وہ نسبت بھی نہیں ہوگی جو ایک قطرہ کو سمندر سے ہوتی ہے۔ ”لَيْسَ كَمِثْلِهِ شَيْءٌ“ اور ”لَمْ يَكُنْ لَهُ كُفُوًا أَحَدٌ“ اللہ تعالیٰ کی صفت ہے، اس کا ہمسر کوئی بھی نہیں ہے، ہاں! اللہ تعالیٰ اپنے برگزیدہ بندوں کو بعض غیوب پر مطلع فرماتے ہیں، کل غیب کا مالک صرف اللہ ہے، اور غیب کئی میں اس کا کوئی شریک نہیں ہے، اور نہ ہی وہ اپنی ذات اور صفات میں کسی قسم کی شرکت برداشت کرتا ہے، ”سُبْحَانَهُ وَتَعَالَى عَمَّا يُشْرِكُونَ“، ”تعالیٰ اللہ الملک الحق“، خود قرآن مجید سے معلوم ہوتا ہے کہ اللہ تعالیٰ نے نبی اکرم صلی اللہ علیہ وسلم کو بعض غیوب کی اطلاع نہیں دی، مثلاً: ارشاد فرمایا:

”وَمَا عَلَّمْنَاهُ الشِّعْرَ وَمَا يَنْبَغِي لَهُ.“ (یس: ۶۹)

یعنی اللہ تعالیٰ فرماتے ہیں کہ: ہم نے اپنے پیغمبر کو شاعری کا علم نہیں دیا، اور وہ آپ کے شایان شان بھی نہیں تھا۔

ایک دوسرے مقام پر ارشاد فرمایا:

”مِنْهُمْ مَنْ قَصَصْنَا عَلَيْكَ وَمِنْهُمْ مَنْ لَمْ نَقْصُصْ عَلَيْكَ.“

یعنی اے پیغمبر! بعض نبیوں کے قصے ہم نے آپ پر بیان کئے اور بعض نبیوں کے قصے آپ پر بیان نہیں کئے۔

اسی طرح قرآن مجید میں بار بار مشرکین مکہ کا یہ سوال دہرایا گیا ہے کہ قیامت کب آئے گی؟ لیکن نبی اکرم صلی اللہ علیہ وسلم کی طرف سے ہمیشہ لاعلمی کا اظہار کیا گیا، مثلاً: ”إِلَيْهِ يُرَدُّ عِلْمُ السَّاعَةِ“ یعنی قیامت کا علم اللہ کے پاس ہے، ”عِلْمُهَا عِنْدَ رَبِّي“ یعنی قیامت کا علم میرے رب کے پاس ہے۔ ”إِنْ أَدْرِي أَقْرَبُ أَمْ بَعِيدُ مَا تُوعَدُونَ“ یعنی قیامت کی حتمی تاریخ مجھے معلوم نہیں ہے۔ بہر حال آیات قرآنیہ سے ثابت ہوتا ہے کہ حضور اکرم صلی اللہ علیہ وسلم کو کل غیب عطا نہیں کیا گیا، مثلاً: بعض نبیوں کے قصے بتائے گئے لیکن بعض نبیوں کے نام اور حالات

کی اطلاع نہیں دی گئی، شعر و شاعری کا علم نبی صلی اللہ علیہ وسلم کے شایان شان نہیں تھا، اسی لئے یہ علم بھی آپ کو عطا نہیں کیا گیا، اسی طرح قیامت کی حتمی تاریخ بمع سنہ کے آپ کو نہیں بتلائی گئی۔

اطلاع غیب اور علم غیب میں فرق ہے:

بہر حال قرآن مجید میں یہ بات صراحت اور وضاحت کے ساتھ ثابت کی گئی ہے کہ اللہ تعالیٰ اپنے خزانہ غیب کی بہت سی باتوں پر اپنے برگزیدہ بندوں کو مطلع فرماتے ہیں، جس میں کسی کو انکار کی گنجائش نہیں ہے، لیکن غیب کی جن باتوں کو پیغمبروں کے سامنے منکشف کیا جاتا ہے، ان کو اطلاع غیب، اظہار غیب، اور انباء غیب سے تعبیر کیا گیا ہے، نہ کہ علم الغیب سے، کیونکہ اللہ تعالیٰ ہر چیز کو خود بخود جانتے ہیں، آپ کو اطلاع کی ضرورت نہیں ہوتی، اور اللہ تعالیٰ کے پیغمبر بغیر اطلاع خداوندی کے خود بخود کچھ نہیں جانتے، بلکہ ان کو جو علم عطا ہوتا ہے وہ اطلاع خداوندی سے ہوتا ہے، لہذا اطلاع، اظہار اور انباء غیب اور چیز ہے، اور علم غیب اور چیز ہے۔

نیز واضح رہے کہ اس اطلاع غیب کی وجہ سے حضور اکرم صلی اللہ علیہ وسلم کو ”عالم الغیب“ کہنا صحیح نہیں ہے، کیونکہ اطلاع علی الغیب سے کوئی شخص عالم الغیب نہیں بن سکتا، اس لئے کہ اللہ تعالیٰ نے حضور اکرم صلی اللہ علیہ وسلم کی یہ شان بیان فرمائی کہ: ”وَمَا هُوَ عَلَى الْغَيْبِ بِضَنِينٍ“ یعنی حضور اکرم صلی اللہ علیہ وسلم غیب کی بات بتانے میں بخل نہیں کرتے، بلکہ اللہ تعالیٰ کی طرف سے آپ کو جن علوم غیبیہ کی اطلاع آتی ہے وہ لوگوں کو بتا دیتے ہیں، اس کے بتانے میں بخل نہیں کرتے، کیونکہ وہ مأمور من اللہ ہیں اور احکام الہی لوگوں تک پہنچانا ان کا فرض منصبی ہے۔ پس حضور اکرم صلی اللہ علیہ وسلم نے اللہ تعالیٰ کی طرف سے عطا کئے ہوئے علوم کو چھپایا نہیں ہے، بلکہ پورا پورا لوگوں تک پہنچا دیا ہے، تو کیا اس اطلاع غیب کی وجہ سے سب لوگ

”عالم الغیب“ قرار پائیں گے؟ یعنی اللہ تعالیٰ نے اپنے نبی کو غیب کی اطلاع دی تو نبی ”عالم الغیب“ ٹھہرے، اور نبی نے ایسے غیب کی اطلاع اپنی امت کو کر دی تو امت ”عالم الغیب“ ٹھہری؟ نہیں! نہیں! کیونکہ اطلاع غیب سے کسی کو ”عالم الغیب“ کہنا صحیح نہیں ہے، بہر حال اللہ تعالیٰ کی طرف سے نبی اکرم صلی اللہ علیہ وسلم کو علوم کثیرہ عطا ہوئے، بلکہ ساری مخلوق کے علوم سے بھی حضور اکرم صلی اللہ علیہ وسلم کو زیادہ علوم عطا کئے گئے ہیں۔

قصہ مختصر آپ صلی اللہ علیہ وسلم کے علوم ساری مخلوق کے علم سے زیادہ، لیکن اللہ تعالیٰ کے علم سے کم ہیں، لیکن ان علوم کے باوجود آپ صلی اللہ علیہ وسلم کو ”عالم الغیب“ کہنا درست نہیں ہے، کیونکہ ”عالم الغیب“ ہونا اللہ تعالیٰ کی خاص صفت ہے، جس میں اس کا کوئی شریک نہیں ہے۔ اس مختصر تمہید کو سامنے رکھ کر، اور مسئلہ علم غیب کے متعلق ہدایات قرآنیہ کو ذہن نشین کر کے حضرت سواد بن قارب رضی اللہ عنہ کے شعر کا مطلب سمجھنے کی کوشش کریں گے تو انشاء اللہ! صحیح نتائج تک پہنچنے میں ضرور کامیاب ہو جائیں گے۔

حضرت سواد بن قاربؓ کے شعر کا صحیح مفہوم:

کتاب و سنت کی روشنی میں حضرت سواد بن قارب رضی اللہ عنہ کے قول: ”انک مأمون علی کل غائب“ کا مطلب یہ ہے کہ اے نبی! (ﷺ) اللہ تعالیٰ نے آپ کو جو علوم عطا کئے ہیں، اور عطا وہی کئے ہیں جو آپ کے شایان شان تھے، آپ ان سب علوم غیبیہ عطائیہ پر مأمون ہیں۔ دوسرے لفظوں میں ”کل غائب“ کا تعلق حضور اکرم صلی اللہ علیہ وسلم کے علوم کے ساتھ ہے، اللہ تعالیٰ کے ”کل غائب“ کے ساتھ اس کا تعلق نہیں ہے، یعنی اللہ تعالیٰ نے اپنے نبی کو جو علوم غیبیہ عطا کئے ہیں، آپ صلی اللہ علیہ وسلم ان تمام پر مأمون ہیں، اس کا یہ مطلب نہیں ہے کہ اللہ

تعالیٰ نے اپنے تمام علوم حضور اکرم صلی اللہ علیہ وسلم کو عطا کر دیئے ہیں اور اب اللہ اور اس کے نبی کے علوم برابر ہیں، اگر کوئی فرق ہے تو وہ صرف ذاتی اور عطائی کا ہے۔ حضرت سواد بن قارب رضی اللہ عنہ کے شعر کا یہ مطلب لینا کتاب و سنت کی تصریحات کے خلاف ہے، ایسا مطلب حضرت سوادؓ کے وہم و گمان میں بھی نہیں ہوگا۔

لفظ ”کل“ کا مطلب:

لفظ ”کل“ سے علامہ صاحب اور ان کی مذہبی برادری کو دھوکا نہ کھانا چاہئے، کیونکہ یہ کلمہ کبھی حصر حقیقی کے لئے استعمال ہوتا ہے اور کبھی حصر اضافی اور حصر عرفی میں بھی استعمال ہوتا ہے، جیسا کہ ملکہ بلقیس کے متعلق ارشادِ ربانی ہے: ”وَأَوْتِيَتْ مِنْ كُلِّ شَيْءٍ وَلَهَا عَرْشٌ عَظِيمٌ“۔ یعنی بلقیس کو ہر قسم کا سامان میسر ہے اور اس کے پاس ایک بڑا تخت ہے۔ اس آیت میں لفظ ”کل“ استعمال ہوا، لیکن یہ حقیقی معنی میں نہیں، بلکہ عرفی معنی میں استعمال ہوا ہے، یعنی ضرورت کی ہر چیز اس کو دی گئی تھی، اسی لئے تو مفتی نعیم الدین صاحب مراد آبادی نے ”کنز الایمان“ کے حاشیہ پر لکھ دیا کہ: ”جو بادشاہوں کے شایان ہوتا ہے“، پس ثابت ہوا کہ ”کل“ کا لفظ قرآن مجید میں بھی عرفی معنی میں استعمال ہوا ہے۔

اسی طرح اللہ تعالیٰ تورات کے متعلق فرماتے ہیں: ”تَفْصِيلًا لِّكُلِّ شَيْءٍ“ ظاہر ہے کہ کائنات کے ذرہ ذرہ کی تفصیل تورات میں موجود نہیں تھی، بلکہ ضرورت کی ہر وہ چیز جو اس وقت کے لوگوں کے لئے ضروری تھی اس میں مذکور تھی۔ لہذا اگر کہیں علامہ صاحب کو ”کل“ کا لفظ نظر آجائے تو اس پر خوش ہو کر ”کلی غیب“ کی عمارت کھڑی نہیں کرنی چاہئے، بلکہ ٹھنڈے دل سے کتاب و سنت کو سامنے رکھ کر اس کا معنی متعین کرنا چاہئے، کیونکہ قرآن اور احادیث صحیحہ سے ثابت ہو چکا ہے کہ آپ صلی اللہ علیہ وسلم کو علم غیب کلی طور پر عطا نہیں کیا گیا، یہ درست ہے کہ آپ صلی اللہ علیہ وسلم کو

علوم کثیرہ عطا کئے گئے، اگلوں اور پچھلوں سے زیادہ عطا کئے گئے، اور آپ صلی اللہ علیہ وسلم کو جو کچھ عطا کیا گیا، ہم اس کا اندازہ بھی نہیں لگا سکتے، لیکن یہ بھی حقیقت ہے کہ آپ صلی اللہ علیہ وسلم کے علوم کثیرہ اللہ تعالیٰ کے علم کے برابر نہیں ہیں، کیونکہ اللہ تعالیٰ کے علوم لامحدود ہیں، آپ صلی اللہ علیہ وسلم کے علوم اللہ تعالیٰ کے علوم سے کم ہیں اور یقیناً کم ہیں، کیونکہ بعض علوم ایسے ہیں جو آپ صلی اللہ علیہ وسلم کو عطا نہیں کئے گئے، لہذا آپ صلی اللہ علیہ وسلم سے متعلق اگر کل غیب کا لفظ استعمال ہوگا تو اس سے ”کل“ کا عرفی معنی مراد ہوگا، یعنی آپ صلی اللہ علیہ وسلم کو ضرورت کے وہ تمام علوم عطا کئے گئے جو کہ آپ صلی اللہ علیہ وسلم کے شایانِ شان تھے، نہ کہ ”کل“ کا حقیقی معنی مراد ہوگا، کیونکہ حقیقی معنی مراد لینے سے خالق اور مخلوق میں تساوی لازم آئے گی جو کہ شرک ہے، اور یہ معنی نصوص قطعیہ اور احادیث صحیحہ کے صرف خلاف ہی نہیں، بلکہ متضاد بھی ہے، لہذا ایسے مواقع پر ”کل“ کا عرفی معنی مراد ہوگا۔

ذاتی اور عطائی:

علامہ صاحب اور ان کی مذہبی برادری اللہ تعالیٰ کے علم اور حضور اکرم صلی اللہ علیہ وسلم کے علم کو برابر کہہ کر پھر ذاتی اور عطائی کا فرق کرتے ہیں تاکہ شرک کی زد سے بھی بچ سکیں، چنانچہ لکھتے ہیں کہ:

”اللہ تعالیٰ عالم الغیب ہیں ذاتی طور پر، اور حضور

اکرم صلی اللہ علیہ وسلم عالم الغیب ہیں عطائی طور پر۔“

لیکن ہم ان لوگوں کی خدمت میں گزارش کریں گے کہ کیا وہ اللہ تعالیٰ کی بقیہ صفات میں حضور اکرم صلی اللہ علیہ وسلم کو اللہ تعالیٰ کے برابر سمجھ کر صرف ”ذاتی“ اور ”عطائی“ کے فرق باقی رکھنے کو گوارا کر لیں گے؟ مثلاً:

۱۔۔۔ اللہ تعالیٰ معبود ہیں ذاتی طور پر، اور آپ صلی اللہ علیہ وسلم معبود ہیں

عطائی طور پر۔ (معاذ اللہ)

۲۔۔۔ اللہ تعالیٰ معبود ہیں ذاتی طور پر، اور آپ صلی اللہ علیہ وسلم معبود ہیں

عطائی طور پر۔ (معاذ اللہ)

۳۔۔۔ اللہ تعالیٰ رب العالمین ہیں ذاتی طور پر، اور آپ صلی اللہ علیہ وسلم

رب العالمین ہیں عطائی طور پر۔ (معاذ اللہ)

۴۔۔۔ اللہ تعالیٰ کی شان ہے ”یُحْيِي وَيُمِيت“ ذاتی طور پر، اور حضور اکرم

صلی اللہ علیہ وسلم کی یہ شان ”يُحْيِي وَيُمِيت“ ہے عطائی طور پر۔ (معاذ اللہ)

۵۔۔۔ اللہ تعالیٰ ”حَيٌّ لَا يَمُوت“ ہیں ذاتی طور پر، اور حضور اکرم صلی اللہ

علیہ وسلم ”حَيٌّ لَا يَمُوت“ ہیں عطائی طور پر۔ (معاذ اللہ)

۶۔۔۔ اللہ تعالیٰ ازلی وابدی ہیں ذاتی طور پر، اور حضور اکرم صلی اللہ علیہ وسلم

ازلی وابدی ہیں عطائی طور پر۔ (معاذ اللہ)

۷۔۔۔ اللہ تعالیٰ ”خَالِقُ كُلِّ شَيْءٍ“ ہیں ذاتی طور پر، اور حضور اکرم صلی اللہ

علیہ وسلم ”خَالِقُ كُلِّ شَيْءٍ“ ہیں عطائی طور پر۔ (معاذ اللہ)

۸۔۔۔ اللہ تعالیٰ ”عَلَى كُلِّ شَيْءٍ قَدِيرٌ“ ہیں ذاتی طور پر، اور حضور اکرم

صلی اللہ علیہ وسلم ”عَلَى كُلِّ شَيْءٍ قَدِيرٌ“ ہیں عطائی طور پر۔ (معاذ اللہ)

۹۔۔۔ اللہ تعالیٰ ”لَمْ يَلِدْ وَلَمْ يُولَدْ“ ہیں ذاتی طور پر، اور حضور اکرم صلی اللہ

علیہ وسلم ”لَمْ يَلِدْ وَلَمْ يُولَدْ“ ہیں عطائی طور پر۔ (معاذ اللہ)

۱۰۔۔۔ اللہ تعالیٰ ”أَحَدًا صَمَدًا“ ہیں ذاتی طور پر، اور حضور اکرم صلی اللہ

علیہ وسلم ”أَحَدًا صَمَدًا“ ہیں عطائی طور پر۔ (معاذ اللہ)

اگر علامہ صاحب ان صفات مذکورہ میں ”ذاتی“ اور ”عطائی“ کے فرق کے

ساتھ اللہ تعالیٰ اور اس کے رسول کو برابر سمجھتے ہوں تو وہ جانیں اور اُن کا کام، اور اگر

برابر نہیں سمجھتے تو کیوں؟ پس ماہہ الامتیاز بتائیں۔

قارئین کرام! مسئلہ علم غیب کے متعلق بہت کچھ عرض کیا جا چکا ہے، لیکن مزید وضاحت کے لئے کتاب اللہ سے تین آیتیں ملاحظہ فرمائیں، جن سے معلوم ہوتا ہے کہ ”عالم الغیب“ صرف اللہ تعالیٰ کی ذات پاک ہے، اور تین مزید ایسی آیات ملاحظہ فرمائیں جن سے صاف ثابت ہوتا ہے کہ حضور اکرم صلی اللہ علیہ وسلم ”عالم الغیب“ نہیں ہیں۔

عالم الغیب صرف اللہ تعالیٰ ہے:

آیات کثیرہ میں سے صرف تین آیتیں آپ کی خدمت میں پڑھ کر جاری ہیں، جن سے معلوم ہوتا ہے کہ علم غیب خاصہ خداوندی ہے، اور اس صفت میں اس کا کوئی شریک نہیں ہے۔

۱.... ”قُلْ لَا يَعْلَمُ مَنْ فِي السَّمَوَاتِ وَالْأَرْضِ الْغَيْبَ إِلَّا اللَّهُ، وَمَا يَشْعُرُونَ أَيَّانَ يُبْعَثُونَ.“ (النمل: ۶۵)
ترجمہ:.... ”(اے پیغمبر!) آپ کہہ دیجئے کہ جتنی مخلوقات آسمانوں اور زمین میں موجود ہیں کوئی بھی غیب کی بات نہیں جانتا بجز اللہ تعالیٰ کے، اور ان کو یہ خبر نہیں کہ وہ کب دوبارہ زندہ کئے جاویں گے؟“

۲.... ”وَعِنْدَهُ مَفَاتِحُ الْغَيْبِ لَا يَعْلَمُهَا إِلَّا هُوَ.“ (الانعام: ۵۹)

ترجمہ:.... ”اور اللہ ہی کے پاس ہیں خزانے تمام مخفی اشیاء کے، ان کو کوئی نہیں جانتا بجز اللہ تعالیٰ کے۔“

۳.... ”فَقُلْ إِنَّمَا الْغَيْبُ لِلَّهِ فَانْتَظِرُوا، إِنِّي مَعَكُمْ مِنَ الْمُنْتَظِرِينَ.“ (یونس: ۲۰)

ترجمہ:.... ”(اے پیغمبر!) سو آپ فرمادیجئے کہ غیب کی خبر صرف خدا کو ہے، سو تم بھی منتظر رہو اور میں بھی تمہارے ساتھ منتظر ہوں۔“

فائدہ:.... مذکورہ بالا تینوں آیتوں میں یہ بات واضح کر دی گئی ہے کہ ”عالم الغیب“ صرف اللہ تعالیٰ ہے، اور علم غیب خاصہ خداوندی ہے، اس صفت میں اس کا کوئی شریک اور سہیم نہیں ہے۔

حضور اکرم صلی اللہ علیہ وسلم عالم الغیب نہیں ہیں:

مندرجہ ذیل آیات اس مسئلہ پر دلالت کرتی ہیں، لہذا ملاحظہ فرمائیں:

۱.... ”قُلْ لَا أَقُولُ لَكُمْ عِنْدِي خَزَائِنُ اللَّهِ وَلَا أَعْلَمُ الْغَيْبَ....“ (الانعام: ۵۰)

ترجمہ:.... ”(اے پیغمبر!) آپ کہہ دیجئے کہ نہ تو میں تم سے یہ کہتا ہوں کہ میرے پاس اللہ تعالیٰ کے خزانے ہیں اور نہ میں تمام غیبوں کو جانتا ہوں۔“

۲.... ”وَلَوْ كُنْتُ أَعْلَمُ الْغَيْبَ لَاسْتَكْثَرْتُ مِنَ الْخَيْرِ وَمَا مَسَّنِيَ السُّوْءُ، إِنْ أَنَا إِلَّا نَذِيرٌ وَبَشِيرٌ لِّقَوْمٍ يُؤْمِنُونَ.“ (الاعراف: ۱۸۸)

ترجمہ:.... ”اور اگر میں غیب کی باتوں کو جانتا ہوتا تو میں بہت سے منافع حاصل کر لیا کرتا اور کوئی مضرت ہی مجھ پر واقع نہ ہوتی، میں تو محض بشارت دینے والا اور ڈرانے والا ہوں ان لوگوں کو جو ایمان رکھتے ہیں۔“

۳.... ”وَمِمَّنْ حَوْلَكُم مِّنَ الْأَعْرَابِ مُنْفِقُونَ“

وَمِنْ أَهْلِ الْمَدِينَةِ مَرَدُّوا عَلَى النَّفَاقِ لَا تَعْلَمُهُمْ، نَحْنُ نَعْلَمُهُمْ.
(التوبة: ۱۰۱)

ترجمہ:.... ”اور کچھ تمہارے گرد و پیش والوں میں اور کچھ مدینے والوں میں ایسے منافق ہیں کہ نفاق کی حد کمال پر پہنچے ہوئے ہیں، آپ ان کو نہیں جانتے، ان کو ہم جانتے ہیں۔“

فائدہ:.... مذکورہ بالا تینوں آیتوں سے صاف طور پر معلوم ہوتا ہے کہ حضور اکرم صلی اللہ علیہ وسلم ”عالم الغیب“ نہیں ہیں، بلکہ ”عالم الغیب“ صرف اور صرف اللہ تعالیٰ کی ذات بابرکات ہے، اس مسئلہ کو ثابت کرنے کے لئے بے شمار احادیث صحیحہ موجود ہیں، لیکن ہم انہیں آیات پر اکتفا کرتے ہیں، البتہ چند سوالات علامہ صاحب کی خدمت میں پیش کر کے ان کو دعوتِ فکر دیتے ہیں۔

دعوتِ فکر:

علامہ صاحب! اگر حضور اکرم صلی اللہ علیہ وسلم ”عالم الغیب“ تھے اور سب کچھ پہلے سے جانتے تھے تو:

۱:.... نزولِ وحی کا کیا فائدہ؟ جبریل کے آنے کا کیا مطلب؟ قرآن کیوں

اُترا؟

۲:.... بیرونہ کی مشہور لڑائی میں آپ صلی اللہ علیہ وسلم نے ستر قرآن کے قاری بھیجے جن کو کفار نے بڑی بے دردی کے ساتھ شہید کر دیا، اُن کے ساتھ جو کچھ ہونے والا تھا کیا آپ صلی اللہ علیہ وسلم کو قبل از وقت اس کا علم تھا؟ جبکہ آپ صلی اللہ علیہ وسلم کو ان کی شہادت کی خبر ملی تو آپ صلی اللہ علیہ وسلم کو بہت دکھ ہوا۔

۳:.... ”عالم الغیب“ کی زبان مبارک سے ”إِنْ أَدْرِي، لَا أَدْرِي، لَا أَعْلَمُ، أَنْتُمْ أَعْلَمُ، عِلْمُهَا عِنْدَ رَبِّي“ وغیرہ جملے بھی نکل سکتے ہیں؟

۴:.... اگر آپ صلی اللہ علیہ وسلم ”عالم الغیب“ ہوتے تو جواب دینے میں وحی کے انتظار میں خاموش کیوں رہتے؟

اظہارِ تشکر:

اللہ تعالیٰ کے سوا کسی کو عالم الغیب سمجھنا شرکیہ نظریہ ہے، اس غلط نظریہ سے اصحابِ رسول اللہ صلی اللہ علیہ وسلم کا دامن پاک ہے، حضرت سواد بن قاربؓ سمیت سارے صحابہؓ غیر اللہ کو عالم الغیب نہیں سمجھتے تھے، ہاں! حضراتِ صحابہ کرام رضی اللہ عنہم کا یہ عقیدہ اور نظریہ تھا کہ آپ صلی اللہ علیہ وسلم کو اللہ تعالیٰ کی طرف سے بذریعہ وحی جو علوم عطا کئے گئے ہیں آپ صلی اللہ علیہ وسلم اس پر مامون ہیں، الحمد للہ علی ذالک ثم الحمد للہ۔

۶:.... اس نمبر میں علامہ صاحب لکھتے ہیں:

”حضرت عبداللہ بن سلام (رضی اللہ عنہ) صحابی اور دیگر صحابہ (رضوان اللہ تعالیٰ علیہم اجمعین) سے نمازِ جنازہ کے بعد دُعا کا ثبوت:

حضرت عبداللہ بن سلامؓ جب حضرت عمرؓ کے جنازہ سے رہ گئے تو فرمایا: ”ان سبقتمونی بالصلوة علیہ فلا تسبقونی بالدعاء لہ۔“ اگر تم نے حضرت عمرؓ کا جنازہ پہلے پڑھ لیا تو اُن کے لئے دُعا میں پہل نہ کرو، یعنی بعد جنازہ دُعا میں مجھے شامل ہونے دو۔ مبسوط سرخی جلد ۲: صفحہ ۶۷۔ اب جو شخص نمازِ جنازہ کے بعد دُعا کا منکر ہے اور اُسے گمراہی اور حرام و ناجائز قرار دیتا ہے، وہ صحابی رسول عبداللہ بن سلامؓ اور دیگر صحابہؓ کا منکر اور گستاخ ہے۔“ (نظریاتِ صحابہ ص: ۲۱)

الجواب:

حضرت عبداللہ بن سلام رضی اللہ عنہ کی اس بات سے نماز جنازہ کے بعد مخصوص طریقہ سے مانگی جانے والی دعا قطعاً ثابت نہیں ہوتی۔ علامہ صاحب اور ان کی مذہبی برادری نے نماز جنازہ کے بعد دعا کرنے کا ایک خاص طریقہ ایجاد کر رکھا ہے، اور وہ مخصوص طریقہ دعا یہ ہے کہ:

۱.... یہ دعا سلام کے متصل بعد مانگی جائے۔

۲.... صفیں توڑ کر مانگی جائے۔

۳.... میت کی چارپائی سامنے رکھ کر مانگی جائے۔

۴.... یہ دعا ہاتھ اٹھا کر مانگی جائے۔

۵.... اور یہ دعا اجتماعی طریقہ سے مانگی جائے، وغیرہ وغیرہ۔

قارئین کرام! آپ کو یقین سے یہ بات عرض کی جا رہی ہے کہ نماز جنازہ کے بعد اس خاص طریقہ سے جو دعا مروج ہو چکی ہے، اس کا ثبوت نہ تو کتاب اللہ سے ملتا ہے، اور نہ سنت رسول اللہ صلی اللہ علیہ وسلم سے ہے، اور نہ ہی اس خاص طریقہ سے کسی صحابی نے دعا مانگی ہے، نہ کسی تابعی اور تبع تابعی نے بلکہ خیر القرون میں نماز جنازہ کے بعد یہ مخصوص طریقہ دعا کا قطعاً رواج نہ تھا۔ ائمہ مجتہدین اور فقہاء متقدمین کے دور میں بھی یہ رسم جاری نہیں ہوئی، لیکن زمانہ خیر القرون کے بہت بعد جب اہل بدعت نے اس کو ایجاد کیا اور لوگوں میں اس کو رواج دینے کی کوشش کی گئی تو اس دور کے فقہائے کرام نے اس کو روکا، اور ناجائز، مکروہ اور بدعت قرار دیا، اور بتایا کہ یہ احداث فی الدین ہے، کیونکہ خیر القرون میں اس کا کہیں ثبوت نہیں ملتا۔ چنانچہ امام ابوبکر بن حامد الحنفی رحمہ اللہ لکھتے ہیں کہ:

”ان الدعاء بعد صلوة الجنائز مکروہ۔“

(محیط باب الجنائز)

ترجمہ:.... ”نماز جنازہ کے بعد دعا مکروہ ہے۔“
اور علامہ فہامہ ابوحنیفہ ثانی ابن نجیم الحنفی رحمہ اللہ لکھتے ہیں:
”ولا يدعو بعد التسليم۔“

(بحر الرائق ج ۲: ص ۱۸۳)

ترجمہ:.... ”سلام پھیرنے کے بعد دعا نہ کرے۔“
اور حضرت مولانا علی قاری رحمہ اللہ فرماتے ہیں:
”لا يدعو بعد صلوة الجنائز۔“

(مرقاۃ ج ۲: ص ۲۱۹)

ترجمہ:.... ”نماز جنازہ کے بعد دعا نہ کرے۔“
فقہ کی مشہور کتاب ”مجموعہ خوانی“ قلمی میں لکھا ہے:
”دعا خواند و فتویٰ بریں قول است۔“

(مجموعہ خوانی ص ۳۴۹)

ترجمہ:.... ”نماز جنازہ کے بعد دعا نہ کرے اور فتویٰ اسی پر ہے۔“

اور مفتی سعد اللہ صاحب الحنفی رحمہ اللہ لکھتے ہیں:

”خالی از کراہت نیست۔“ (فتاویٰ سعدیہ ص ۱۳۰)

ترجمہ:.... ”نماز جنازہ کے بعد دعا کراہت سے خالی نہیں ہے۔“

علامہ برجندی حنفی رحمہ اللہ نے دعا بعد نماز جنازہ کو مکروہ لکھا ہے۔

(حاشیہ برجندی علی شرح وقایہ)

مولانا عبدالحی رحمہ اللہ لکھتے ہیں:

”أی صلوة یکرہ الدعاء بعدها؟ أقول: هو

صلوة الجنائزہ۔“ (نفع المفتی والسائل ص: ۱۳۳)

ترجمہ:.... ”اگر پوچھا جائے کہ وہ کون سی نماز ہے جس کے بعد دُعا مکروہ ہے تو میں جواب دوں گا کہ: یہ نماز جنازہ ہے، کیونکہ اس کے بعد دُعا مکروہ ہے۔“

شیخ الاسلام علامہ ابوبکر بن علی الحداد رحمہ اللہ لکھتے ہیں:

”ولا يدعو بعدها بشيء.“

(الجوہرۃ النیرہ ج: ۱ ص: ۱۳۰)

ترجمہ:.... ”سلام کے بعد کسی قسم کی دُعا نہ کرے۔“

نواب قطب الدین صاحب رحمہ اللہ شارح مشکوٰۃ لکھتے ہیں:

”نیز علماء یہ مسئلہ لکھتے ہیں کہ نماز جنازہ کے بعد میت

کے لئے دُعا نہ کی جائے (جیسا کہ دوسری نمازوں میں سلام

پھیرنے کے بعد دُعا مانگی جاتی ہے) کیونکہ اس سے نماز جنازہ

میں اضافہ کا اشتباہ ہوتا ہے۔“

(مظاہر حق ج: ۲ ص: ۱۲۵، مطبوعہ دارالاشاعت کراچی)

”مالا بدمنہ“ کے حاشیہ پر لکھا ہے:

”وبعد تکبیر چہارم سلام گویند وبعد آں ہیچ دُعا نہ

خوانند۔“

ترجمہ:.... ”چوتھی تکبیر کے بعد سلام کریں اور اس کے

بعد کوئی دُعا نہ کریں۔“

یاد رہے کہ ”مالا بدمنہ“ کے حواشی مفتی سعد اللہ صاحب کے لکھے ہوئے ہیں،

اور علامہ حافظ سید محمد عبداللہ صاحب اور فاضل اوصد مفتی عنایت اللہ صاحب رحمہ اللہ

نے ان پر نظر ثانی فرمائی ہے۔ المدخل لابن امیر الحاج میں بھی اس دُعا سے منع کیا گیا

ہے، تلک عشرۃ کاملۃ!

قارئین کرام! دس کتابوں کے حوالے آپ کے سامنے ہیں، جن میں نماز

جنازہ کے بعد والی دُعا کو مکروہ اور ناجائز کہا گیا ہے اور اس سے منع کیا گیا ہے، اور

مطلق دُعا سے روکا گیا ہے، اس میں اٹھنے اور بیٹھنے کی کوئی قید موجود نہیں ہے، لہذا اہل

بدعت کی یہ تاویل کہ ”کھڑے ہو کر دُعا مانگنے سے منع کیا گیا ہے، نہ کہ بیٹھ کر مانگنے

سے“ باطل ہے، لہذا آپ مذکورہ بالا حوالہ جات کو غور سے پڑھیں، یہاں مطلقاً دُعا

کرنے سے منع کیا گیا ہے۔ چند مزید حوالہ جات بھی ملاحظہ فرمائیں:

شمس الائمہ امام حلوانی الحنفی رحمہ اللہ اور بخارا کے مفتی قاضی شیخ الاسلام

علامہ سفدی الحنفی فرماتے ہیں:

”لا يقوم بالدعاء بعد صلوة الجنائزہ۔“

(فتیہ ج: ۱ ص: ۵۶)

ترجمہ:.... ”نماز جنازہ کے بعد دُعا کے لئے کوئی شخص

نہ ٹھہرے۔“

امام طاہر بن احمد البخاری الحنفی رحمہ اللہ لکھتے ہیں:

”لا يقوم بالدعاء فی قراءة القرآن لاجل

المیت بعد صلوة الجنائزہ وقبلہا۔“

(خلاصۃ الفتاویٰ ج: ۱ ص: ۲۲۵)

ترجمہ:.... ”نماز جنازہ کے بعد اور اسی طرح اس سے

قبل میت کے لئے قرآن پڑھ کر دُعا نہ کی جائے۔“

علامہ سراج الدین اودی الحنفی رحمہ اللہ لکھتے ہیں:

”اذا فرغ من الصلوة لا يقوم بالدعاء۔“

(فتاویٰ سراجیہ ص: ۲۳)

فقہائے کرام کے طرز بیان سے استدلال:

فقہائے کرام کی عادت ہے کہ کتاب الجنائز اور باب الجنائز میں نماز جنازہ کا مسنون طریقہ بیان فرماتے ہیں، ابتداً سے لے کر سلام تک جو کچھ ثابت من السنہ ہے، تحریر فرماتے ہیں، سلام پھیرنے کے بعد یہ حضرات میت اٹھانے اور قبرستان لے جانے اور دفنانے کے مسائل بیان کرنا شروع کر دیتے ہیں، اس طرز بیان سے اندازہ ہوتا ہے کہ سلام کے بعد اور چارپائی اٹھانے سے پہلے کوئی مسنون عمل باقی نہیں رہا جس کو چارپائی رکھ کر پورا کیا جائے، اگر اس درمیانی وقت میں کوئی عمل دُعا وغیرہ کا باقی ہوتا تو اس کو فقہائے کرام ضرور بیان فرماتے، حتیٰ کہ ”بہار شریعت“ کے فاضل مؤلف نے سلام کے بعد مروجہ دُعا کا ذکر تک نہیں کیا بلکہ دفن وغیرہ کے دوسرے مسائل لکھنا شروع کر دیئے، پس معلوم ہوتا ہے کہ نماز جنازہ کے بعد دُعا وغیرہ فقہاء احناف کے نزدیک غیر ثابت، بلکہ محدث فی الدین ہیں۔

علامہ صاحب حنفی ہیں یا غیر مقلد؟

مقلد کا کام یہ ہے کہ وہ اپنے امام کی تحقیقات پر پورا پورا اعتماد کرے اور اپنے امام کی فقہ میں جو قول مفتی یہ اور رائج پائے، اس پر عمل کرے اور اس کو کتاب و سنت سے مستنبط سمجھے، اگر مقلد اہل علم اور صاحب بصیرت ہے تو اپنے امام کی فقہ کے دلائل کتاب و سنت یا اجماع و قیاس سے تلاش کرے، بہر حال ایک مقلد کا وظیفہ تقلید کرنا ہے، اپنے امام کے مفتی یہ اور رائج اقوال کو چھوڑنا ایک مقلد کے لئے جائز نہیں ہے، ہاں! غیر مقلد جو کہ تقلید کا قائل ہی نہیں ہے، بلکہ تقلید کو گناہ سمجھتا ہے اور فقہ کا دشمن ہے، اپنی خواہش اور مرضی سے مسائل گھڑتا ہے، پھر انہی گھڑے ہوئے مسائل اور عقائد کے دلائل قرآن و حدیث سے ڈھونڈنے کی سعی مذموم کرتا ہے، وہ اس بحث سے خارج ہے، کیونکہ مسائل خود اختراع کرنا، پھر اس کے دلائل ڈھونڈنا غیر مقلد کا

ترجمہ:.... ”جب نماز جنازہ سے فارغ ہو جائے تو دُعا کے لئے نہ ٹھہرے۔“

امام حافظ الدین محمد بن شہاب کردی الحنفی رحمہ اللہ فرماتے ہیں:

”لا يقوم بالدعاء بعد صلوة الجنائز لانه دعا مرة.“ (فتاویٰ بزازیہ ج: ۱ ص: ۲۸۳)

ترجمہ:.... ”نماز جنازہ کے بعد دُعا کے لئے نہ ٹھہرے، کیونکہ اس نے ایک دفعہ (جنازہ میں) دُعا کر لی ہے۔“
امام شمس الدین محمد خراسانی کوہستانی الحنفی رحمہ اللہ لکھتے ہیں:

”ولا يقوم داعياً له.“ (جامع الرموز ج: ۱ ص: ۱۲۵)

ترجمہ:.... ”نماز جنازہ کے بعد دُعا کے لئے نہ ٹھہرے۔“

ناظرین حضرات! مندرجہ بالا فقہائے کرام اور مفتیان عظام کی مراد یہ ہے کہ نماز جنازہ کے بعد دُعا کچھ نا منع ہے، کیونکہ ایک دفعہ نماز جنازہ کے اندر دُعا کی جا چکی ہے، اور اب دوسری دفعہ دُعا کرنا جنازہ میں اضافہ کے مشابہ ہے، لہذا جنازہ کے بعد دُعا نہیں مانگنی چاہئے۔ مذکورہ بالا عبارات سے یہ مراد لینا کہ کھڑے ہو کر دُعا نہ کی جائے بلکہ بیٹھ کر کی جائے، تأویل القول بما لا یرضی بہ القائل کا مصداق ہے، اگر فقہاء کی مراد یہی ہوتی تو وہ آگے تصریح کرتے: ”لا يقوم بالدعاء بل یجلس“ یعنی کھڑے ہو کر دُعا نہ کرے، بلکہ بیٹھ کر کرے۔ حالانکہ یہ تصریح کسی فقیہ نے نہیں کی، لہذا اہل بدعت کی یہ تأویل باطل اور مردود ہے۔ پس جس طرح سابقہ دس حوالوں میں صاف طور پر مطلقاً دُعا سے منع کیا گیا ہے، ان حوالہ جات سے بھی یہی مراد ہے کہ نماز جنازہ کے بعد کوئی آدمی مطلقاً دُعا کے لئے نہ ٹھہرے۔

کام ہے، مقلد کا یہ کام نہیں، بلکہ مقلدین کے نزدیک یہ طریقہ از خود غلط ہے، اور غلط طریقہ سے آدمی کبھی بھی صحیح نتیجہ تک نہیں پہنچ سکتا۔

اور... ماشا اللہ... علامہ صاحب مقلد ہیں اور اپنے آپ کو امام اعظم ابوحنیفہ رحمہ اللہ کا پیروکار سمجھتے ہیں، تو ان کو چاہئے کہ نماز جنازہ کے بعد والی دُعا کو سب سے پہلے فقہ حنفی اور امام ابوحنیفہؒ سے ثابت کریں، پھر کتاب و سنت اور اقوال صحابہؓ سے اس کے دلائل پیش کریں، یہ ہے صحیح طریقہ جس کو چھوڑ کر علامہ صاحب براہِ راست قرآن و حدیث اور اقوال صحابہؓ سے دلائل پیش کرنا شروع کر دیتے ہیں، حالانکہ یہ غیر مقلدین کا غلط طریقہ ہے جس کو علامہ صاحب نے اپنا رکھا ہے۔

علامہ صاحب فقہ حنفی سے دلائل کیوں بیان نہیں کرتے؟

علامہ صاحب باوجود حنفی ہونے کے فقہ حنفی سے دلائل اس لئے بیان نہیں کرتے کہ دُعا بعد الجنازہ کا اکثر کتابوں میں تذکرہ نہیں ہے، اور جن کتابوں میں اس دُعا کا ذکر کیا گیا ہے، تو اس طرح سے کہ یہ دُعا مکروہ ہے، ناجائز ہے، منع ہے، اور اس دُعا کے لئے کسی کو نہیں ٹھہرنا چاہئے، چونکہ یہ دُعا علامہ صاحب کو فقہ حنفی سے نہ مل سکی، لہذا غیر مقلدین کی طرح براہِ راست کتاب و سنت اور اقوال صحابہؓ سے دلائل پیش کرنے کی ضرورت محسوس ہوئی، سچ کہتے ہیں: ”مجبوری کا نام شکر یہ!“

کیا علامہ صاحب کا علم و تقویٰ فقہائے کرامؒ سے

بڑھا ہوا ہے؟

آپ نے فقہ حنفیہ کی تقریباً سولہ کتابوں سے حوالہ جات بمع عبارات دیکھے ہیں، سب میں دُعا بعد الجنازہ سے منع کیا گیا ہے، لیکن علامہ صاحب اس دُعا کو ”نظریہ صحابہ کرامؓ“ بتلاتے ہیں، علامہ صاحب! کیا کتاب و سنت اور اقوال و نظریات صحابہؓ کو آپ زیادہ جانتے ہیں یا فقہائے کرامؒ؟ کیا آپ کے پیش کردہ دلائل ان

مذہبات کے سامنے نہیں تھے؟ کیا وہ لوگ نظریات صحابہؓ سے ناواقف تھے؟ اتنے دلائل اور نظریات کے ہوتے ہوئے انہوں نے اس دُعا سے کیوں منع کیا؟ معلوم ہوتا ہے کہ علامہ صاحب کے پیش کردہ نظریات اور دلائل اس قابل نہ تھے کہ ان سے دُعا بعد الجنازہ ثابت کی جائے، اسی لئے فقہائے کرامؒ نے ان دلائل اور نظریات کو ردی کی لٹری میں ڈال کر اس دُعا سے منع کر دیا، کیونکہ ان کے نزدیک کتاب و سنت اور نظریات صحابہؓ سے یہ دُعا ثابت نہیں ہے، یوں کہہ کر گلو خلاصی کرنا کہ فقہائے کرامؒ کو ان نظریات اور دلائل کا علم نہیں ہو سکا اور علامہ صاحب کو ان کا علم ہو گیا ہے، یہ غیر مقلدین کا وطیرہ ہے، اور کار خرد منداں نیست کا مصداق ہے، غیر مقلدین کا یہ کہنا کہ فقہائے کرامؒ کتاب و سنت اور اقوال صحابہؓ کو نہیں جانتے تھے اور ہم جانتے ہیں، یہ ان کی فقہ دشمنی اور سوئے فہم و قلت تدبر کا نتیجہ ہے، کیونکہ امام ترمذی رحمہ اللہ فرماتے ہیں: ”ہم أعلم بمعانی الحدیث“ (ترمذی شریف ج: ۱ ص: ۱۱۸) یعنی حدیث کے معانی اور مراد کو سب سے زیادہ جاننے والے فقہائے کرامؒ ہیں، امام ترمذیؒ نے سچ فرمایا اور یہی حقیقت ہے، اور غیر مقلدین غلط کہتے ہیں اور ان کا دعویٰ بے بنیاد ہے۔

اُصول فقہائے کرامؒ کی خلاف ورزی:

علامہ صاحب اور ان کے ہم مذہب لوگ جب غیر مقلد بن کر اپنے خانہ ساز مسائل و عقائد کو بزعم خویش قرآن و حدیث اور اقوال صحابہ کرامؓ سے ثابت کرنے کے لئے سعیِ ناتمام کرتے ہیں، تو فقہائے عظام کے مسلمہ اُصولوں کو پس پشت ڈال کر ان کی پروا بھی نہیں کرتے، اس کی چند مثالیں ملاحظہ فرمائیں:

مثالِ اوّل:

نماز جنازہ کے بعد مانگی جانے والی دُعا ایک خاص موقع و محل کی دُعا ہے، جس کو ثابت کرنے کے لئے دلیل خاص کی ضرورت ہے، لیکن علامہ صاحب اور ان

کے ہم خیال لوگ اس کو عام دلائل سے ثابت کرنے کی کوشش کرتے ہیں، مثلاً: ”أَجِيبْ دَعْوَةَ الدَّاعِ إِذَا دَعَانِ“ پڑھ لیتے ہیں، یا ”قَالَ رَبُّكُمْ ادْعُونِي أَسْتَجِبْ لَكُمْ“ پڑھ لیتے ہیں، یا ”الدُّعَاءُ مِنْ الْعِبَادَةِ“ پڑھ لیتے ہیں، حالانکہ یہ دلیلیں عام ہیں اور دعویٰ خاص ہے، اور یہ فقہاء کا مسلمہ اصول ہے کہ عام دلیلوں سے خاص دعویٰ ہرگز ثابت نہیں ہوتا، لیکن اہل بدعت اصولوں کی کوئی پروا نہیں کرتے اور اپنے من گھڑت مسائل کو ثابت کرنے کی کوشش کرتے ہیں، ذکر، تلاوت، دُعا، دُرود، کلمہ وغیرہ بیسیوں عبادات ایسی ہیں جن کے بے شمار فضائل قرآن و حدیث میں وارد ہیں، لیکن اگر کوئی شخص انہیں عباداتِ مطلقہ کو کسی خاص وقت یا کسی خاص موقع و محل کے لئے اپنی طرف سے بلا دلیل شرعی مقرر کرتا ہے اور اس پر بطور دلیل کے عام آیات اور روایات پیش کرتا ہے تو یہ اس کی بے اصولی اور اصول کی خلاف ورزی ہوگی، مثلاً: ایک شخص دعویٰ کرتا ہے کہ نمازِ جنازہ میں قراءۃ قرآن اور تلاوۃ کلام اللہ ضروری ہے، لیکن اس کو ثابت کرنے کے لئے قراءۃ قرآن اور تلاوۃ قرآن کے عام فضائل جو قرآن و حدیث میں وارد ہیں، پیش کرتا ہے، تو ان عام فضائل تلاوۃ سے اس خاص موقع کی تلاوۃ ہرگز ثابت نہیں ہوگی، کیونکہ دعویٰ خاص ہے اور دلیل عام ہے، پس جس طرح عام فضائل تلاوۃ کے ذریعہ نمازِ جنازہ میں خاص موقع کی تلاوت کو ثابت کرنا بے اصولی اور غیر مقلدیت ہے، اسی طرح دُعا کے عام فضائل بیان کر کے نمازِ جنازہ کے بعد والی خاص موقع کی دُعا ثابت کرنا بے اصولی اور غیر مقلدیت ہے، بہر حال عام فضائل اعمال کے ذریعہ کسی خاص موقع و محل کے عمل کو ثابت کرنا اصول کے خلاف ہے۔

دوسری مثال:

فقہائے کرام کا اصول ہے کہ اپنی طرف سے بلا دلیل شرعی عباداتِ مطلقہ کی کسی خاص زمان و مکان کے ساتھ تخصیص کرنا صحیح نہیں ہے، مثلاً: مصافحہ کرنا سنت

ہے، لیکن نمازوں کے بعد مصافحہ کی تخصیص صحیح نہیں، اسی طرح روزہ عبادت ہے، لیکن جمعہ کے دن کے ساتھ اس کی تخصیص درست نہیں، اسی طرح ایصالِ ثواب ثابت من السنۃ ہے، لیکن ایام مخصوصہ کے ساتھ اس کی تخصیص غلط ہے، بعینہ اسی طرح نمازِ جنازہ کے متصل بعد دُعا کی تخصیص خانہ زاد ہے، جس پر کوئی دلیل شرعی موجود نہیں ہے، پس اس خاص وقت کی دُعا کو ثابت کرنا بے اصولی اور اصول کی خلاف ورزی ہے۔

تیسری مثال:

فقہائے کرام کا اصول ہے کہ عباداتِ مطلقہ کی اپنی طرف سے ایک خاص قسم کی ہیئت اور شکل و صورت ایجاد کرنا صحیح نہیں ہے، جیسا کہ صلوٰۃ الرغائب اور نوافل کا باجماعت اہتمام۔ نماز کے بے شمار فضائل موجود ہیں، لیکن بلا دلیل شرعی اپنی طرف سے اس کی کوئی مخصوص ہیئت اور شکل و صورت ایجاد کرنا غلط ہے، اسی لئے فقہائے کرام نے صلوٰۃ الرغائب اور نوافل کے باجماعت اہتمام سے منع کر دیا ہے۔ اور نمازِ جنازہ کے بعد مانگی جانے والی دُعا کی بھی ایک مخصوص شکل و صورت ہے اور خاص ہیئت ہے، جس کو بلا دلیل شرعی از خود بنایا گیا ہے، اس دُعا کے باقاعدہ ارکان و اجزأ ہیں، جن کو ملا کر اس کی خاص صورت بنائی گئی ہے، مثلاً: یہ دُعا نمازِ جنازہ کے متصل بعد ہونی چاہئے، صفیں توڑ دینی چاہئیں، میت کی چارپائی بھی سامنے موجود ہونی چاہئے، ہاتھ اٹھا کر باقاعدہ اجتماعی دُعا ہونی چاہئے، یقیناً جانئے یہ سارے ارکان و اجزأ اہل بدعت کے خانہ ساز ہیں، لیکن اہل بدعت اس دُعا کے ایک ایک رکن کو اتنا اہم اور ضروری سمجھتے ہیں کہ ان کو فرائضِ خداوندی سے بھی زیادہ اہمیت دیتے ہیں، ان خود ساختہ ارکان میں سے اگر کوئی شخص کسی ایک رکن کو چھوڑ دے تو جھگڑتے ہیں، بلکہ لڑتے ہیں اور مر مٹنے کے لئے تیار ہو جاتے ہیں، کسی نے چارپائی اٹھانے کی کوشش کی تو اس کے ساتھ لڑائی، اور اگر کسی نے دُعا کے لئے ہاتھ نہیں اٹھائے تو اس کے ساتھ

جھگڑا، اور کوئی ان کے اس اجتماع میں شامل نہیں ہوا تو اس پر ناراض، یہ لوگ نماز، روزہ اور عشر و زکوٰۃ چھوڑنے والے کے ساتھ اتنا نہیں لڑتے جتنا دُعا بعد الجنازہ کی شکل مخصوصہ چھوڑنے والے کے ساتھ لڑتے ہیں، حالانکہ دُعا کی یہ شکل و صورت بنانا خود بے اصولی اور مسلمہ اصولوں کی خلاف ورزی ہے۔

فقہائے کرام کے یہ مسلمہ اصول امام شاطبی رحمہ اللہ کی ”الاعتصام“، اور شاہ ولی اللہ قدس سرہ کی ”حجۃ اللہ البالغہ“، ”بحر الرائق“ اور ”فتاویٰ شامی“ میں دیکھے جاسکتے ہیں۔

قارئین کرام! آپ کو معلوم ہو گیا کہ خیر القرون میں دُعا بعد الجنازہ کا رواج نہیں تھا، اسی لئے فقہائے کرام اس سے منع کرتے ہیں اور اس کو ناجائز بتلاتے ہیں اور مکروہ لکھتے ہیں، اور اہل بدعت بزعم خویش جن دلائل سے اس کو ثابت کرنے کی کوشش کرتے ہیں ان سے تو مسلمہ اصول ٹوٹتے ہیں، اگر بالفرض و الحال ان سب باتوں سے چشم پوشی کر لی جائے اور علامہ صاحب اور ان کی مذہبی برادری کے دلائل سے جواز و اباحت کو تسلیم بھی کر لیا جائے تو پھر بھی دُعا بعد الجنازہ مکروہ اور ممنوع ٹھہرتی ہے، کیونکہ عوام الناس اس کو ضروری سمجھتے ہیں، فرائض سے بھی اس کو زیادہ اہمیت دیتے ہیں، اور تارک کو ملامت کرتے ہیں، بلکہ لڑتے اور جھگڑتے ہیں، حالانکہ فقہائے کرام کا مسلمہ اصول ہے کہ ایک چیز فی نفسہ اگرچہ مباح اور مستحب ہو اور لوگ اس کو ضروری سمجھنے لگیں تو اس کو ترک کر دینا چاہئے، کیونکہ ایسے مباح و مستحب کو کرنا مکروہ ہے، دیکھو فتاویٰ عالمگیریہ ج: ۱ ص: ۱۳۶، شامی ج: ۱ ص: ۵۷۷۔

فقہاء کا ایک اصول:

علامہ ابن عابدین شامی رحمہ اللہ رد المحتار میں تحریر فرماتے ہیں:

”اذا تردد الحكم بين سنة وبدعة، كان ترك

السنة راجحاً على فعل البدعة.“ (رد المحتار ج: ۱ ص: ۴۷۵)

ترجمہ:.... ”جب کوئی حکم سنت اور بدعت کے درمیان

دائر ہو، تو سنت کا ترک کرنا فعل بدعت پر مقدم ہوگا۔“

دیکھ لیا آپ نے! علامہ ابن عابدین رحمہ اللہ فرماتے ہیں کہ: اگر کسی حکم کے متعلق شبہ پڑ جائے کہ یہ سنت ہے یا بدعت؟ تو ایسے کام کو چھوڑ دینا چاہئے۔ علامہ ابن عابدین رحمہ اللہ تو فرماتے ہیں کہ جس حکم کا سنت ہونا مشکوک ہو جائے تو اس کو بھی ترک کر دو، اور دُعا بعد الجنازہ کا تو خود ثابت اور مباح ہونا بھی مشکوک ہے، لہذا اس کو ہر حال میں ترک کر دینا ضروری ہے، اور ایسے احکام پر لوگوں کو عمل کرنے کی دعوت دینا پرلے درجے کی بے اصولی ہے۔

نماز جنازہ کے بعد کون سی دُعا پڑھی جائے؟

علامہ صاحب اور ان کی مذہبی برادری دُعا بعد الجنازہ کو ثابت کرنے کے لئے ایڑی چوٹی کا زور لگاتے ہیں، کبھی تو آیات اور احادیث سے من مانا مطلب کشید کرنے کی کوشش کرتے ہیں، اور کبھی فقہاء کے اقوال کی بے جا تاویل کرتے ہیں، اور کبھی مجبور ہو کر مسلمہ اصول توڑ ڈالتے ہیں، بہر حال اپنی ایجاد کردہ دُعا کو پورا زور لگا کر ”مستند“ کرنے کی سعی کرتے ہیں، لیکن لا حاصل! کیونکہ حضور اکرم صلی اللہ علیہ وسلم نے جہاں جہاں دُعا مانگی ہے صحابہ کرام رضی اللہ عنہم نے آپ صلی اللہ علیہ وسلم کی دُعا کے الفاظ کو محفوظ کیا ہے، اور محدثین نے آپ صلی اللہ علیہ وسلم کی دعاؤں کے الفاظ اپنی کتابوں میں جمع کر دیئے ہیں، حضور اکرم صلی اللہ علیہ وسلم نے نماز پنجگانہ کے بعد جو دُعا مانگی ہے، اُس کے الفاظ حدیث کی کتابوں میں موجود ہیں، آپ صلی اللہ علیہ وسلم نے سفر پر جاتے ہوئے اور سفر سے واپس آتے ہوئے جو دُعا پڑھی ہے وہ بھی حدیث کی کتابوں میں محفوظ ہے، آپ صلی اللہ علیہ وسلم نے مسجد میں داخل ہوتے وقت

اور مسجد سے نکلتے وقت جو دُعا پڑھی ہے وہ بھی حدیث کی کتابوں میں موجود ہے، حتیٰ کہ بیت الخلا کی طرف جاتے وقت اور اس سے باہر نکلتے وقت آپ صلی اللہ علیہ وسلم نے جو دُعا پڑھی ہے وہ بھی کتب حدیث میں موجود ہے، الغرض آپ صلی اللہ علیہ وسلم نے جہاں دُعا پڑھی ہے وہ بالفاظہ موجود ہے، لیکن علامہ صاحب بتائیں کہ آپ صلی اللہ علیہ وسلم نے نماز جنازہ کے بعد جو دُعا مانگی، اس کے الفاظ کیا ہیں؟ اگر علامہ صاحب ہمیں ذخیرۂ احادیث سے دُعا کے الفاظ ثابت کر دیں تو ہم... انشاء اللہ... حضور اکرم صلی اللہ علیہ وسلم والی دُعا بعد الجنازہ ضرور پڑھا کریں گے، اور اگر علامہ صاحب حضور اکرم صلی اللہ علیہ وسلم کے کلمات دعائیہ نہیں بتا سکتے... اور یقیناً نہیں بتا سکتے... تو معلوم ہوتا ہے کہ اس خاص موقع پر آپ صلی اللہ علیہ وسلم نے کوئی دُعا نہیں فرمائی، کیونکہ یہ ناممکن ہے کہ حضور اکرم صلی اللہ علیہ وسلم دُعا فرمائیں اور صحابہ کرامؓ اس دُعا کے الفاظ کو بھلا دیں، پس ثابت ہوتا ہے کہ آپ صلی اللہ علیہ وسلم نے نماز جنازہ کے بعد کوئی دُعا نہیں فرمائی۔

آپ صلی اللہ علیہ وسلم نے نماز جنازہ کے بعد دُعا کیوں نہیں فرمائی؟

اس کی وجہ یہ ہے کہ نماز جنازہ من وجہ نماز، اور من وجہ دُعا ہے، جیسا کہ علامہ ابن نجیم رحمہ اللہ ”بحر الرائق شرح کنز الدقائق“ جلد ۲: صفحہ ۱۸۶ میں لکھا ہے: ”لأنها صلوة من وجه.“ یعنی نماز جنازہ من وجہ نماز ہے، اور صفحہ ۱۸۷ پر لکھا ہے: ”لأن صلوة الجنائز ليست بصلوة حقيقية“ یعنی نماز جنازہ حقیقی نماز نہیں ہے (من وجہ نماز ہے)۔ اور جلد ۱: صفحہ ۲۵۱ پر لکھا ہے: ”بأنهما ليسا بصلوة مطلقة“ یعنی نماز جنازہ اور سجدۂ تلاوت نماز مطلقہ نہیں ہیں، یعنی من وجہ نماز ہیں۔ اور علامہ شامی رحمہ اللہ جلد ۱: صفحہ ۶۵۳ پر لکھتے ہیں: ”ولا شك ان الصلوة على الميت

دعاء وذكر“ یعنی نماز جنازہ دُعا و ذکر ہے۔ پس علامہ ابن نجیم اور علامہ شامی رحمہما اللہ کی عبارات سے معلوم ہوتا ہے کہ نماز جنازہ صلوٰۃ مطلقہ اور صلوٰۃ حقیقیہ نہیں ہے، بلکہ من وجہ نماز اور من وجہ دُعا ہے، اسی لئے اس کے بعد آپ صلی اللہ علیہ وسلم نے دُعا نہیں فرمائی، کیونکہ ایک حیثیت سے نماز جنازہ خود دُعا ہے۔

اور یہی بات ”ہدایہ“ جلد ۱: صفحہ ۱۸۱ پر بھی لکھی ہوئی ہے: ”لأنها دعاء... لأنها صلوة من وجه“ یعنی نماز جنازہ من وجہ دُعا ہے اور من وجہ نماز۔ بخلاف نماز پنج گانہ کے کہ وہ حقیقتاً صلوٰۃ مطلقہ ہیں، اسی لئے ان کے بعد دُعا مانگنا آپ صلی اللہ علیہ وسلم سے ثابت ہے، لیکن نماز جنازہ چونکہ صلوٰۃ مطلقہ نہیں ہے، بلکہ من وجہ صلوٰۃ اور من وجہ دُعا ہے، اس لئے اس کے بعد آپ صلی اللہ علیہ وسلم نے دُعا کی ضرورت محسوس نہیں فرمائی، چونکہ آپ صلی اللہ علیہ وسلم نے اس موقع پر دُعا نہیں مانگی، لہذا اس موقع پر دُعا نہ مانگنا سنت ہے، کیونکہ جو کام آپ صلی اللہ علیہ وسلم سے ثابت ہے اس کا کرنا سنت ہے، اور جو کام آپ صلی اللہ علیہ وسلم نے نہیں کیا، اس کا نہ کرنا سنت ہے، چنانچہ حضرت ملاً علی قاری رحمہ اللہ فرماتے ہیں:

”والمتابعة كما تكون في الفعل يكون في الترك ايضاً، فمن واطب على فعل لم يفعل الشارح فهو متبدع.“ (مرقاۃ ج ۱: ص ۴۱)

ترجمہ: ”متابعت جیسے فعل میں ہوتی ہے، اسی طرح ترک میں بھی متابعت ہوتی ہے، سو جس نے کسی ایسے کام پر مواظبت کی جو شارع نے نہیں کیا تو وہ بدعتی ہے۔“

پس ثابت ہوا کہ فعل اور ترک فعل دونوں میں حضور اکرم صلی اللہ علیہ وسلم کی اتباع اور تابعداری کرنی ہے، یعنی آپ صلی اللہ علیہ وسلم نے جو کام کیا، اس کا کرنا سنت ہے، اور جو کام آپ صلی اللہ علیہ وسلم نے نہیں کیا، اس کا نہ کرنا سنت ہے۔

ایک عامیانہ شبہ اور اس کا جواب:

اہل بدعت کے عوام و خواص عموماً یہ کہتے ہیں کہ: ”اگرچہ اس دُعا کا ثبوت نہیں ہے، لیکن اس دُعا میں کیا حرج ہے؟“ اور مزید یہ بھی کہتے ہیں کہ: ”حضور اکرم صلی اللہ علیہ وسلم نے اگرچہ یہ دُعا مانگی نہیں، لیکن روکا بھی نہیں!“

جواباً عرض ہے کہ حضور اکرم صلی اللہ علیہ وسلم نے کسی نمازِ جنازہ کے بعد دُعا نہیں مانگی، اور نہ ہی یہ دُعا اصحاب رسولؐ سے ثابت ہے، اور نہ ہی خیر القرون میں اس کا رواج تھا، پورے تین زمانوں میں اس پر عمل نہیں کیا گیا، حالانکہ آپ صلی اللہ علیہ وسلم اور آپ کے صحابہ کرامؓ کو تو نیکیوں کا بڑا شوق تھا، اگر اس موقع کی دُعا میں کوئی حرج نہ ہوتا تو آپ صلی اللہ علیہ وسلم اور آپ کے صحابہؓ ضرور اس موقع پر دُعا مانگتے، ان حضرات کا اس پر عمل نہ کرنا حرج کی واضح دلیل ہے۔

دیکھو! عیدین کی نماز تو پڑھی جاتی ہے، لیکن بغیر اذان و اقامت کے، اگر کوئی شخص کہے کہ: ”عیدین کی نماز کے لئے اذان و اقامت کیوں نہیں دی جاتی، اگر دی جائے تو کیا حرج ہے؟“ تو جواب یہ ہوگا کہ خیر القرون میں یہ عمل جاری نہیں ہوا، اور خود حضور اکرم صلی اللہ علیہ وسلم نے بھی یہ عمل جاری نہیں فرمایا، آخر اس میں کوئی حرج ہے جس کی وجہ سے ان حضرات نے اس پر عمل نہیں کیا، اور ایک حرج یہ ہے کہ یہ دین میں ایک قسم کا اضافہ ہے، جس کا ہمیں کوئی حق نہیں ہے!...

دیکھئے! نمازِ جنازہ کے لئے نہ اذان کہی جاتی ہے، نہ اقامت، اور نمازِ جنازہ میں نہ قراءۃ قرآن کی جاتی ہے، نہ رکوع و سجود اور نہ التحیات، اگر یہ سب چیزیں نمازِ جنازہ میں شامل کر دی جائیں تو کیا حرج ہے؟ پس جو حرج ان چیزوں کے شامل کرنے میں ہے، وہی حرج دُعا میں ہے، اگر دُعا مانگنے میں کوئی حرج نہیں ہے تو ان سب چیزوں کی ملاوٹ بھی کر دیں، پھر ان میں بھی کوئی حرج نہیں ہونا چاہئے۔

باقی رہا یہ سوال کہ حضور اکرم صلی اللہ علیہ وسلم نے منع نہیں فرمایا، تو گزارش ہے کہ مندرجہ بالا چیزوں سے بھی حضور اکرم صلی اللہ علیہ وسلم نے منع نہیں فرمایا، اور نہ کوئی شخص ان کا منع دکھلا سکتا ہے، نہ آپ صلی اللہ علیہ وسلم نے جنازہ کی اذان و اقامت سے منع فرمایا، اور نہ رکوع و سجود سے منع فرمایا، اور نہ ہی قراءۃ اور التحیات سے منع فرمایا، حضور اکرم صلی اللہ علیہ وسلم نے تو عیدین کی اذان و اقامت سے بھی منع نہیں فرمایا، پس اگر منع نہیں فرمایا تو پھر ہم اس پر عمل شروع کر دیں؟ نہیں! نہیں! یہ تو دین نہیں ہوگا بلکہ اتباع ہوئی ہوگا، اتباع رسولؐ یہی ہے کہ دین کا جو کام آپ صلی اللہ علیہ وسلم نے کیا، وہ کرو، اور جو کام آپ صلی اللہ علیہ وسلم نے نہیں کیا، وہ نہ کرو، یہ ہے اتباع رسولؐ! اللہ تعالیٰ کا دین کامل و مکمل ہے، اس میں ترمیم و اضافہ کی کوئی گنجائش نہیں ہے، جو شخص نئی نئی عبادتیں ایجاد کر کے دین میں ملاوٹ کرنا چاہتا ہے وہ مبتدع ہے، اور نئی ایجاد کردہ عبادتیں مردود ہیں، اور احداث فی الدین حرام ہے، حضور اکرم صلی اللہ علیہ وسلم نے ارشاد فرمایا:

”من احدث فی امرنا هذا ما لیس منه فہو رد۔“

(بخاری ج: ۱ ص: ۳۷۱، مسلم ج: ۲ ص: ۷۷، ابوداؤد ج: ۲ ص: ۲۷۹،

ابن ماجہ ص: ۳، مسند احمد ج: ۶ ص: ۷۳، جامع صغیر ج: ۳ ص: ۱۵۹)

ترجمہ:.... ”جس شخص نے ہمارے اس معاملہ (دین)

میں کوئی نئی بات نکالی، تو وہ مردود ہوگی۔“

یہ حدیث اصولِ اسلام میں سے ہے، اس میں واضح طور پر بیان فرمایا گیا ہے کہ جو چیز دینِ اسلام میں شامل نہیں، اس کو اگر کوئی شخص زبردستی دین میں شامل کرتا ہے، وہ چیز مردود ہے، اور احداث فی الدین حرام ہے، اور حدیث شریف میں جو ”فسی امرنا هذا“ کے الفاظ وارد ہوئے ہیں، اس سے مراد دینِ اسلام ہے، یعنی دین میں نئی چیزیں ایجاد کرنا حرام اور ممنوع ہے، یہ قید اس لئے لگائی گئی تاکہ کوئی شخص

چائے کی پیالی کو بدعت نہ کہہ دے، سائیکل وغیرہ کی سواری کو بدعت میں شمار نہ کرے، اور گنے کے رس یا روح افزا کے شربت کو مردود نہ ٹھہرائے، کیونکہ ان چیزوں کو حضور اکرم صلی اللہ علیہ وسلم نے استعمال نہیں فرمایا، اور یہ چیزیں خیر القرون میں نہیں تھیں، لیکن یہ چیزیں اور اس قسم کی نئی ایجادیں بدعت کی حد میں نہیں آتیں، کیونکہ یہ اُمور دنیا سے تعلق رکھنے والی چیزیں ہیں، اور بدعت احداث فی الدین کو کہتے ہیں، نہ کہ احداث فی اُمور الدنیا کو، یہی وجہ ہے کہ چائے پینے کو اور سائیکل کی سواری کو اور شربت وغیرہ پینے کو کوئی شخص دین نہیں سمجھتا، اور نہ ان چیزوں کے استعمال کو ثواب سمجھتا ہے، اگر کوئی شخص چائے یا شربت نہ پیئے یا سائیکل وغیرہ کی سواری نہ کرے تو اس کو ملامت نہیں کی جاتی اور نہ ہی اس سے کوئی اختلاف کیا جاتا ہے، اور نہ ہی اس پر کوئی فتویٰ بازی ہوتی ہے، بخلاف دُعا بعد الجنائزہ کے کہ اس کو دین و عبادت سمجھ کر کیا جاتا ہے اور ترک کرنے والے کے ساتھ اختلاف کیا جاتا ہے، بلکہ اس کے ساتھ لڑائی جھگڑا کیا جاتا ہے، اور اس پر فتویٰ بھی لگایا جاتا ہے، لہذا چائے کی پیالی پینے اور سائیکل کی سواری سے دُعا بعد الجنائزہ ثابت نہیں ہو سکے گی، کیونکہ دُعا کو عبادت سمجھ کر مانگا جاتا ہے، اور سائیکل، چائے اور شربت کو عبادت اور ثواب سمجھ کر استعمال نہیں کیا جاتا، لہذا یہ قیاس، قیاس مع الفارق ہوگا، یعنی ایسا قیاس باطل اور مردود ہوگا، کیونکہ یہ قیاس خلاف اُصول ہے، اسی لئے ”فی امرنا هذا“ کی قید لگا کر واضح کیا گیا ہے کہ دین میں نئی چیزیں ایجاد کرنا حرام اور ممنوع ہے، اس حدیث کا تعلق دنیاوی اُمور سے نہیں ہے، اور یہ بات بھی ملحوظ خاطر رہے کہ حدیث شریف میں ”احداث فی الدین“ سے منع کیا گیا ہے، نہ کہ ”احداث فی الدین“ سے، جیسا کہ مدارس دینیہ میں پڑھایا جانے والا نصاب تعلیم، یہ ”احداث فی الدین“ نہیں بلکہ ”احداث فی الدین“ ہے، کیونکہ یہ نصاب تعلیم مقصود نہیں ہے، بلکہ اصل مقصود تعلیم قرآن و حدیث ہے، اور یہ نصاب اصل مقصد تک پہنچنے کا آلہ اور ذریعہ ہے، لہذا اس

بدعت کا اطلاق صحیح نہیں ہے، کیونکہ یہ ”احداث فی الدین“ ہے، اور بدعت ”احداث فی الدین“ کو کہتے ہیں۔

آدم برسر مطلب:

قارئین کرام! دُعا بعد الجنائزہ کے موضوع پر گفتگو ذرا طویل ہوگئی، لیکن انشاء اللہ فائدے سے خالی نہیں ہوگی، اب ہم علامہ صاحب کے استدلال کا جواب عرض کرنا چاہتے ہیں۔ علامہ صاحب کی دلیل یہ ہے کہ حضرت عبداللہ بن سلام رضی اللہ عنہ جب حضرت عمر رضی اللہ عنہ کے جنازہ سے رہ گئے تو فرمایا: ”ان سبقتمونی بالصلوة علیہ فلا تسبقونی بالدعاء لہ“ اگر تم نے حضرت عمر کا جنازہ پہلے پڑھ لیا تو اُن کے لئے دُعا میں پہل نہ کرو، یعنی بعد جنازہ دُعا میں مجھے شامل ہونے دو۔ انتہی (نظریات صحابہ ص: ۲۱)

جواباً عرض ہے کہ علامہ صاحب خواہ مخواہ حضرت عبداللہ بن سلام کے قول سے اپنا من مانا مطلب نکالنے کی کوشش کر رہے ہیں، ورنہ درحقیقت حضرت عبداللہ بن سلام کے قول کا علامہ صاحب کی دُعا مخصوصہ سے کوئی تعلق ہی نہیں، کیونکہ ان کے قول ”ان سبقتمونی بالصلوة علیہ فلا تسبقونی بالدعاء لہ“ کا صحیح مطلب یہ ہے کہ جب حضرت عبداللہ بن سلام رضی اللہ عنہ حضرت عمر رضی اللہ عنہ کی نماز جنازہ میں شامل نہ ہو سکے، بلکہ ان کے پہنچنے سے پہلے نماز جنازہ ہوگئی تو اس وقت انہوں نے مذکورہ بالا جملہ ارشاد فرمایا، جس کا مطلب یہ ہے کہ نماز جنازہ مجھ سے فوت ہوگئی اور سوائے متولی کے کوئی شخص نماز جنازہ کا اعادہ نہیں کر سکتا، لہذا مجھے دوبارہ نماز جنازہ پڑھنے کا کوئی حق نہیں ہے، لیکن اب مجھ سے میت کے لئے دُعا و استغفار تو ہو سکتا ہے، اور میت کے لئے دُعا و استغفار پوری زندگی کا وظیفہ ہے جو کہ خاص وقت یا موقع و محل کے ساتھ مخصوص نہیں ہے، اور میں جب چاہوں گا اُن کے لئے دُعا و استغفار کرتا

رہوں گا، اور اس عام دُعا و استغفار میں آپ مجھ سے سبقت نہیں کر سکتے، بلکہ ان انفرادی دُعاؤں میں، میں تم سے سبقت لے جاؤں گا، یعنی میں کثرت سے ان کے لئے دُعاے مغفرت کرتا رہوں گا، تم مجھ سے اس میں سبقت نہیں کر سکتے۔ حضرت عبداللہ بن سلامؓ کا اشارہ قرآن مجید کی اس دُعا کی طرف تھا جو کہ خود اللہ تعالیٰ نے مرحومین کے لئے تعلیم فرمائی: ”رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا بِالْإِيمَانِ الْآيَةُ.“ (الحشر: ۱۰)

پس حضرت عبداللہ بن سلامؓ کے قول: ”فلا تسبقوني بالدعاء له“ سے اس خاص موقع کی دُعا مراد نہیں ہے، بلکہ عام دُعا مراد ہے جو کہ انفرادی طور پر مرحومین کے لئے مانگی جاتی ہے۔ اگر علامہ صاحب کو اصرار ہے کہ یہاں انفرادی دُعا مراد نہیں بلکہ اجتماعی دُعا مراد ہے تو پھر بھی علامہ صاحب کو یہ بات مفید نہیں ہوگی، کیونکہ کوئی ایسا قرینہ عبارت میں موجود نہیں ہے جس سے معلوم ہو جائے کہ یہ اجتماعی دُعا نماز جنازہ کے متصل بعد مانگی گئی، بلکہ پھر تو دُعا سے مراد دفن کے بعد والی دُعا ہے اور قرینہ یہ ہے کہ نماز جنازہ کے بعد دُعا کا رواج اس دور میں نہیں تھا، اور دفن کے بعد دُعا کا طریقہ اس دور میں رائج تھا، خود حضور اکرم صلی اللہ علیہ وسلم کا حکم تھا کہ میت کے لئے دفن کے بعد استغفار کرو اور ثابت قدمی کی دُعا مانگو۔ (مشکوٰۃ ص: ۲۶) بہر حال حضرت عبداللہ بن سلامؓ کے قول سے عام دُعا مراد ہے، جس کا کسی خاص موقع سے کوئی تعلق نہیں ہے، اور اگر اس سے کسی خاص موقع کی دُعا مراد لی جاسکتی ہے تو وہ موقع دفن کے بعد کا ہے، نہ کہ نماز جنازہ کے بعد کا، اور اس حقیقت کو سمجھنے کے لئے مندرجہ ذیل باتوں پر غور فرمائیں، انشاء اللہ شرح صدر ہو جائے گا:

۱:.... حضرت عبداللہ بن سلامؓ سے حضرت عمرؓ کی نماز جنازہ فوت ہو گئی اور بعد میں پہنچے، لیکن کتنی دیر بعد پہنچے؟ اس کی کوئی وضاحت روایت میں موجود نہیں کہ ابھی چارپائی رکھی تھی یا اٹھالی گئی تھی، دفن سے پہلے پہنچے یا دفن کے بعد فوراً پہنچے یا دیر سے؟

ایک پہر کے بعد یا آدھے پہر کے بعد؟ کیا علامہ صاحب بتلا سکتے ہیں کہ حضرت عبداللہ بن سلامؓ فوراً پہنچ گئے اور ابھی چارپائی اپنے مقام میں رکھی تھی؟ اگر یہ ثابت کر دیں تو سچے اور اگر چارپائی کا اپنے مقام پر موجود ہونا ثابت نہیں کر سکتے اور یقیناً نہیں کر سکتے تو علامہ صاحب کی خاص دُعا کیسے ثابت ہوگی؟ جبکہ علامہ صاحب کی خاص دُعا کے ”ارکان“ میں سے ایک رکن یہ بھی ہے کہ دُعا کے وقت چارپائی سامنے رکھی ہو، اسی لئے تو یہ حضرات جنازہ کے بعد چارپائی ہرگز نہیں اٹھانے دیتے، بلکہ چارپائی کے گرد جمع ہو جاتے ہیں، اور اگر کوئی شخص چارپائی کو اٹھانے کی کوشش کرے تو چارپائی کو پکڑ لیتے ہیں اور سامنے رکھ کر دُعا مانگنے کو لازمی خیال کرتے ہیں، پس اگر حضرت عمرؓ کی چارپائی کا سامنے موجود ہونا علامہ صاحب سے ثابت ہو گیا تو علامہ صاحب کی خاص موقع کی دُعا ثابت ہوگی، ورنہ ”فلا تسبقوني بالدعاء له“ سے عام دُعا مراد ہوگی جو عموماً زندہ لوگ اپنے مردوں کے لئے مانگا کرتے ہیں۔ مثلاً: کسی صحابی کا نام لیتے وقت ”رضی اللہ عنہ“ کہنا اور کسی ولی اللہ کے نام کے ساتھ ”رحمہ اللہ“ یا ”رحمۃ اللہ علیہ“ کہہ دینا وغیرہ۔

مجھے اُمید ہے کہ اب علامہ صاحب اپنے مدعا کو ثابت کرنے کے لئے کتب حدیث، تفسیر اور تاریخ کی ورق گردانی ضرور کریں گے، لیکن دورانِ مطالعہ ذرا اس حدیث شریف کو سامنے رکھیں: ”اسرعوا بالجنائز“ یعنی میت کی روانگی میں جلدی کرو، کیونکہ اس معاملہ میں تاخیر ممنوع ہے، اس فرمانِ شرعی کو سامنے رکھتے ہوئے ثابت فرمائیں کہ انہوں نے حضرت عبداللہ بن سلامؓ کے لئے چارپائی رکھ کر یہ تاخیر گوارا کر لی تھی؟ دیدہ باید!

۲:.... حضرت عبداللہ بن سلام رضی اللہ عنہ کا یہ قول: ”ان سبقتموني بالصلوة عليه فلا تسبقوني بالدعاء له“ علامہ صاحب مبسوط سرخسی سے نقل فرماتے ہیں، اور یہ کتاب امام سرخسی رحمہ اللہ کی تالیف کردہ ہے، اور یہ کتاب فقہ حنفیہ کی اصولی اور

بنیادی کتابوں میں شمار ہوتی ہے، اگر حضرت عبداللہ بن سلامؓ کے مذکورہ بالا قول سے دُعا بعد الجنائزہ کا ثبوت ملتا تو امام سرخسی رحمہ اللہ اپنی کتاب ”مبسوط“ میں دُعا بعد الجنائزہ کو ثابت کرتے اور استدلال کے طور پر اس کو پیش کرتے، لیکن حضرت امام سرخسی رحمہ اللہ نے ”مبسوط“ میں نمازِ جنازہ کی پوری ترکیب لکھی ہے اور دُعا بعد الجنائزہ کو نہیں لکھا اور نہ ہی اس موقع پر اس قول کو نقل کیا، تو معلوم ہوتا ہے کہ اس قول سے خاص موقع کی دُعا بعد الجنائزہ ثابت نہیں ہوتی، ورنہ امام سرخسی رحمہ اللہ ضرور ثابت فرماتے اور ”مبسوط“ میں اس کو لکھتے، حالانکہ ”مبسوط“ فقہ کی کتاب ہے اور اس میں فقہ کے مسائل مع دلائل درج ہیں، لیکن دُعا بعد الجنائزہ کا مسئلہ اس میں لکھا ہوا نہیں ہے، سچ کہا کسی نے: ”مدعی ست، گواہ چست!“

اگر بالفرض امام سرخسی رحمہ اللہ نے اس قول سے دُعا بعد الجنائزہ ثابت نہیں کی تو ان کے بعد لاکھوں فقہائے کرامؒ دنیا میں تشریف لائے جنہوں نے ”مبسوط سرخسی“ کو پڑھا اور پڑھایا اور اس کو سامنے رکھ کر فقہ میں کتابیں تالیف کیں، حضرت عبداللہ بن سلامؓ کا قول ان کے سامنے رہا، لیکن کسی فقیہ نے اس قول سے دُعا بعد الجنائزہ کو ثابت نہیں کیا، ثابت کیا کرتے؟ ان حضرات نے تو خود اس خاص موقع کی دُعا سے منع کر دیا اور اس کے لئے ٹھہرنے کی کسی کو اجازت تک نہیں دی، یہ کیسا استدلال ہے کہ امام سرخسی رحمہ اللہ سے لے کر آج تک تمام فقہائے کرامؒ کی آنکھوں سے اوجھل رہا اور علامہ کے سامنے روشن ہو گیا، بہر حال اگر حضرت عبداللہ بن سلامؓ کے قول سے دُعا بعد الجنائزہ کا ثبوت ملتا تو سب سے پہلے اس قول کے ناقل امام سرخسی رحمہ اللہ اس دُعا بعد الجنائزہ کو ثابت کرتے اور بعد والے فقہائے کرامؒ جو کہ امام سرخسیؒ کی کتابوں کے خوشہ چیں ہیں وہ بھی ثابت کرتے، ان سب حضرات کا اس قول سے دُعا بعد الجنائزہ کو ثابت نہ کرنا دلیل ہے اس بات کی کہ اس سے دُعا بعد الجنائزہ سرے سے ثابت ہی نہیں ہوتی۔

اب آپ سوچ میں پڑ جائیں گے کہ جب امام سرخسیؒ نے اس قول سے دُعا بعد الجنائزہ کو ثابت نہیں کیا تو اس کو اپنی کتاب ”مبسوط“ میں کیوں لائے؟ کہاں لائے اور کیا ثابت کیا؟ تو گزارش ہے کہ امام سرخسی رحمہ اللہ نے اپنی کتاب ”مبسوط“ میں یہ مسئلہ بیان کیا ہے کہ نمازِ جنازہ کا تکرار اور اعادہ نہیں ہوتا، ہاں! اگر متولی نمازِ جنازہ سے رہ جائے تو اس کو اعادہ کا حق ہے، اور کوئی شخص دوبارہ، سہ بارہ نمازِ جنازہ نہیں پڑھ سکتا، اور اسی مسئلہ کو ثابت کرنے کے لئے بطور دلیل کے حضرت عبداللہ بن سلامؓ کا یہ قول پیش کرتے ہیں: ”ان سبقتونی بالصلوة عليه فلا تسبقوني بالدعاء له“ یعنی نمازِ جنازہ تو تم نے پڑھ لیا اور اس میں مجھ سے سبقت لے گئے، اور میں دوبارہ نمازِ جنازہ نہیں پڑھ سکتا، کیونکہ نمازِ جنازہ کا تکرار نہیں ہوتا، لیکن دُعا استغفار میں تم مجھ سے سبقت نہیں کر سکتے ہو، کیونکہ دُعا و استغفار ایک انفرادی عمل ہے جو کہ زندوں کی طرف سے مردوں کے لئے گاہ بگاہ جاری رہتا ہے، لہذا دُعا و استغفار میں تم مجھ سے سبقت نہیں کر سکو گے، بلکہ میں تم سے سبقت لے جاؤں گا، پس امام سرخسی رحمہ اللہ نے تو اس قول سے ثابت کیا کہ جب ایک دفعہ نمازِ جنازہ ہو جائے تو سوائے متولی کے کسی کو دوبارہ پڑھنے کا حق نہیں ہے۔ آپ پوری ”مبسوط“ پڑھ لیں امام سرخسی رحمہ اللہ نے کہیں بھی اس سے دُعا بعد الجنائزہ ثابت نہیں کی۔ اگر علامہ صاحب اس سے دُعا بعد الجنائزہ ثابت کرتے ہیں تو کیا یہ امام سرخسی رحمہ اللہ سے بھی بڑے عالم اور فقیہ ہیں؟

ہاں! اس سے اگر کوئی اور چیز ثابت ہوتی ہے تو وہ یہ ہے کہ زندوں کو چاہئے کہ مردوں کے حق میں عموماً دُعا و استغفار کیا کریں اور زندوں کے دُعا و استغفار سے مردوں کو فائدہ پہنچتا ہے اور یہی اہل سنت والجماعت کا مسلکِ حقہ ہے۔

۳:.... علامہ صاحب جس دُعا بعد الجنائزہ کو ثابت کرنے کی کوشش کر رہے ہیں وہ تو ہاتھ اٹھا کر مانگی جاتی ہے، بلکہ اس میں ہاتھ اٹھانا ”رکن“ ہے، ضروری ہے،

جو شخص دُعا کے ساتھ ہاتھ نہ اٹھائے بلکہ دل میں میت کے لئے دُعا کرتا رہے تو اُس کو ملامت کی جاتی ہے اور دُعا کا منکر سمجھا جاتا ہے، لہذا علامہ صاحب کی دُعا وہ ہے جس میں ہاتھ اٹھانا ضروری ہے اور حضرت عبداللہ بن سلام رضی اللہ عنہ کے قول میں ہاتھ اٹھانے کا ذکر تک بھی نہیں ہے، لہذا قول مذکور سے عام دُعا مراد ہے جو وقتاً فوقتاً بلا قید زمان و مکان مانگی جاتی ہے، اہل بدعت کی دُعا مخصوصہ مراد نہیں ہے۔

قارئین کرام! جو منصف مزاج آدمی ہماری پیش کردہ مذکورہ بالا تینوں گزارشات میں غور کرے گا... انشاء اللہ... وہ بآسانی اس نتیجہ پر پہنچ جائے گا کہ حضرت عبداللہ بن سلامؓ کی مراد وہ عام انفرادی دُعا ہے جو گاہ بگاہ بلا تخصیص اموات کے لئے مانگی جاتی ہے، اگر علامہ صاحب اصرار کرتے ہیں کہ اس سے خاص اجتماعی دُعا مراد ہے تو وہ خاص موقع دفن میت کے بعد کا ہے، کیونکہ اس خاص موقع کی دُعا کا ثبوت احادیث صحیحہ سے ہے، نماز جنازہ کے متصل بعد والا موقع مراد نہیں ہے، کیونکہ اس موقع کی دُعا حدیث سے ثابت نہیں ہے۔

الحمد للہ! دلائل سے ثابت ہو گیا کہ دُعا بعد الجنازہ کسی صحابی رسول کا نظریہ نہیں ہے، علامہ صاحب نے خواہ مخواہ ایک غلط نظریہ کی نسبت اصحاب رسول اللہ صلی اللہ علیہ وسلم کی طرف کردی ہے، ہم نے اس نظریہ کا غلط ہونا واضح کر کے اصحاب رسولؐ کے دامن کا اس قسم کی بدعات سے پاک و صاف ہونا ثابت کر دیا ہے۔

علامہ صاحب کا ظالمانہ فتویٰ:

علامہ صاحب لکھتے ہیں:

”جو شخص نماز جنازہ کے بعد دُعا کا منکر ہے اور اسے گمراہی اور حرام و ناجائز قرار دیتا ہے، وہ صحابی رسول عبداللہ بن سلام اور دیگر صحابہ کا منکر اور گستاخ ہے۔“

(نظریات صحابہ ص: ۲۱)

دیکھئے! علامہ صاحب کس دلیری سے خود ساختہ دُعا کے منکرین پر فتویٰ صادر فرما رہے ہیں، حالانکہ یہ دُعا نہ نبی اکرم صلی اللہ علیہ وسلم سے ثابت ہے اور نہ آپ صلی اللہ علیہ وسلم کے اصحاب سے اور نہ ہی خیر القرون سے اس کا ثبوت ملتا ہے، بلکہ بعد کی ایجاد ہے، لیکن علامہ صاحب نے اس کو پہلے بزورِ بازو ”نظریہ صحابہ“ بنایا اور پھر انکار کرنے والوں کو گستاخ صحابہ بنادیا، یہ ہے علامہ صاحب کا زورِ قلم... زورِ علم... اور زورِ فتویٰ... حالانکہ اصولی بات یہ ہے کہ آدمی کو فتویٰ دینے میں بڑی احتیاط کرنی چاہئے، اور سوچ و بچار اور تحقیق کے بعد فتویٰ لگانا چاہئے، کیونکہ بعض اوقات ایک طرف صحابی رسولؐ کا عمل ہوتا ہے اور اس کے مد مقابل بھی ایک صحابی رسولؐ کا عمل ہوتا ہے، تو ایسی صورت میں فتویٰ بازی بالکل جائز نہیں ہے، کیونکہ دونوں طرف اصحاب رسولؐ کا عمل ہے اور ممکن ہے کہ شریعت کی رو سے دونوں عمل صحیح ہوں، یہی وجہ ہے کہ بعض اختلاف رحمت ہوتے ہیں، جیسے ائمہ اربعہ کے مسلک کے اختلاف کی بنیاد اصحاب کرامؓ کی مختلف روایات ہیں، ہر امام کے پاس عمل رسولؐ اور عمل صحابہ کا مستند ذخیرہ ہے، لیکن کسی ایک امام کے پیروکاروں کو یہ حق حاصل نہیں کہ وہ کسی دوسرے امام کے پیروکاروں پر منکر صحابہ اور گستاخ صحابہ کا فتویٰ لگا دیں، کیونکہ یہاں تو دونوں طرف عمل صحابہ ہے، یہاں جو فتویٰ بازی کرے گا وہ اپنی عاقبت خراب کرے گا، کیونکہ جس جانب اس کے فتویٰ کا رخ ہے ادھر بھی عمل صحابہ ہے، لہذا فتویٰ بازی میں جلد بازی نہیں کرنی چاہئے ورنہ اپنے ایمان کا خطرہ ہے۔ یہ اصولی بات لکھنے سے میرا مقصد علامہ صاحب کی بے اصولی کو واضح کرنا ہے کہ وہ از خود ایک عمل کو ”نظریہ صحابہ“ بنا لیتے ہیں اور پھر بلا تحقیق دوسری جانب فتویٰ لگا دیتے ہیں۔

اس سے کوئی صاحب یہ نہ سمجھیں کہ علامہ صاحب نے جو ”اعمال و نظریات صحابہ“ بیان کئے ہیں وہ صحابہ کرامؓ کے اعمال و نظریات ہیں، نہیں! نہیں! ہرگز نہیں! علامہ صاحب نے جن اعمال و نظریات کی نسبت صحابہ کرامؓ کی طرف کی ہے یہ نسبت

ہی غلط ہے، صحابہ کرامؓ کے یہ اعمال و نظریات ہرگز نہیں تھے، ان کے نفوسِ قدسیہ ان غلط اعمال و نظریات سے پاک و صاف اور منزہ تھے، علامہ صاحب نے خواہ مخواہ اپنے رسالہ کا نام ”نظریات صحابہ“ رکھ دیا ہے، علامہ صاحب کے بیان کردہ عقائد کو نظریات صحابہ نہیں کہنا چاہئے، ہاں! ان کو ”نظریات رضا خانیہ“، ”نظریات نعیمیہ“، ”نظریات سعیدیہ“، ”نظریات فیضیہ“ یا پھر ”نظریات بریلویہ“ کہنا زیادہ موزوں و مناسب ہے۔

علامہ صاحب کے فتویٰ کی زد میں آنے والے

مظلوم فقہائے کرامؓ:

علامہ صاحب سمجھتے ہیں کہ دُعا بعد الجنائزہ سے منع کرنے والے علمائے دیوبند ہیں، اسی لئے دیر نہیں کی اور جھٹ فتویٰ لگا دیا کہ جو شخص نمازِ جنازہ کے بعد دُعا کا منکر ہے اور اسے گمراہی اور ناجائز قرار دیتا ہے وہ صحابی رسول عبد اللہ بن سلامؐ اور دیگر صحابہ کا منکر اور گستاخ ہے۔

علامہ صاحب کو معلوم ہونا چاہئے کہ اس خود ساختہ جعلی دُعا کے منکر صرف علمائے دیوبند نہیں، بلکہ پوری اُمت کے فقہاء اور علماء اس بدعت کے منکر ہیں، اور اس نئی ایجادِ ہندہ سے منع کرتے ہیں، چند فقہاء کے نام بھی سن لیجئے جنہوں نے خاص طور پر اپنی کتابوں میں صراحتاً اس بدعت سے منع کیا ہے اور اس کو ناجائز لکھا ہے، اور علامہ صاحب کو بھی دعوتِ فکر دوں گا کہ دیکھیں! آپ کے فتویٰ کی زد کن پر پڑتی ہے، مختصراً ان کے نام ذکر کرتا ہوں:

۱:۔۔۔ امام ابو بکر بن حامد الحنفی رحمہ اللہ (المتوفی ۲۶۴ھ) صاحب الحیظ۔

۲:۔۔۔ شمس الائمہ حلوانی الحنفی رحمہ اللہ (المتوفی ۴۵۴ھ)۔

۳:۔۔۔ بخارا کے مفتی قاضی شیخ الاسلام علامہ سفدی الحنفی رحمہ اللہ (المتوفی

۴۶۱ھ)۔

۴:۔۔۔ امام طاہر بن احمد البخاری الحنفی رحمہ اللہ (المتوفی ۵۴۲ھ)۔

۵:۔۔۔ علامہ سراج الدین اودی الحنفی رحمہ اللہ۔

۶:۔۔۔ امام حافظ الدین محمد بن شہاب کردی الحنفی رحمہ اللہ (المتوفی ۸۲۷ھ)۔

۷:۔۔۔ امام شمس الدین محمد خراسانی کوہستانی الحنفی رحمہ اللہ (المتوفی ۹۲۶ھ)۔

۸:۔۔۔ علامہ فہامہ ابو حنیفہ ثانی ابن نجیم الحنفی رحمہ اللہ۔

۹:۔۔۔ مفتی محمد نصیر الدین الحنفی رحمہ اللہ۔

۱۰:۔۔۔ حضرت علامہ ملّا علی القاری الحنفی رحمہ اللہ۔

۱۱:۔۔۔ مصنف مجموعہ خانی رحمہ اللہ۔

۱۲:۔۔۔ حضرت مولانا مفتی سعد اللہ صاحب الحنفی محشی ”مالا بد منہ“ (المتوفی

۱۲۹۲ھ)۔

۱۳:۔۔۔ حضرت مولانا عبدالحی صاحب لکھنوی رحمہ اللہ۔

۱۴:۔۔۔ علامہ برجندی الحنفی رحمہ اللہ۔

۱۵:۔۔۔ ابن الامیر الحاج رحمہ اللہ۔

۱۶:۔۔۔ نواب قطب الدین صاحب رحمہ اللہ شارح مشکوٰۃ۔

۱۷:۔۔۔ شیخ الاسلام علامہ ابو بکر بن علی الحداد الیمینی، صاحب الجوہرہ النیرہ۔

آسمان کا تھوکا منہ پر آتا ہے:

مذکورہ بالا حضرات تفقہ فی الدین کے آسمان کے تابندہ ستارے ہیں، جن کی طرف منہ کر کے ہمارے علامہ صاحب ”منکر صحابہ“ و ”گستاخ صحابہ“ کا فتویٰ تھوک رہے ہیں، لیکن یقیناً جائے آسمان کا تھوکا منہ پر آتا ہے، چونکہ مذکورہ بالا فقہائے کرامؓ علومِ شریعت کے مضبوط پہاڑ ہیں اور رموزِ دین کے سمندر ہیں، اس لئے علامہ صاحب کے فتویٰ کا ان پر تو کوئی اثر نہیں ہوگا لیکن علامہ صاحب کے منہ سے نکلی ہوئی

بات کو اللہ تعالیٰ ضائع بھی نہیں فرمائیں گے، لہذا علامہ صاحب کا فتویٰ خود علامہ صاحب کے گلے کا ہار بنے گا، کیونکہ فوارہ کا نکلا ہوا پانی بالآخر فوارہ ہی میں واپس جاتا ہے، نامعلوم علامہ صاحب نے فتویٰ کفر کی مشین کہاں سے حاصل کی ہے؟ شاید اپنے امام احمد رضا خان صاحب فاضل بریلوی سے ان کو ورثہ میں ملی ہے۔

علامہ صاحب کے لئے خوشی کا مقام اور پھر اس کا انجام:

چونکہ جمہور فقہائے کرام دُعا بعد الجنائزہ سے منع کرتے ہیں، جن میں سترہ حضرات کے نام آپ نے دیکھ لئے، لیکن علامہ صاحب امام فضلیؒ کے قول ”لا بأس بہ“ کو دیکھ کر شاید خوش ہو جائیں، تو ان کو خوش نہیں ہونا چاہئے، کیونکہ کلمہ ”لا بأس بہ“ اکثر غیر اوّلیٰ اور غیر مستحب امور میں استعمال ہوتا ہے، دیکھیں: شامی جلد ۱: ص ۸۸، جلد ۱: ص ۴۸۷، بہر حال جب یہ کلمہ خلاف اوّلیٰ اور غیر مستحب میں استعمال ہوگا تو کراہت تنزیہی سے خالی نہیں ہوگا، اسی لئے حضرت مولانا مفتی کفایت اللہ صاحب دہلوی رحمہ اللہ نے امام ابوبکر صاحب الحیط اور امام فضلیؒ کے اقوال میں یوں تطبیق دی ہے:

”ایک صاف اور واضح تطبیق امام محمد بن الفضلؒ اور

امام ابوبکر بن حامدؒ کے کلام میں یہ ہو سکتی ہے کہ اوّل الذکر (امام فضلیؒ) مکروہ تنزیہی اور مؤخر الذکر (امام ابوبکرؒ) مکروہ تحریمی فرماتے ہیں، اور ظاہر یہی ہے، کیونکہ اکثر کتب فقہ و فتاویٰ میں اوّل اصل مذہب یہی بیان کیا ہے کہ دُعا نہ کرے، یا دُعا مکروہ ہے، اور کراہت مطلقہ سے اکثری طور پر تحریمی ہی مراد ہوتی ہے، اور امام محمد بن الفضلؒ سے اس کے خلاف جو قول نقل کیا، اُس کو لا بأس سے تعبیر کیا، جو اصل معنی کے لحاظ سے کراہت تنزیہی یا

کم از کم خلاف اوّلیٰ میں استعمال ہوتا ہے۔“

(دلیل الخیرات فی ترک المنکرات ص: ۴۹)

پس معلوم ہوا کہ امام فضلیؒ لا بأس فرما کر اس کو جائز اور ثابت نہیں کر رہے، بلکہ مکروہ تنزیہی اور غیر اوّلیٰ ہونا بیان کر رہے ہیں، لہذا علامہ صاحب کو امام فضلیؒ کے قول پر خوش نہیں ہونا چاہئے، کیونکہ بقیہ فقہائے کرام اس کو مکروہ تحریمی اور ناجائز لکھتے ہیں، اور امام فضلیؒ اس کو مکروہ تنزیہی سمجھتے ہوئے لا بأس فرما رہے ہیں، بہر حال دُعا بعد الجنائزہ مکروہ عند الفقہاء ہے، خواہ تحریمی ہو یا تنزیہی۔

نمبر ۷: ... علامہ صاحب اس نمبر میں لکھتے ہیں:

”حضرت بلال رضی اللہ عنہ صحابی مؤذن، اذان کے

بعد پڑھتے تھے السلام علیک یا رسول اللہ۔“

الجواب:

علامہ صاحب نے یہ روایت تو لکھ دی لیکن اپنی عادت کے مطابق اس سے اخذ کردہ نتیجہ تحریر نہیں فرمایا، اور کوئی فتویٰ بھی نہیں لگایا، لیکن ظاہر ہے کہ علامہ صاحب اس سے اذان کے بعد مروّجہ صلوٰۃ و سلام کو ثابت کرنا چاہتے ہیں، اور استدلال اس روایت سے کرتے ہیں، لیکن علامہ صاحب کا استدلال باطل ہے۔

اوّلًا: ... اس لئے کہ اس روایت کا ایک راوی کامل ابو العلاء منکر الحدیث

ہے، چنانچہ علامہ ابوالفضل محمد بن طاہر المقدسی المعروف بابن القیرانی المتوفی ۵۰۷ھ لکھتے ہیں:

”ان المؤذن کان یأتی النبی صلی اللہ علیہ

وسلم فیقول: السلام علیک یا رسول اللہ! حی علی

الصلوٰۃ. فیہ کامل ابو العلاء منکر الحدیث۔“

(معرفۃ التذکرۃ ص: ۱۲۶)

ترجمہ:۔۔۔ ”یہ روایت کہ: مؤذن حضور اکرم صلی اللہ علیہ وسلم کی خدمت میں آکر ”السلام علیک یا رسول اللہ! آئیے نماز کی طرف“ کہتا تھا، منکر ہے، کیونکہ اس میں کامل ابوالعلاء منکر الحدیث ہے۔“

جب سرے سے روایت صحیح نہیں، بلکہ منکر ہے، تو علامہ صاحب کا استدلال خود بخود باطل ہے۔

ثانیاً:۔۔۔ برسبیل تنزل اگر علامہ صاحب کی پیش کردہ روایت کو صحیح بھی تسلیم کر لیا جائے تو پھر بھی ان کا اس سے استدلال کرنا باطل ہے، کیونکہ اس روایت کا صاف صریح اور صحیح مطلب یہ ہے کہ: مؤذن رسول حضرت بلال رضی اللہ عنہ، اذان سے فارغ ہو کر حضور اکرم صلی اللہ علیہ وسلم کو اطلاع نماز کے لئے آپ کی خدمت اقدس میں حاضر ہوتے، پہلے آپ کو سلام عرض کرتے، پھر نماز کی اطلاع کرتے، یہی طریقہ تمام صحابہ کرام کا تھا کہ جس مقصد کے لئے بھی آپ صلی اللہ علیہ وسلم کی خدمت میں حاضر ہوتے تو پہلے آپ کو سلام عرض کرتے، پھر آنے کا مقصد پیش کرتے، اور یہی اسلامی طریقہ ہے کہ جب بھی کوئی مسلمان کسی مسلمان کو ملے تو سب سے پہلے سلام کرے، پھر کوئی اور بات، پس حضرت بلالؓ بھی اسی دستور اسلامی کے مطابق آپ صلی اللہ علیہ وسلم کی خدمت میں آ کر سلام عرض کرتے تھے۔

اذان کے بعد مروّجہ صلوٰۃ و سلام کے ساتھ اس کو کوئی تعلق نہیں، لیکن کمال کر دیا علامہ صاحب کے قلم نے کہ اس روایت کو ایسے انداز میں پیش کیا کہ عام پڑھنے والے کو دھوکا لگ جائے کہ سچ مچ حضرت بلالؓ اذان کے بعد سلام پڑھتے تھے، علامہ صاحب! نہ دھوکا کھائیے اور نہ دھوکا دیجئے، حضرت بلالؓ اذان کے بعد مروّجہ صلوٰۃ و سلام نہیں پڑھتے تھے اور یقیناً نہیں پڑھتے تھے، وہ تو حضور اکرم صلی اللہ علیہ وسلم کی خدمت میں حاضر ہو کر اسلامی طریقہ کے مطابق سلام عرض کرتے تھے،

یہی وجہ ہے کہ حضور اکرم صلی اللہ علیہ وسلم کی عدم موجودگی کے وقت حضرت بلالؓ سلام عرض نہیں کرتے تھے کیونکہ آپ صلی اللہ علیہ وسلم اس وقت موجود نہیں ہوتے تھے، اور جب حضور اکرم صلی اللہ علیہ وسلم وصال فرما گئے تو پھر بھی حضرت بلالؓ یہ سلام عرض نہیں کرتے تھے، کیونکہ مقصد تو تھا آپ صلی اللہ علیہ وسلم کو نماز کی اطلاع دینا، اور اس اطلاع سے پہلے سلام عرض کرتے تھے، لیکن آپ صلی اللہ علیہ وسلم کی عدم موجودگی کی صورت میں نہ اطلاع کی ضرورت درپیش آتی تھی اور نہ ہی سلام عرض کرنے کی نوبت۔

چونکہ اذان کے ساتھ صلوٰۃ و سلام کا مسئلہ چل پڑا، لہذا اس مسئلہ کے متعلق ضروری گزارشات آپ کی خدمت میں پیش کی جاتی ہیں۔

اذان کے اوّل میں مروّجہ صلوٰۃ و سلام کی ابتدا:

بریلوی حضرات کی مساجد میں اذان سے پہلے مروّجہ صلوٰۃ و سلام کا رواج غالباً چودھویں صدی میں شروع ہوا ہے، کیونکہ اس کا بدعت ہونے کی حیثیت سے بھی کتابوں میں تذکرہ نہیں ملتا ہے، گویا یہ مروّجہ صلوٰۃ و سلام اس دور کی ایجاد ہے، اور چودھویں صدی میں اس بدعت کو اذان کے اوّل میں ملا کر اس کو دین و مذہب کا درجہ دے دیا گیا، میری دانست کے مطابق بریلویوں سے سنجیدہ لوگ اس احداث فی الدین کو اچھا نہیں سمجھتے، بلکہ اپنے ہم مسلک لوگوں کو اس کے چھوڑ دینے کا بھی مشورہ دیتے ہیں، یہی وجہ ہے کہ بریلویوں کی بعض مساجد میں اذان کے شروع میں مروّجہ صلوٰۃ و سلام نہیں کہا جاتا ہے۔

اذان کے بعد مروّجہ سلام خوانی کی ملاوٹ اور اس کی ابتدا:

اذان کے بعد مروّجہ سلام خوانی ساتویں صدی ہجری میں شروع کی گئی، پوری سات صدیاں اس بدعت سے خالی نظر آتی ہیں، حضور اکرم صلی اللہ علیہ وسلم نے اذان

کے بعد یہ سلام خوانی نہیں کرائی اور نہ ہی حضرت بلال رضی اللہ عنہ اور دوسرے کسی مؤذن کو اس کا حکم دیا، خلفائے راشدینؓ کے دورِ مسعود میں بھی اذان کے آخر میں یہ مروجہ صلوٰۃ و سلام نہیں پڑھے جاتے تھے، خیر القرون میں بھی اس کا رواج نہیں تھا، بلکہ حضور اکرم صلی اللہ علیہ وسلم کے مبارک دور سے لے کر پورے سات سو سال تک سیدھی سادی اذان مسلمانوں میں جاری رہی، یعنی ”اللہ اکبر“ سے شروع ہو کر ”لا الہ الا اللہ“ پر ختم ہوتی تھی، اس عرصہ میں اذان کے اوّل یا آخر میں کسی قسم کی ملاوٹ نہیں کی گئی، ہر جگہ، ہر مسجد میں اور ہر طبقہ کے مسلمانوں میں سنت کے مطابق اذانِ بلالی جاری و ساری رہی، لیکن آٹھویں صدی ہجری میں اذان کے بعد سلام خوانی کی رسم شروع کی گئی، چنانچہ بریلویوں کے امام احمد رضا خان صاحب درمختار سے نقل کرتے ہوئے رقمطراز ہیں:

”التسليم بعد الاذان حدث في ربيع الآخر

۷۸۱ھ سبع مائة واحدى وثمانين في عشاء ليلة

الاثنين.“ (احکام شریعت ج: ۱ ص: ۶۵)

یعنی اذان کے بعد سلام خوانی ربیع الآخر ۷۸۱ھ میں شروع ہوئی اور وہ بھی سوموار کے دن صرف عشاء کی اذان میں سلام خوانی ہوتی تھی۔ دس سال تک تو یہ سلام خوانی ہفتہ میں ایک دن اور وہ بھی صرف ایک نمازِ عشاء کی اذان میں چلتی رہی، لیکن درمختار جلد: ۱ صفحہ: ۲۸۷ پر ہمیش ردالمحتار میں لکھا ہے کہ: پھر نمازِ جمعہ کی اذان میں اس کا اضافہ کیا گیا، اور پھر دس سال بعد سوائے مغرب کے بقیہ نمازوں کی اذانوں میں بھی اس کو شامل کر لیا گیا، پھر کچھ عرصہ بعد مغرب کی اذان میں بھی یہ سلام خوانی شروع کر دی گئی۔

قارئین کرام! یہ ہے مروجہ صلوٰۃ و سلام کی ابتدائی تاریخ اور کہانی، جس کو آپ نے اعلیٰ حضرت کی زبانی سن لیا کہ یہ بدعت ۷۸۱ھ میں ایجاد کر کے اذان میں

شامل کر دی گئی۔

وجہ ایجاد:

مروجہ سلام خوانی جو ۷۸۱ھ میں جاری کی گئی، اس کی وجہ یہ ہے کہ اُس دور میں مصر میں فاطمی سلاطین کی حکومت تھی، اور سلاطینِ فاطمیہ مذہباً اسماعیلی شیعہ تھے، انہوں نے اپنے دورِ حکومت میں اذان کے بعد امام ظاہر پر سلام کرنے کا رواج جاری کر رکھا تھا، اور سلطان صلاح الدین ایوبی نے جب شیعہ اقتدار کو ختم کر کے ملک مصر فتح کیا تو ان کو اذان کے بعد کہے جانے والے ”السلام علی الامام الظاہر“ کے ختم کرنے کی فکر لاحق ہوئی، لیکن مصر والوں پر سابقہ شیعہ حکومت کے اثرات باقی تھے، چنانچہ اس بدعتِ قبیحہ کو یکسر ختم کرنے میں اہل مصر کی طرف سے سلطانِ مذکور کو بغاوت اور شورش برپا کرنے کا خطرہ محسوس ہوا، کیونکہ اس کی نئی نئی حکومت بنی تھی، اس خطرہ کے پیش نظر سلطان صلاح الدین ایوبی اس بدعت کو فوراً ختم نہ کر سکے، بلکہ وقتی طور پر مصلحتاً اس کا امالہ کر دیا، پس اس نے ”السلام علی الملک الظاہر“ کی بجائے ”السلام علی رسول اللہ“ شروع کر دیا، ان کی اس حکمتِ عملی کی وجہ سے ”السلام علی الملک الظاہر“ کا رواج ختم ہو گیا اور کچھ عرصہ بعد جب ان کی حکومت کو استحکام حاصل ہوا اور شیعہ حکومت کے اثرات بھی زائل ہوئے تو رفتہ رفتہ ”السلام علی رسول اللہ“ کا رواج بھی جاتا رہا، یہی وجہ ہے کہ مصر میں آج بھی اذان کے بعد سلام خوانی نہیں ہوتی، سلطان صلاح الدین ایوبی نے اس سلام خوانی کو دین اور عبادت سمجھ کر شروع نہیں کرایا اور نہ ہی وہ اس کو کارِ ثواب سمجھتے تھے، بلکہ ایک بہت بڑی بدعتِ قبیحہ کو مٹانے کے لئے انہوں نے اس کو وقتی طور پر گوارا کر لیا۔

بدعتِ حسنہ کا مطلب:

جن علماء نے اذان کے بعد سلام خوانی کو بدعتِ حسنہ کہا ہے، ان کا مطلب

یہی ہے کہ چونکہ اس بدعت کے ذریعہ ایک بہت بڑی بدعتِ قبیحہ کو مٹایا گیا ہے، اس لحاظ سے یہ حسنہ ہے، یا دوسرے لفظوں میں سلام خوانی والی بدعتِ شیعوں والی بدعت سے نسبتاً اچھی ہے، ورنہ فی نفسہ اس میں کوئی خوبی اور اچھائی نہیں، بلکہ بدعت اور احداث فی الدین ہونے میں دونوں برابر ہیں، البتہ نسبتاً ایک بدعت دوسری بدعت سے اچھی ہے، شاید سلطان صلاح الدین ایوبی کے پیش نظر حضور اکرم صلی اللہ علیہ وسلم کا یہ فرمان ہو کہ جو شخص دو مصیبتوں میں سے ایک مصیبت میں لازماً مبتلا ہونے کا خطرہ محسوس کر رہا ہو تو اس کو اھون البلیتین کو اختیار کرنا چاہئے، یعنی دو مصیبتوں میں سے جو نسبتاً ہلکی اور آسان ہو اس کو اختیار کرے، چونکہ سلطان صاحب بھی اسی میں مبتلا تھے اسی لئے اھون البلیتین کو اختیار کیا، یہ ہے بدعتِ حسنہ کا مطلب، کیونکہ شرعی بدعت میں کسی قسم کی بھلائی اور خوبی نہیں ہوتی اور نہ اس کو فی نفسہ حسنہ کہا جاتا ہے، البتہ بہ نسبت غیر کے اس کو کبھی حسنہ بھی کہہ دیا جاتا ہے، امام ربانی حضرت مجدد الف ثانی قدس سرہ نے کیا خوب فرمایا ہے:

”فقیر، کسی بدعت میں حسن نہیں دیکھتا، نہ اس میں کسی

قسم کی نورانیت محسوس کرتا ہے، نور تو صرف سنت میں ہے، اور

بدعت میں اندھیرا ہی اندھیرا ہے۔“

پس ثابت ہوا کہ اذان کے اوّل میں سلام خوانی بدعتِ قبیحہ ہے، اور اذان کے بعد بھی بدعت ہے، البتہ نسبتاً حسنہ ہے، بہر حال ہے بدعت، اور اس کے بدعت ہونے میں کسی قسم کا شک و شبہ نہیں ہے، اسی لئے تو ”بہارِ شریعت“ کے مؤلف مولانا حکیم ابوالعلی محمد امجد علی صاحب اعظمی رضوی نے اذان سے پہلے والی سلام خوانی کا تذکرہ تک نہیں کیا، شاید وہ اس کے قائل ہی نہیں، اسی لئے اس کو ذکر نہیں کیا، البتہ اذان کے بعد والے سلام کو تحویب کے ضمن میں ذکر کیا، لیکن ساتھ ہی یہ وضاحت بھی کر دی کہ یہ سلام خوانی متاخرین (بعد کے لوگوں) کی ایجاد ہے، اور یہی وجہ ہے کہ

پیر جماعت علی شاہ صاحب علی پور ضلع سیالکوٹ کے پیروکاروں نے اس مسئلہ میں بریلویوں کی کھل کر مخالفت کی ہے۔

مزید اضافہ:

آپ کو معلوم ہو گیا کہ مروّجہ صلوٰۃ و سلام ۷۸ھ میں شروع کی گئی، لیکن اس کے الفاظ صرف اتنے تھے: ”السلام علیک یا رسول اللہ“ جس کو ایک حیثیت سے بدعتِ حسنہ کا درجہ بھی دیا گیا، لیکن پاک و ہند کے بریلویوں نے اس میں مزید اضافے بھی کئے ہیں، مثلاً: ”السلام علیک یا نور من نور اللہ“، ”انشی یا رسول اللہ“، ”اور کنی یا حبیب اللہ“ وغیرہ، کیا علامہ صاحب ثابت کر سکتے ہیں کہ یہ مزید اضافے کہاں لکھے ہیں؟ کیا کسی فقیہ نے ان کو بھی بدعتِ حسنہ کا درجہ دیا ہے؟ اگر دیا ہے تو ثابت کریں! اگر اس اضافہ کا کہیں بھی ثبوت نہیں ہے اور یقیناً نہیں ہے، تو کیا آپ لوگوں کو اذان و نماز وغیرہ عبادات میں اضافہ کرنے کا حق حاصل ہو گیا ہے...؟ اگر آپ لوگوں کو عبادات میں ترمیم و اضافہ کا حق حاصل ہے تو اذان کے آخری کلمہ ”لا الہ الا اللہ“ کے بعد متصل ”محمد رسول اللہ“ کا اضافہ بھی کر لیں، کیونکہ ”محمد رسول اللہ“ پیارا کلمہ ہے، اللہ تعالیٰ کے محبوب کا نام ہے، ہر مسلمان کے عقیدہ اور ایمان کا حصہ ہے، اگر کوئی شخص پوری زندگی ”لا الہ الا اللہ“ پڑھتا رہے وہ مسلمان نہیں کہلائے گا، جب تک ”محمد رسول اللہ“ کو اس کے ساتھ نہ پڑھے، لہذا تم پر تمہاری منطق کے مطابق اذان کے آخری جملہ کے ساتھ ”محمد رسول اللہ“ کا اضافہ لازم ہے، اب سے اس پر عمل کرو اور کراؤ، اور اگر تم لوگوں کو عبادات میں ترمیم و اضافہ کا حق حاصل نہیں، تو اذان کے اوّل و آخر میں سلام خوانی کا اضافہ کیوں کیا؟ ہاں علامہ صاحب! اذان میں ”لا الہ الا اللہ“ کے بعد ”محمد رسول اللہ“ شامل کر دیا جائے تو اس میں کیا حرج ہے؟ کیا کہیں اس سے منع کیا گیا ہے...؟ آخر حضور اکرم صلی اللہ علیہ وسلم کا نام گرامی ہے، کیوں اس کو اس مقام

میں شامل نہیں کیا جاتا؟ آخر وجہ کیا ہے...؟

اہل سنت یا اہل بدعت؟

علامہ صاحب اگر اہل سنت ہیں تو ان کو چاہئے کہ اذان سنت کے مطابق دیں، کیونکہ یہ سلام خوانی ہرگز ہرگز سنت سے ثابت نہیں، بلکہ اس کو مستحسن کہنے والے بھی اس کو بدعت کہتے ہیں، البتہ ”حسنہ“ کا لفظ ملا کر دل کو تسلی دینے کی کوشش کرتے ہیں، پس اگر علامہ صاحب اس بدعت حسنہ پر عمل کرتے ہیں اور دوسروں کو بھی اس کی تبلیغ کرتے ہیں تو اگر بدعت حسنہ پر عمل کرنے کی وجہ سے ان کو ”اہل بدعت حسنہ“ کہا جائے تو کیا علامہ صاحب اس کو گوارا کر لیں گے؟ دوسرے لفظوں میں علامہ صاحب کو سنی کے بجائے ”حسین و جمیل اور خوبصورت بدعتی“ کا لقب دے دیا جائے تو ناراض تو نہیں ہوں گے...؟

علامہ صاحب کی مذہبی برادری کا ایک حدیث سے

استدلال اور اس کا ابطال:

علامہ صاحب کی مذہبی برادری اپنے مروجہ صلوٰۃ و سلام کو ثابت کرنے کے لئے مسلم اور ابوداؤد کی ایک روایت سے استدلال کرتی ہے، اور وہ روایت یہ ہے: حضور اکرم صلی اللہ علیہ وسلم کا ارشاد ہے:

”اذا سمعتم المؤذن فقولوا مثل ما يقول، ثم

صلُّوا على فائِه من صلي على صلوٰۃ صلي الله عليه

عشرًا، ثم سلوا لي الوسيلة.“

ترجمہ:.... ”جب مؤذن کی اذان سنو، تو جس طرح

مؤذن کہہ رہا ہے، تم بھی اسی طرح کہو، پھر مجھ پر دُرود پڑھو،

یقیناً جو شخص مجھ پر ایک دفعہ دُرود بھیجتا ہے اللہ اس پر دس

رحمتیں نازل فرماتا ہے، پھر میرے لئے وسیلہ کا اللہ تعالیٰ سے سوال کرو۔“

الجواب:

اس حدیث کا صاف اور واضح مطلب یہ ہے کہ تم جب اذان کی آواز مؤذن سے سنو تو اس کے ساتھ تم بھی انہی کلمات کو پڑھو جو مؤذن کہہ رہا ہے، اور جب اذان ختم ہو جائے مجھ پر دُرود پڑھو اور وسیلہ کی دُعا بھی کرو، لیکن جس طرح وسیلہ کی دُعا آہستہ پڑھی جاتی ہے، اسی طرح دُرود بھی آہستہ پڑھنا چاہئے، اور حضور اکرم صلی اللہ علیہ وسلم کے زمانہ سے لے کر پورے سات سو سال تک اسی طرح اس حکم پر عمل ہوتا رہا کہ ہر مسلمان جب اذان سنتا تھا تو مؤذن کے ساتھ اذان کے کلمات کو دہراتا تھا، اور آپ صلی اللہ علیہ وسلم پر دُرود بھی پڑھتا تھا، اور وسیلہ کی دُعا بھی کرتا تھا، لیکن مروجہ سلام خوانی کسی نے بھی اس سے نہیں سمجھی، حتیٰ کہ جب ۷۸۱ھ میں اس کو ایجاد کیا گیا تو اس وقت بھی اس کو بدعت کا لقب دیا گیا، البتہ ”حسنہ“ کہہ کر چشم پوشی کر لی گئی، اگر مروجہ سلام خوانی حضور اکرم صلی اللہ علیہ وسلم کے حکم سے ثابت ہوتی تو اس کو ”بدعت حسنہ“ کیوں کہا گیا؟ کیونکہ پھر یہ تو سنت ہوتی نہ کہ بدعت، اگر حدیث سے مروجہ صلوٰۃ و سلام ثابت ہے تو امام احمد رضا خان صاحب نے ”احکام شریعت“ میں کیوں فرمایا کہ: ”اذان کے بعد سلام پڑھنا ۷۸۱ھ میں ایجاد ہوا“ کیا امام احمد رضا خان صاحب اس حدیث کا مفہوم نہیں سمجھتے تھے؟ اگر اس حدیث سے سلام خوانی ثابت ہوتی تو حکیم امجد علی صاحب برکاتی کیوں فرماتے کہ: ”سلام خوانی کو متاخرین (بعد کے لوگوں) نے مستحسن سمجھا۔“ کیا حکیم امجد علی صاحب اس حدیث کو نہیں سمجھتے تھے، پس ثابت ہوا کہ حدیث کے ٹکڑے ”ثم صلُّوا على“ سے مروجہ صلوٰۃ و سلام کو ثابت کرنا نری سینہ زوری ہے، کیونکہ حدیث پاک کا مفہوم وہی معتبر ہے جو کہ چودہ سو

سال سے سمجھا جاتا رہا ہے، اور وہ یہ ہے کہ اذان کا جواب بھی آہستہ آہستہ دینا ہے، اور اذان کے بعد دُرود بھی آہستہ پڑھنا ہے، اور وسیلہ کی دُعا بھی آہستہ پڑھنی ہے۔

علامہ صاحب کو چاہئے کہ پوری حدیث پر عمل کریں:

گزشتہ سطور میں ہم نے عرض کر دیا کہ حضور اکرم صلی اللہ علیہ وسلم کے حکم مبارک سے اذان کے ساتھ بلند آواز سے پڑھی جانے والی مروّجہ سلام خوانی ثابت نہیں ہوتی، حتیٰ کہ امام احمد رضا خان صاحب اور حکیم امجد علی صاحب نے بھی اس حدیث سے استدلال نہیں کیا، لیکن اگر علامہ صاحب بضد ہیں کہ اگرچہ پورے چودہ سو سالوں میں کسی عالم، فقیہ یا مجتہد نے اس حدیث سے مروّجہ صلوٰۃ و سلام ثابت نہیں کیا، لیکن میں ثابت کرتا ہوں اور پورے چودہ سو سال میں یہ راز کسی پر نہیں کھلا، لیکن مجھ پر کھل گیا، تو ہم دو منٹ کے لئے علامہ صاحب کے دعویٰ کو مان لیتے ہیں، بشرطیکہ علامہ صاحب پوری حدیث پر عمل کریں اور کرائیں، حدیث پاک ”اذا سمعتم المؤذن فقولوا مثل ما يقول“ سے شروع ہوتی ہے، حضور اکرم صلی اللہ علیہ وسلم اس حدیث میں اذان سننے والوں کو ہدایات دے رہے ہیں کہ جب تم اذان سنو تو مؤذن کی طرح تم بھی وہ الفاظ دہراؤ، جب اذان ختم ہو تو مجھ پر دُرود پڑھو اور پھر وسیلہ کی دُعا کرو، پس ثابت ہوا کہ دُرود پڑھنے کا حکم سننے والوں کو ہے اور اس پر سننے والوں نے عمل کرنا ہے، لہذا علامہ صاحب اور ان کی تمام مذہبی برادری کو چاہئے کہ اپنے من مانے مطلب کے مطابق حدیث پر یوں عمل کریں کہ اذان ختم ہوتے ہی سب بریلوی بلند آواز سے سلام خوانی کیا کریں تاکہ پوری حدیث پر عمل ہو جائے، اذان ختم ہوتے ہی دُکاندار دُکانوں میں، کسان کھیتوں میں، علماء، طلباء مدرسوں میں، ماسٹر اور بچے اسکولوں میں، راہ گیر راستوں میں اور عورتیں گھروں میں باواز بلند پکارنا شروع کر دیا کریں: ”الصلوة والسلام علیک یا رسول اللہ، الصلوٰۃ والسلام علیک یا حبیب

اللہ“ اور روزانہ پانچ وقت اُونچی اُونچی آواز سے ”ثم صلّوا علی“ پر عمل کریں۔

علامہ صاحب کی برادری ”صلّوا علی“ کو دیکھ کر خوش ہو گئے کہ ماشاء اللہ! اذان کے بعد صلوٰۃ و سلام کا ثبوت مل گیا، لیکن خوشی میں آکر یہ بھول گئے کہ دُرود کا حکم کن کو ہے؟ اور حضور اکرم صلی اللہ علیہ وسلم کے امر کے مخاطب کون ہیں؟ بھائی یہ دُرود شریف کا حکم تو حضور اکرم صلی اللہ علیہ وسلم اذان سننے والوں کو دے رہے ہیں، ”صلّوا علی“ کا امر مؤذن کی بجائے سننے والوں کو ہے، کتنی بے انصافی کی بات ہے کہ جن کو حکم ہے وہ تو مروّجہ صلوٰۃ و سلام نہیں پڑھتے اور جس کو حکم نہیں دیا گیا اُس بیچارے سے باواز بلند سلام خوانی کرائی جاتی ہے، میں حسن ظن رکھتا ہوں کہ علامہ صاحب اور ان کی برادری اذان کے بعد دُرود پڑھتے ہوں گے، لیکن مؤذن کی طرح اُونچی آواز سے نہیں پڑھتے اور یقیناً نہیں پڑھتے، حالانکہ حضور اکرم صلی اللہ علیہ وسلم کا ارشاد ہے کہ تم ایسے کہو جیسے مؤذن کہتا ہے، تو اب بندہ عرض کرتا ہے کہ اے بریلویو! جس طرح تمہارا مؤذن باواز بلند سلام خوانی کرتا ہے تم بھی اس کی طرح بلند آواز سے سلام خوانی کیا کرو، اور اگر تم بلند آواز سے دُرود نہیں پڑھ سکتے اور یقیناً نہیں کر سکتے تو برائے مہربانی اپنے مؤذن کو بھی آہستہ دُرود کا حکم دیں، تاکہ مساوات اور برابری ہو جائے، اور ”مثل ما يقول“ پر عمل بھی پورا پورا ہو جائے۔ مجھے اُمید ہے کہ علامہ صاحب اور ان کی مذہبی برادری میری گزارشات پر ٹھنڈے دل سے غور فرمائیں گے۔

نوٹ:۔۔۔ دُعا بعد الجنازہ ثابت کرنے کے لئے یہ حضرات جن بے اصولیوں کا ارتکاب کرتے ہیں بعینہ اذان کے ساتھ سلام خوانی ثابت کرنے کے لئے بھی انہی بے قاعدگیوں کا ارتکاب کرتے ہیں۔

نمبر ۸:۔۔۔ اس نمبر میں علامہ صاحب لکھتے ہیں:

”قال ابو بکر الصديق رضى الله عنه: من انفق

درہمًا علی قرائۃ مولد النبی صلی اللہ علیہ وسلم کان رفیق فی الجنة۔ ترجمہ: حضرت ابوبکر صدیق نے فرمایا: جس (مسلمان) نے ایک درہم حضور (اکرم صلی اللہ علیہ وسلم) کے میلاد پڑھنے پر خرچ کیا، وہ بہشت میں میرا رفیق ہوگا۔“

(نظریات صحابہ ص: ۲۲)

نمبر ۹:۔۔۔ ”وقال عمر رضی اللہ عنہ: من عظم مولد النبی صلی اللہ علیہ وسلم فقد احیا الاسلام۔ ترجمہ: حضرت عمر (رضی اللہ عنہ) نے فرمایا: جس نے حضور (اکرم صلی اللہ علیہ وسلم) کا میلاد عظمت اور تعظیم سے منایا تو اس نے اسلام کو زندہ کیا۔“

نمبر ۱۰:۔۔۔ ”وقال عثمان رضی اللہ عنہ: من انفق درہمًا علی قرائۃ مولد النبی صلی اللہ علیہ وسلم فکانما شہد بدر وحنین۔ ترجمہ: حضرت عثمان (رضی اللہ عنہ) نے فرمایا: جس (ایماندار) نے حضور علیہ الصلوٰۃ والسلام کے میلاد شریف پڑھانے پر ایک درہم خرچ کیا گویا وہ جنگ بدر اور حنین میں حاضر ہوا۔“

نمبر ۱۱:۔۔۔ ”وقال علی رضی اللہ عنہ وکرم اللہ وجہہ: من عظم مولد النبی صلی اللہ علیہ وسلم وکان سببًا لقراءتہ لا یشخرج من الدنیا الا بالایمان ویدخل الجنة بغير حساب۔ ترجمہ: حضرت علی (رضی اللہ عنہ) نے فرمایا: جس نے میلاد مصطفیٰ کی تعظیم کی اور میلاد پڑھانے کا سبب بنا، اُس کا خاتمہ ایمان پر ہوگا اور وہ بلا حساب بہشت میں جائے

گا۔“ (نظریات صحابہ ص: ۲۳)

”لہذا جو لوگ حضور صلی اللہ علیہ وسلم کے میلاد کی محافل سے چڑتے ہیں اور میلاد کے جلسے اور جلوس منعقد نہیں کرتے، بلکہ ناجائز و حرام قرار دیتے ہیں، تو وہ خلفائے اربعہ اور اہل مدینہ صحابہ کے منکر اور گستاخ ہیں۔“ (نظریات صحابہ ص: ۲۳)

الجواب باسم ملہم الصواب:

مذکورہ بالا چاروں نمبروں میں علامہ صاحب نے جشن میلاد کے بڑے لمبے چوڑے فضائل بیان کئے ہیں۔۔۔ سبحان اللہ۔۔۔ بارہ ربیع الاول کے جشن میلاد میں شریک ہو کر آدمی اسلام کو زندہ کر لیتا ہے، بدر و حنین کے شہداء کا مقام حاصل کر لیتا ہے، اور بغیر حساب و کتاب کے جنت میں چلا جاتا ہے، واہ۔۔۔! واہ۔۔۔!

افسوس! کہ اصحاب رسولؐ کو یہ فضائل معلوم نہ ہو سکے، ورنہ انہیں دین اسلام کی سر بلندی کے لئے نہ جہاد کرنا پڑتا اور نہ ہی بدر و احد اور حنین جانا پڑتا، بس بارہ ربیع الاول کو جشن مناتے، اسلام زندہ ہو جاتا اور بدر و احد و حنین کے شہداء کا مقام حاصل ہو جاتا، اور جنت کا داخلہ بغیر حساب کے مل جاتا۔

علامہ صاحب کو معلوم ہونا چاہئے کہ یہ مذکورہ بالا تینوں روایتیں بے سند، بے اصل، اور بے بنیاد ہیں، اگر علامہ صاحب میں ہمت ہے تو ان کی اسناد بیان فرمائیں اور رِوَاۃ کی ثقاہت بیان فرمائیں، اور منہ مانگا انعام حاصل کریں، کیونکہ اسناد دین اسلام کا حصہ ہیں، اور بے سند بات کبھی حجت نہیں بن سکتی، چنانچہ علامہ عبدالعزیز صاحب پرہاروی فرماتے ہیں:

”قال محمد بن الحاتم: ان الله اكرم هذه الأمة

بالاسناد وليس لأحد من الأمم اسناد.“

ترجمہ:.... ”امام محمد بن الحاتم رحمہ اللہ فرماتے ہیں کہ: اللہ تعالیٰ نے اس اُمت کو اسناد کے ساتھ عزت بخشی ہے، اُمم سابقہ کو اسناد کی دولت نصیب نہیں ہوئی، اسناد اس اُمت محمدیہ کی خصوصیت ہے۔“

”وقال سفیان الثوری: الاسناد سلاح المؤمن.“

ترجمہ:.... ”امام سفیان ثوری رحمہ اللہ فرماتے ہیں کہ: اسناد مؤمن کا ہتھیار ہے۔ (جس کے پاس ہتھیار نہیں ہے وہ کس کے ساتھ لڑے گا؟)۔“

”وقال الشافعی رحمہ اللہ: مثل الذی یطلب الحدیث بلا اسناد مثل حاطب لیل یحمل حربۃ حطب فیہا افعی تلدغہ وھو لا یدری.“

ترجمہ:.... ”امام شافعی رحمہ اللہ فرماتے ہیں کہ: جو شخص بلا اسناد حدیث طلب کرتا ہے وہ ایسے ہے جیسے رات کو لکڑیاں جمع کرنے والا وہ لکڑیوں کی گٹھڑی اٹھاتا ہے، نامعلوم اس میں سانپ ہوتا ہے، وہ اس کو ڈس لیتا ہے اور اس کو علم بھی نہیں ہوتا۔“

”وقال عبداللہ بن المبارک رحمہ اللہ: الاسناد

من الدین، ولو لا الاسناد لقال من شاء ما شاء.“

ترجمہ:.... ”حضرت عبداللہ بن مبارک رحمہ اللہ فرماتے ہیں کہ: اسناد دین کا حصہ ہے، اور اگر اسناد نہ ہوتیں تو جس کی مرضی جو چاہتا کہتا۔“

”وقال الفقیہ ابو نصر بن سلام رحمہ اللہ: لیس شیء اثقل علی اهل الالحاد ولا ابغض الیہم من رواية الحدیث بالاسناد.“

ترجمہ:.... ”فقہ ابو نصر بن سلام رحمہ اللہ فرماتے ہیں کہ: بے دین لوگوں پر حدیث کی اسناد سب سے زیادہ بھاری ہیں، اور ان کو اسناد حدیث سب سے زیادہ ناپسند ہیں۔“

(کوثر النبی ج: ۱ ص: ۳، ۴)

علامہ صاحب! آپ نے ان روایتوں کی سند کیوں نہیں بیان کی؟ کیا بے سند باتیں نقل کرنا جائز ہے؟ کیا سند آپ پر بھاری تو نہیں؟ آپ کو سند سے نفرت تو نہیں؟ سند تو دین کا حصہ ہے، جس کو آپ نے چھوڑ دیا، سند چھوڑ کر آپ حاطب اللیل کیوں بن گئے؟ کیا بے سند اور بے بنیاد باتوں سے کوئی مسئلہ یا عقیدہ یا کوئی نظریہ ثابت ہوتا ہے؟ من گھڑت اور جھوٹی روایتوں سے ”نظریات صحابہ“ کیسے ثابت ہوں گے؟ تعجب کی بات ہے کہ آپ نے بریلویوں کے خیالات کے مجموعہ کا نام ”نظریات صحابہ“ رکھ دیا!... علامہ صاحب! آپ اپنے رسالہ کا نام نظریات بریلویہ، رضویہ، کاظمیہ، اویسیہ، فیضیہ، رکھیں یہی نام آپ کے رسالہ کے مناسب ہیں، اور جھوٹ بھی نہیں ہے، بلکہ حقیقت ہے، یہ نظریات صحابہ نہیں ہیں، صحابہ کرامؓ کے نفوسِ قدسیہ ان غلط نظریات سے پاک اور صاف ہیں۔

علامہ صاحب کا سہارا:

علامہ صاحب جانتے ہیں کہ یہ تینوں روایتیں بے سند اور بے بنیاد ہیں، لیکن اپنے سر سے بلا ٹالنے کے لئے امام ابن حجر مکیؒ کی کتاب ”نعمت کبریٰ“ کا حوالہ دے کر سہارا حاصل کرنے کی کوشش کی، اور اپنے حواریوں کے لئے طفل تسلی کا سامان

مہیا کیا، لیکن لا حاصل! کیونکہ ابن حجر مکیؒ کا سہارا اتنا کھوکھلا ہے کہ وہ خود علامہ صاحب کو بھی لے ڈوبے گا۔

کیونکہ ابن حجر مکیؒ نے اپنی کتاب ”نعمت کبریٰ“ میں نہ تو ان روایات کی سند بیان کی ہے، اور نہ ہی کسی کتاب کا حوالہ دیا ہے، حالانکہ ابن حجر مکیؒ اور خلفائے راشدینؓ کے درمیان تقریباً ایک ہزار سال کا فاصلہ ہے، کیونکہ ابن حجر مکیؒ دسویں صدی کا آدمی ہے، اب سوال یہ ہے کہ یہ روایات ان تک کن ذرائع سے پہنچیں؟ درمیان میں کون سے راوی ہیں؟ اور وہ کیسے ہیں؟ وغیرہ، اور لطف یہ ہے کہ ابن حجر مکیؒ پھر کسی کتاب کا حوالہ بھی نہیں دیتے، لہذا جب تک اسناد اور حالاتِ رواۃ اور مأخذِ حدیث معلوم نہ ہوں حدیث کبھی بھی حجت اور دلیل نہیں بن سکتی، لیکن بنے یا نہ بنے! علامہ صاحب نے خواہ مخواہ ان کو میلادِ خوانی کی دلیل بنادیا۔

مروجہ میلادِ خوانی کی ابتدا کب ہوئی؟

حضور اکرم صلی اللہ علیہ وسلم کی ولادتِ باسعادت کا تذکرہ ایک ایسا مستحسن عمل ہے جس سے ہر مسلمان کا ایمان تازہ ہوتا ہے، اور آپ صلی اللہ علیہ وسلم کی تشریف آوری ہر مومن کے لئے بہت بڑی خوشی کا مقام ہے، بشرطیکہ ان تذکروں اور خوشیوں میں اپنی طرف سے قیودات نہ لگائی جائیں اور خانہ زادِ تخصیصات بھی نہ کی جائیں، اور اس مطلق عبادت میں غیر شرعی امور کو شامل کر کے اس کی خاص شکل و صورت اور ہیئت وضع نہ کی جائے، کیونکہ اگر ثابت شدہ عبادت میں اپنی طرف سے قیود لگائی جائیں اور تخصیصات ملائی جائیں اور اس کی ایک نئی شکل و ہیئت وضع کی جائے تو وہ عبادت، عبادت نہیں رہتی، بلکہ بدعت کی حد میں داخل ہو جاتی ہے، یہی سب کچھ حضور اکرم صلی اللہ علیہ وسلم کی ولادتِ باسعادت کے تذکروں اور خوشیوں میں کیا گیا ہے، مثلاً:

۱:.... میلاد پڑھانے اور میلاد کی خوشی منانے کے لئے ۱۲ ربیع الاول کی تاریخ مقرر کی گئی ہے، حالانکہ آپ صلی اللہ علیہ وسلم کی ولادتِ باسعادت کے حالات بیان کرنے کے لئے شرعاً نہ کوئی مہینہ مقرر کیا گیا اور نہ کوئی تاریخ مقرر کی گئی، بلکہ جب چاہو آپ صلی اللہ علیہ وسلم کی ولادت کا تذکرہ کرو، بلکہ ہر روز اور ہر وقت کرو، لیکن اپنی طرف سے تاریخ و ماہ کا تعین مت کرو۔

۲:.... میلادِ خوانی کے لئے ایک خاص قسم کی محفل منعقد کی جاتی ہے، مخصوص انداز سے اس کی بناوٹ و سجاوٹ کی جاتی ہے، اس میں چراغاں کا اہتمام ہوتا ہے، اور جھنڈوں اور جھنڈیوں کا انتظام ہوتا ہے، اور اس میں ایک خاص بیٹھک بنائی جاتی ہے اور یہ تصور کیا جاتا ہے کہ حضور اکرم صلی اللہ علیہ وسلم تشریف لاتے ہیں، اور اس بیٹھک پر جلوہ افروز ہوتے ہیں، اور مجلسِ میلاد کی محفل میں ان سب امور کو ضروری اور عبادت سمجھ کر کیا جاتا ہے، حالانکہ ان میں سے کوئی چیز بھی عبادت کی قسم سے نہیں ہے۔

۳:.... آپ صلی اللہ علیہ وسلم کی ولادتِ باسعادت کے تذکرہ کے وقت سب حاضرین کا کھڑے ہو جانا اور قیام کر کے آپ صلی اللہ علیہ وسلم پر صلوٰۃ و سلام کا اجتماعی طور پر پڑھنا، حالانکہ محفلِ میلاد میں آپ صلی اللہ علیہ وسلم کی تشریف کا عقیدہ خود غلط ہے، کتاب و سنت کی کسی دلیل سے آپ صلی اللہ علیہ وسلم کا حاضر و ناظر ہونا سرے سے ثابت ہی نہیں، پھر اپنے لئے قیام کو آپ صلی اللہ علیہ وسلم نے پسند نہیں کیا، بلکہ صحابہ کرامؓ چاہتے تھے کہ آپ صلی اللہ علیہ وسلم کے لئے قیام کیا کریں لیکن آپ صلی اللہ علیہ وسلم نے اپنے صحابہؓ کو قیام کرنے سے منع فرمادیا۔

۴:.... خاص قسم کا جلوس نکالا جاتا ہے، جس میں بہت سے غیر شرعی امور کا ارتکاب کیا جاتا ہے، اور خاص قسم کی نعرہ بازی کی جاتی ہے، بعض علاقوں میں سڑکوں اور چوکوں پر حضور اکرم صلی اللہ علیہ وسلم کے روضہ مبارک کی شبیہ تیار کی جاتی ہے،

جس طرح شیعہ حضرت حسین رضی اللہ عنہ کے روضہ کی شبیہ تازیہ کی شکل میں بناتے ہیں، اور پھر اس شبیہ کے ارد گرد سلام خوانی کی جاتی ہے، حالانکہ اس جلوس اور اس میں ہونے والی خرافات کا ثبوت نہ کتاب اللہ سے ملتا ہے، اور نہ سنت رسول اللہ صلی اللہ علیہ وسلم سے، اور نہ ہی خیر القرون سے اس کا ثبوت دستیاب ہوتا ہے۔

۵:۔۔۔ اسی مقررہ تاریخ میں ایصالِ ثواب کی خیرات کا اہتمام کرنا اور قسم قسم کے ماکولات و مشروبات کا انتظام کرنا، حالانکہ شرعاً ایصالِ ثواب کی خیرات کے لئے کوئی تاریخ مقرر نہیں ہے۔

۶:۔۔۔ پھر ستم بالائے ستم یہ ہے کہ اس کا نام ”عید“ رکھا گیا ہے، حالانکہ اسلام میں عیدیں تو دو ہیں: عید الفطر اور عید الاضحیٰ، اس تیسری ”عید“ کا ثبوت نہ قرآن سے ملتا ہے اور نہ حدیث سے، خیر القرون میں ۱۲ ربیع الاول کے دن کو ”عید“ کا دن نہیں کہا گیا، بلکہ اس کو ”عید“ کہنا ایجادِ بندہ ہے، بعض لوگ اس کو ”جشن عید میلاد“ بھی کہتے ہیں، حالانکہ اس قسم کا جشن منانا غیر مسلم قوموں کا وطیرہ ہے، ان کے علاوہ اور بھی بہت سی چیزیں ہیں جن کو یہ لوگ میلاد خوانی کا جزو سمجھتے ہیں، لیکن ہم انہی کے ذکر پر اکتفا کرتے ہیں۔

پس حضور اکرم صلی اللہ علیہ وسلم کی ولادت باسعادت کا مطلق تذکرہ ایک محبوب عمل ہے، اور اس کے مستحسن ہونے میں کسی کو اختلاف نہیں ہے، تمام علمائے دیوبند کثر اللہ جماعتہم اس کے قائل ہیں اور اس پر ان کا عمل بھی ہے، تحقیق کے لئے فتاویٰ رشیدیہ، فتاویٰ دارالعلوم دیوبند، وغیرہ کتب کا مطالعہ ضروری ہے۔ حکیم الامت حضرت مولانا محمد اشرف علی تھانوی نور اللہ مرقدہ کی ایک خاص تصنیف اس موضوع پر ”نشر الطیب فی ذکر الحبيب“ کے نام سے مشہور اور معروف ہے۔ اہل علم بخوبی جانتے ہیں کہ علمائے حق کی بیسیوں کتابیں اور ہزاروں تقریریں اس موضوع پر موجود ہیں، لیکن اپنی طرف سے اس میں قیودات اور تخصیصات کی ملاوٹ کرنا اور اس کی ایک

خاص ہیئت ایجاد کرنا ایک ایسا ناجائز اقدام ہے، جس کی وجہ سے مروجہ میلاد خوانی بدعت کی حد میں داخل ہو جاتی ہے۔

حضور اکرم صلی اللہ علیہ وسلم کے پاکیزہ اور مقدس تذکروں میں خرافات کی ملاوٹ کر کے ان کو بدعات سے آلودہ کرنے والوں کی طرف سے ہمیشہ یہ عذر پیش کیا جاتا ہے کہ ہمیں آپ صلی اللہ علیہ وسلم سے محبت ہے، بلکہ عشق ہے، اور محبت و عشق میں مغلوب ہو کر ہم آپ کے میلاد کی خوشی مناتے ہیں، عشق و محبت کی منزلیں شریعت سے ماوراء ہیں، لہذا ہم جس انداز سے بھی خوشی منائیں ہمارے لئے جائز ہے، کون ہے ہمارے ساتھ شریعت کی باتیں کرنے والا؟ ہم تو عاشق رسول ہیں۔

جواباً عرض ہے کہ اس میں کوئی شک نہیں کہ آپ جو کچھ کرتے ہیں محبت کی وجہ سے کرتے ہیں، لیکن محبت کی بھی حدود ہیں اور اس کا دائرہ ہے، دائرہ محبت سے باہر نکلنا اور حدود محبت کو پھلانگنا منع ہے، محبت میں حد سے بڑھ جانا غلو فی الدین ہے، جس سے حضور اکرم صلی اللہ علیہ وسلم نے منع فرمایا ہے۔ شیعہ لوگ حضرت حسین رضی اللہ عنہ کے ماتم میں جو کچھ کرتے ہیں، وہ بھی محبت کی وجہ سے کرتے ہیں، لیکن غلو کرتے ہیں اور حد سے بڑھ جاتے ہیں، اسی طرح یہودی حضرت عزیر علیہ السلام کو ”ابن اللہ“ اور عیسائی حضرت عیسیٰ علیہ السلام کو ”ابن اللہ“ کہتے ہیں، وہ بھی محبت کی وجہ سے کہتے ہیں، لیکن حدود محبت توڑ کر غلو کا شکار ہو جاتے ہیں۔

صحابہ کرام رضوان اللہ علیہم اجمعین کو حضور اکرم صلی اللہ علیہ وسلم کے ساتھ سچی محبت تھی، اپنے بیوی بچوں سے، بلکہ اپنی جان سے بھی زیادہ محبت تھی، حضور اکرم صلی اللہ علیہ وسلم کی ولادت باسعادت کی خوشی بھی ان کے دلوں میں کوٹ کوٹ کر بھری ہوئی تھی، لیکن اس کے باوجود ان حضرات نے اس خاص طریقہ اور انداز سے خوشی نہیں منائی، ۱۲ ربیع الاول کی محفل انہوں نے منعقد نہیں کی، قیام انہوں نے نہیں کیا، جلوس انہوں نے نہیں نکالا، اس دن خیراتیں ان سے ثابت نہیں، حالانکہ محبت اور

خوشی ان کے دلوں میں بدرجہ اتم موجود تھی، پس باوجود اسباب و محرکات کے انہوں نے یہ کام نہیں کئے اور یقیناً نہیں کئے، تو معلوم ہوتا ہے کہ وہ ان امور کو دین نہیں سمجھتے تھے، اگر مروجہ میلاد خوانی بمع اپنے لوازمات کے دین و عبادت ہوتی تو صحابہ کرامؓ یقیناً ہم سے اس میں سبقت لے جاتے، کیونکہ ان کو عبادات کا شوق تھا، نیکیاں کمانے کی حرص تھی، لیکن اس سب کے باوجود انہوں نے ۱۲ ربیع الاول کو جلوس نہیں نکالا، میلاد خوانی اور نعرہ بازی نہیں کی، محفل میلاد منعقد کر کے قیام نہیں کیا، سلام خوانی نہیں کی، معلوم ہوتا ہے کہ وہ ان کاموں کو دین اور عبادت نہیں سمجھتے تھے، بلکہ خیر القرون میں ان کاموں کا نام و نشان تک نہیں تھا، حالانکہ خیر القرون میں جس کام کو دین سمجھ کر کیا گیا وہ دین ہے، اور خیر القرون میں جس کام کو دین نہیں سمجھا گیا وہ دین نہیں بن سکتا، کیونکہ خیر القرون میں جس کام کو باوجود محرکات و دواعی کے دین نہیں سمجھا گیا، اور بعد والے لوگوں کا اُس کو دین بنالینا بدعت ہے، البتہ امور دنیا کی نئی ایجادات اس سے خارج ہیں، اور تعلیم دین اور تبلیغ اسلام کے ذرائع اور وسائل بھی اس سے خارج ہیں، کیونکہ یہ چیزیں مقصود بالذات نہیں ہیں۔

قارئین کرام! تاریخ شاہد ہے کہ حضور اکرم صلی اللہ علیہ وسلم کی وفات سے لے کر چھ سو سال تک کہیں بھی مسلمانوں میں ۱۲ ربیع الاول کو اس طرز کی خوشی نہیں منائی گئی، اور نہ ہی کہیں خوشی کا یہ نرالا انداز اپنایا گیا، پورے چھ سو سال تک ہر سال ۱۲ ربیع الاول کی تاریخ آتی رہی، لیکن اس میں محفل میلاد منعقد نہیں کی جاتی تھی، اور نہ ہی اس میں ماکولات و مشروبات کا انتظام کیا جاتا تھا، اور نہ ہی جلوس نکالے جاتے تھے۔ الغرض مروجہ میلاد خوانی کے نام سے آج جو کچھ ہو رہا ہے، اسلام کی پوری چھ صدیوں میں ان کاموں میں سے کوئی کام بھی نہیں ہوا، البتہ ۶۰۴ھ میں موصل شہر میں ایک بادشاہ کے حکم سے اس بدعت کو ایجاد اور جاری کیا گیا، اور اُسی دور کے ایک دنیا پرست مولوی نے محفل میلاد کے جواز پر مواد اکٹھا کر کے کتاب بنادی اور اُس

بادشاہ سے انعام حاصل کیا۔ اس بدعت کو جاری کرنے والے بادشاہ کا نام مظفر الدین بن اربل کوکری بتایا جاتا ہے، اور دربار سے انعام پانے والے مولوی صاحب کا نام عمر بن دحیہ ابوالخطاب المتوفی ۶۳۳ھ تھا، تفصیلات کے لئے ”ذول الاسلام“ اور ”القول المعتمد فی عمل المولد“ کا مطالعہ کریں۔

مظفر الدین کوکری اور عمر بن دحیہ کون ہیں؟

مظفر الدین کوکری اور عمر بن دحیہ، اول الذکر بادشاہ سلامت میلاد خوانی کے موجد اور بانی ہیں، اور ثانی الذکر مولوی صاحب انعام کی لالچ میں بادشاہ سلامت کے مؤید ہیں، خیر سے دونوں صاحبان ساتویں صدی کے لوگ ہیں، لہذا مروجہ میلاد خوانی کی ابتدائی تاریخ بھی معلوم ہوگئی کہ یہ بدعت ساتویں صدی میں ایجاد ہوئی۔ باقی رہا یہ سوال کہ یہ دونوں، موجد اور مؤید کس حیثیت اور مقام کے مالک ہیں؟ تو گزارش ہے کہ ان دونوں صاحبان کی حیثیت اور حقیقت معلوم کرنے کے لئے آپ کتب تاریخ اور کتب رجال کا مطالعہ کریں، البتہ ہم یہاں پر اتنی گزارش کرتے ہیں کہ یہ دونوں حضرات غیر مقلد ذہنیت رکھتے تھے، اور ان کا مزاج بھی غیر مقلدین والا تھا، چنانچہ احمد بن محمد مصری لکھتے ہیں:

”کان ملکا مسرفاً يأمر علماء زمانه أن يعملوا

بإستنباطهم واجتهادهم، وأن لا يتبعوا المذهب

غیرہم۔“ (القول المعتمد فی عمل المولد)

ترجمہ:.... ”مظفر الدین کوکری ایک مسرف بادشاہ تھا،

وہ اپنے زمانہ کے علماء کو کہا کرتا تھا کہ: وہ اپنے استنباط اور اجتہاد

پر عمل کریں، اور غیر کے مذہب کی پیروی نہ کریں۔“

دیکھ لیا آپ نے! کہ بادشاہ سلامت اپنے دور کے علماء کو یہ سبق دے رہے

ہیں کہ کسی کے مذہب کی پیروی نہ کرو، یعنی ائمہ مجتہدین کی تقلید نہ کرو، بلکہ براہ راست کتاب و سنت میں اجتہاد کرو اور خود مسائل کا استنباط کرو اور اس پر عمل کرو۔

قارئین خود فیصلہ فرمائیں کہ ائمہ دین سے لوگوں کو بدظن کرنا اور ان کی پیروی سے روکنا اور یہ ذہن سازی کرنا کہ قرآن و حدیث سے خود مسائل معلوم کرو، اگرچہ اہلیت نہ بھی ہو، اور ہر کہ وہ کو مفتی اور مجتہد بنانا کس کا کام ہے؟ ہر منصف مزاج آدمی جانتا ہے کہ یہ غیر مقلدین کا کام ہے اور یہ گندی ذہنیت انہی کی ہے، پس معلوم ہوا کہ مروجہ میلاد خوانی کا موجد مظفر الدین کو کوری غیر مقلد تھا، اور اسی طرح سب سے پہلے مروجہ میلاد خوانی پر کتاب لکھنے والا مولوی عمر بن دجیہ بھی خیر سے غیر مقلد تھا، چنانچہ حافظ ابن حجر عسقلانی رحمہ اللہ لکھتے ہیں:

”کثیر الوقیعة فی الائمة وفی السلف من العلماء خبیث اللسان احمق، شدید الکبر، قلیل النظر فی امور الدین متهاوناً۔“ (لسان المیزان ج ۴: ص ۲۱۶)
ترجمہ:...”وہ ائمہ دین اور علمائے سلف صالحین کی شان میں بہت ہی گستاخی کیا کرتا تھا، اور گندی زبان کا مالک تھا، بڑا احمق اور متکبر تھا، دین کے کاموں میں بڑا بے پروا اور ست تھا۔“

آپ خود سوچیں ائمہ دین کا گلہ شکوہ کون کرتے ہیں؟ اور علمائے سلف صالحین کو کون برا بھلا کہتے ہیں؟ گندی زبان کن کی ہے؟ احمق اور متکبر کون ہیں؟ ہر دانشمند سمجھتا ہے کہ یہ سارے اوصاف غیر مقلدین ہی کے ہیں، تو معلوم ہوا کہ میلاد خوانی کے جواز پر مواد اکٹھا کرنے والا مولوی صاحب بھی غیر مقلد تھا۔

جس مسئلہ کے بانی ایسے لوگ ہیں خود قیاس کر لیں کہ وہ مسئلہ کیسا ہوگا...؟

قیاس کن زگلستان من بہار مرا!!

چتر وڑیوں، مودودیوں اور بریلویوں کا مشترکہ طرزِ عمل:

یہ تینوں گروپ اگرچہ مسلکِ حقہ اہل سنت والجماعت سے بہت سے مسائل میں کٹ چکے ہیں، لیکن پھر بھی اپنے آپ کو اہل سنت والجماعت سے منسلک سمجھتے ہیں۔

مثلاً: اہل سنت والجماعت کے نزدیک انبیائے کرام علیہم السلام بعد از وفات اپنی اپنی قبور میں بہ تعلقِ روح مع الجسد العنصری زندہ ہیں، اور زائرین کا سلام سنتے ہیں اور جواب دیتے ہیں، لیکن چتر وڑی اس حیات اور سماع کا انکار کر کے اہل سنت والجماعت سے خارج ہو چکے ہیں۔

اسی طرح اہل سنت والجماعت کے نزدیک صحابہ کرام رضی اللہ عنہم معیارِ حق ہیں اور تنقید و تنقیص سے بالاتر ہیں، لیکن مودودیوں کے نزدیک صحابہ کرام نہ تو معیارِ حق ہیں اور نہ ہی کہ وہ کی تنقید سے بالاتر ہیں، پس مودودی حضرات بھی مقامِ صحابہ سے انکار کر کے اہل سنت والجماعت سے خارج ہو چکے ہیں۔

اسی طرح اہل سنت والجماعت کے نزدیک عالم الغیب صرف اللہ ہے، اور کائنات کے سارے اختیارات کا مالک بھی صرف اللہ ہے، اور ہر جگہ حاضر و ناظر ہونا بھی اللہ تعالیٰ کی خاص صفت ہے، لیکن بریلوی حضرات، اللہ تعالیٰ کی یہ تینوں صفات انبیاء کرام و اولیاء عظام میں ثابت کر کے اہل سنت والجماعت سے خارج ہو چکے ہیں۔

اور یہ تینوں گروپ اپنے عقائد اور مسائل مخصوصہ کو جب ثابت کرنے کی کوشش کرتے ہیں تو فہمِ سلف صالحین کو بالائے طاق رکھ کر اور اہل سنت والجماعت کے راستہ کو چھوڑ کر براہِ راست قرآن و حدیث سے دلیل بنانے کی کوشش کرتے ہیں، جو کہ خالصتاً غیر مقلدین کا وطیرہ ہے، اس کے برعکس اہل سنت والجماعت اگرچہ اپنا مستدل قرآن و حدیث کو سمجھتے ہیں، لیکن یہ لوگ قرآن و حدیث کی وہی تشریح و تفسیر

معتبر سمجھتے ہیں جو کہ سلف صالحین کے فہم کے مطابق ہو نہ کہ مخالف، اور یہی کچھ ”إِهْدِنَا الصِّرَاطَ الْمُسْتَقِيمَ، صِرَاطَ الَّذِينَ أَنْعَمْتَ عَلَيْهِمْ“ کا مطلب ہے۔

پس یہ تینوں جماعتیں اپنے مسائل مخصوصہ ثابت کرتے وقت جب فہم سلف صالحین کو نظر انداز کر دیتے ہیں اور اکابر کے راستے کو چھوڑ دیتے ہیں اور براہ راست قرآن و حدیث سے دلیل بناتے ہیں تو مشترکہ طور پر غیر مقلدیت سے جاملتے ہیں، میں ان تینوں حضرات کی خدمت میں مؤدبانہ گزارش کروں گا کہ اگر آپ اہل سنت والجماعت کو سچی جماعت سمجھتے ہو، اس کو طائفہ ناجیہ جانتے ہو، تو اس جماعت کے تمام مسائل اور عقائد کو تسلیم کرو اور اپنے اپنے تفردات چھوڑ دو، اور اگر تم اپنے تفردات نہیں چھوڑ سکتے، بلکہ اپنے تفردات کو حق اور اہل سنت والجماعت کو ناحق سمجھتے ہو، تو پھر اہل سنت والجماعت چھوڑ کر اپنی کوئی اور جماعت بنا لو، تاکہ کسی کو دھوکا نہ لگے۔

دو رنگی چھوڑ دے یک رنگا ہو جا
سراسر موم ہو یا سنگ ہو جا!

آدم بر سر مطلب:

ادنیٰ مناسبت کی وجہ سے درمیان میں یہ جملہ معترضہ آپ کی خدمت میں پیش کیا گیا، لیکن میں تو یہ عرض کر رہا تھا کہ میلاد خوانی کو ساتویں صدی کے اوائل میں ایجاد کرنے والا ایک غیر مقلد بادشاہ اور اس کی تائید کرنے والا ایک غیر مقلد مولوی تھا، اور ترک تقلید کے نتائج ہمیشہ اس قسم کی صورتوں میں رونما ہوتے رہتے ہیں، جب تاریخی طور پر یہ بات مسلمہ حقیقت ہے کہ یہ میلاد خوانی ساتویں صدی کی پیداوار ہے تو اس کے بدعت ہونے میں کسی قسم کا شک و شبہ باقی نہیں رہتا، یہی وجہ ہے کہ اسی دور سے لے کر آج تک ہر دور کے علمائے حق نے اس کو بدعت ہی کہا ہے، البتہ جمہور علماء نے اس کو بدعت کہہ کر رد کر دیا ہے، اور بعض دوسرے علماء نے اس کو بدعت حسنہ کہہ

کر گوارا کر لیا ہے، لیکن کہا سب نے بدعت ہی ہے، کسی دور میں کسی عالم نے اس کو حضور اکرم صلی اللہ علیہ وسلم اور خلفائے راشدینؓ کی سنت قرار نہیں دیا۔

چنانچہ امام جلال الدین سیوطی رحمہ اللہ لکھتے ہیں:

”هذا وان لم يرد فيه نص ففيه القياس.“

(الحاوی للفتاویٰ ج: ۱ ص: ۱۹۶)

ترجمہ:.... ”میلاد خوانی کے اثبات میں کوئی نص موجود

نہیں ہے، بلکہ قیاس آرائی ہے۔“

لطف کی بات یہ ہے کہ علامہ صاحب نے جس رسالہ ”نعمت کبریٰ“ سے خلفائے راشدینؓ کی طرف منسوب کردہ چار روایتیں میلاد کے فضائل میں نقل کی ہیں، اس رسالہ کے ساتھ ایک اور رسالہ امام جلال الدین سیوطی رحمہ اللہ کا چھپا ہوا ہے، اور اس میں صفحہ: ۶ پر یہ لکھا ہے:

”قد سئل شيخ الاسلام حافظ العصر

ابو الفضل ابن حجر عن عمل المولد، فأجاب بما نصه

عمل المولد بدعة لم ينقل عن أحد من السلف الصالح

من القرون الثلاثة.“

ترجمہ:.... ”شيخ الاسلام حافظ العصر ابو الفضل ابن حجر

سے میلاد کے عمل کے متعلق سوال کیا گیا، تو انہوں نے ان

لفظوں میں جواب دیا کہ: میلاد کا عمل بدعت ہے، خیر القرون

کے سلف صالحین سے اس کا کوئی ثبوت منقول نہیں ہے۔“

اگر مروجہ میلاد خوانی خلفائے راشدینؓ سے ثابت ہوتی تو اس کو بدعت نہ کہا

جاتا، بلکہ اس کو سنت کہا جاتا، کیونکہ حدیث میں مروی ہے: ”عليكم بسنتي وسنة

الخلفاء الراشدين!“ پس معلوم ہوا کہ خلفائے راشدینؓ سے مروجہ میلاد خوانی کے

فضائل ہرگز ثابت نہیں ہیں، علامہ صاحب نے دیدہ و دانستہ خلفائے راشدینؓ پر بہتان باندھا ہے: سُبْحَانَكَ هَذَا بُهْتَانٌ عَظِيمٌ! اُولَئِكَ مُبَرَّءُونَ مِمَّا يَقُولُونَ!

خیر القرون کے لوگ اور علامہ صاحب کا فتویٰ:

علامہ صاحب لکھتے ہیں:

”لہذا جو لوگ حضور اکرم صلی اللہ علیہ وسلم کے میلاد کی محافل سے چڑتے ہیں اور میلاد کے جلسہ اور جلوس منعقد نہیں کرتے، بلکہ ناجائز اور حرام قرار دیتے ہیں، تو وہ خلفائے اربعہ اور اہل مدینہ صحابہؓ کے منکر اور گستاخ ہیں۔“

(نظریات صحابہ ص: ۲۴)

علامہ صاحب کے فتویٰ کو غور سے پڑھئے! کیا فرما رہے ہیں؟ فرماتے ہیں کہ: میلاد کے جلسہ اور جلوس منعقد نہ کرنے والا خلفائے اربعہ اور اہل مدینہ صحابہؓ کے منکر اور گستاخ ہیں، اور ہم نے ابھی ابھی علامہ صاحب کی محبوبہ، مطلوبہ اور پسندیدہ کتاب ”نعمت کبریٰ“ کے ساتھ چھپے ہوئے رسالہ سے یہ ثابت کیا ہے کہ خیر القرون کے سلف صالحین میلاد کا جلسہ اور جلوس منعقد نہیں کرتے تھے اور ان سے میلاد والا عمل منقول نہیں ہے، لہذا بدعت ہے، اب فیصلہ آپ کے ہاتھ میں ہے، بتائیں کہ فتویٰ کے ساتھ علامہ صاحب کی محبوبہ کتاب کا حوالہ ملا دیا جائے تو نتیجہ کیا نکلے گا؟ یہی نکلے گا کہ خلفائے اربعہؓ صحابہ کرامؓ اور تمام خیر القرون کے لوگ، خلفائے اربعہؓ اور اہل مدینہ صحابہؓ کے گستاخ اور منکر ہیں... العیاذ باللہ... و نعوذ باللہ من شرور انفسنا ومن سیئات اعمالنا... ایسے فتوؤں اور مفتیوں سے خدا کی پناہ...!

ہمارے بریلوی بھائی بادشاہ ہیں:

آپ نے دیکھ لیا کہ اذان کے ساتھ مروجہ سلام خوانی آٹھویں صدی ہجری

میں ایک بادشاہ سلطان صلاح الدین ایوبی نے ایجاد کی، اور مروجہ میلاد خوانی ساتویں صدی ہجری میں ایک بادشاہ مظفر الدین کوکری نے ایجاد کی، یہ دونوں مسئلے بادشاہوں کی ایجاد ہیں، ہمارے بریلوی بھائی بھی بادشاہ ہیں کہ بادشاہوں کی ایجاد کو مذہب اور دین بنالیا، حالانکہ خوب جانتے ہیں کہ دین بادشاہوں کا نہیں ہے، دین اللہ کا ہے، اور اللہ کے رسول حضرت محمد صلی اللہ علیہ وسلم اللہ کے دین کو لوگوں تک پہنچانے والے ہیں، بادشاہوں کو دین بنانے کا کوئی حق نہیں ہے، لیکن بادشاہ تھے! کون ان سے پوچھ سکتا تھا کہ کامل اور مکمل دین میں کیوں نئی چیزیں شامل کر رہے ہو؟ اور ادھر ہمارے بریلوی بھائی بھی بادشاہ ہیں، ان سے بھی کوئی نہیں پوچھ سکتا کہ خیر القرون والے دین کو چھوڑ کر کیوں بادشاہوں کے ایجاد کردہ دین کو اپنا رہے ہو؟ لیکن بادشاہ فقیروں کی کب سنتے ہیں...؟

ہر کہ آمد عمارت نو ساخت:

جب ساتویں صدی ہجری کے اوائل میں میلاد خوانی کی رسم کو ایجاد کیا گیا تو اس وقت یہ عمل نہایت مختصر شکل میں تھا، اس میں زیادہ طول و طوال نہیں تھا، لیکن اس کے باوجود اس دور کے علماء نے اس کو بدعت کہا، اگرچہ بعض نے بدعت کے ساتھ ”حسنہ“ کا بھی اضافہ کیا، چنانچہ امام جلال الدین سیوطی رحمہ اللہ نے اپنے رسالہ ملحقہ ”نعمت کبریٰ“ میں لکھا ہے:

”ان عمل المولد الذی هو اجتماع الناس

وقراءة ما تيسر من القرآن ورواية الأخبار الواردة في

مبدأ امر النبی صلی اللہ علیہ وسلم وما وقع من مولده

من الآیات ثم یمد لهم سما؟؟ یا کلونہ وینصرفون من

غیر زیادة علی ذالک من البدع الحسنه.“

(رسالہ سیوطی ملحقہ ”نعمت کبریٰ“ ص: ۳)

ترجمہ:.... ”عمل میلاد میں لوگوں کا اجتماع ہوتا ہے اور قرأت قرآن ہوتی ہے، اور حضور اکرم صلی اللہ علیہ وسلم کی ولادت باسعادت کے متعلق روایات حدیث پڑھی جاتی ہیں اور ولادت باسعادت کے وقت جن آیات کا ظہور ہوا ان کو بیان کیا جاتا ہے، اور پھر دسترخوان بچھا کر لوگوں کو کھانا کھلایا جاتا ہے، پھر لوگ واپس چلے جاتے ہیں، اس سے زیادہ کچھ نہیں ہوتا۔“

اسی مختصر سے عمل میلاد کو امام سیوطی بدعت حسنہ کے زمرہ میں شمار کرتے ہیں۔

آپ نے دیکھ لیا! یہ ہے امام جلال الدین سیوطی کے دور کا عمل میلاد اس میں نہ قیام کا ذکر ہے، اور نہ حضور اکرم صلی اللہ علیہ وسلم کی تشریف آوری کا نظریہ ہے، اور نہ آپ صلی اللہ علیہ وسلم کے لئے مخصوص بیٹھک بنانے کا ذکر ہے، اور نہ جلوس کا ذکر ہے، اور نہ ہی جلوس میں ہونے والے غیر شرعی امور کا تذکرہ، اور نہ ہی ناقتہ النبی صلی اللہ علیہ وسلم کے نکالنے کا حکم ہے، اور نہ ہی روضہ رسول کی شبیہ کا ذکر اور نہ اس کے ارد گرد سلام خوانی کا تذکرہ ہے، وغیرہ، وغیرہ، یہ سب اضافہ جات بعد کے لوگوں نے کئے ہیں اور مزید اضافہ جات کی بھی توقع ہے، ”عید میلاد النبی“ اور ”جشن میلاد“ تک تو پہنچ چکے ہیں، نامعلوم آگے کہاں تک پہنچیں گے؟ کیونکہ حدود تو دین کی ہوتی ہیں اور یہ تو احداث فی الدین ہے، لہذا اس کی کوئی حد نہیں ہے، جتنا مرضی چاہے بڑھاتے جائیں، لیکن جو سنی ہوگا وہ تو سنت پر عمل کرے گا، بدعت چاہے کیسی حسین و جمیل ہو اور خوبصورت اور رنگین ہو پھر بھی بدعت ہے، کوئی سنی خوبصورت بدعت پر عمل کر کے ”حسین بدعتی“ بننے کے لئے قطعاً تیار نہیں ہے۔ میرے خیال میں محفل میلاد کو بدعت حسنہ کہنے والے حضرات اگر آج موجود ہوتے اور مروجہ میلاد خوانی کو دیکھتے تو وہ بھی اس کو بدعت سیئہ کہتے، کیونکہ اب تو پانی سر سے اوپر نکل چکا ہے۔

پھر وہی بے اصولیاں:

مروجہ میلاد خوانی کو دو منٹ کے لئے اگر بدعت حسنہ تسلیم بھی کر لیا جائے تو پھر فقہائے کرام کے مسلمہ اصولوں کے تحت اس پر عمل کرنا جائز نہیں، کیونکہ اس پر عمل کرنے سے فقہائے کرام کے وہ سب اصول ٹوٹ جاتے ہیں جو کہ بعد النجاذہ دُعا خوانی اور بعد الاذان سلام خوانی ثابت کرنے میں ٹوٹ چکے ہیں، مثلاً:

اگر کوئی کام فی نفسہ مباح بلکہ مستحب ہے، لیکن لوگ اس کو ضروری سمجھتے ہیں تو اس کو ترک کر دینا چاہئے، دیکھو فتاویٰ عالمگیریہ جلد: ۱ صفحہ: ۱۳۶، فتاویٰ شامی جلد: ۱ صفحہ: ۵۷۷۔

میلاد خوانی کو بریلوی حضرات فرض سے بالا فرض سمجھتے ہیں، اس کو اپنے دین کے شعائر سے جانتے ہیں، اور جو لوگ اس میلاد خوانی میں شامل نہ ہوں ان کو ملامت کرتے ہیں، بلکہ فتوے لگا کر ان کو ابلیس سے ملادیتے ہیں، لہذا جب ایک بدعت حسنہ کو فرض سے بھی بڑھا دیا جائے تو فقہائے کرام کے نزدیک اس پر عمل کرنا جائز نہیں، بلکہ اس کو چھوڑ دینا ضروری ہے۔

اسی طرح اگر کوئی کام سنت اور بدعت میں دائر ہو تو اس کو بھی ترک کر دینا چاہئے، دیکھو فتاویٰ شامی جلد: ۱ ص: ۴۷۵، اور مروجہ میلاد خوانی سنت اور بدعت میں دائر نہیں ہے، بلکہ یہ بدعت حسنہ اور بدعت سیئہ میں دائر ہے، لہذا اس کو بطریق اولیٰ ترک کر دینا ضروری ہے۔

اسی طرح فقہائے کرام کے نزدیک مطلق عبادت کی کسی وقت کے ساتھ اپنی طرف سے تخصیص کرنا جائز نہیں ہے، لیکن بریلوی حضرات محفل میلاد کی ۱۲ ربیع الاول کے ساتھ تخصیص کر کے اصول کو توڑ ڈالتے ہیں۔

اسی طرح عبادات مطلقہ کی ایک خاص شکل و ہیئت اپنی طرف سے وضع کرنا

جائز نہیں ہے، لیکن یہاں بھی بریلوی حضرات نے ”جشن میلاد“ کی خاص ہیئت وضع کر کے مسلمہ اصول کو توڑ دیا ہے۔

آخر میں ہم ایک بار پھر اپنے عقیدہ کو بیان کرتے ہیں کہ: نفس ذکر ولادت ایک ایسا مستحسن عمل ہے جس سے ہر کلمہ گو مسلمان کا ایمان تازہ ہوتا ہے، لیکن اس میں اپنی طرف سے قیودات لگا کر ایک نئی ہیئت و شکل وضع کر لینا بدعت ہے۔

علامہ صاحب کو دعوت غور و فکر:

علامہ صاحب! غور فرمائیں اور ٹھنڈے دل سے سوچیں کہ جب خلفائے راشدینؓ نے میلاد خوانی کے اتنے بڑے فضائل بتائے ہیں، تو خود اس پر عمل کیوں نہیں کیا؟ خلفائے راشدینؓ نے ۱۲ ربیع الاول میں محافل میلاد منعقد کیوں نہیں کیں؟ عید میلاد النبی کیوں نہیں منائی؟ جشن کیوں نہیں منایا؟ جلوس کیوں نہیں نکالا؟ خیراتیں کیوں نہیں کیں؟ میلاد خوانی کا اتنا بڑا ثواب کیوں نہ کمایا؟ علامہ صاحب! سوچ سمجھ کر جواب دیں!...

نمبر ۱۲: ... علامہ صاحب اس نمبر میں لکھتے ہیں:

”حضور اکرم صلی اللہ علیہ وسلم کی نورانیت، توسل،

وسیلہ اور میلاد کے بارے میں صحابی رسول اور عم رسول حضرت عباس رضی اللہ عنہ کا اعتقاد۔

اخرج الحاکم والطبرانی عن خريم بن اوس

قال: هاجرت الى رسول الله صلى الله عليه وسلم

منصرفه من تبوك فسمعت العباس يقول: يا رسول

الله! انى اريد ان امتدحك. قال: قل لا يفضض الله

فاك. تو حضرت عباسؓ نے یہ اشعار پڑھے:

من قبلها طبت في الظلال وفي

مستودع حيث يخصف الورق

ثم هبطت البلاد لا بشر

أنت ولا مضغة ولا علق

بل نطفة تركب السفين وقد

ألجم نسراً وأهله الغرق

تنقل من صالب الى رحم

اذا مضى عالم بدا طبق

وبردت نار الخليل مستراً

في صلبه أنت كيف يحترق

حتى احتوى بيتك المهيمن من

خندف علياء تحتها النطق

وأنت لما ولدت أشرق

الأرض وضاءت بنورك الأفق

فنحن في ذالك الضياء وفي

النور وسبل الرشاد نخترق

ترجمہ: زمین پر آنے سے پہلے آپ جنت کے سائے

میں خوشحال تھے، اور نیز ودیعت گاہ میں جہاں (جنت کے

درختوں کے) پتے اوپر جوڑے جاتے تھے (یعنی آپ صلب آدم

علیہ السلام میں تھے اور ودیعت گاہ سے مراد صلب ہے، جیسا کہ

اس آیت میں مفسرین نے کہا ”مستقر ومستودع“) اس کے بعد

آپ نے بلاد (یعنی زمین) کی طرف نزول فرمایا، اور آپ اس

وقت نہ بشر تھے اور مضغہ اور نہ علق، بلکہ (صلبِ آباء میں) محض ایک مادہ مائے تھے کہ وہ کشتیِ نوح میں سوار تھا اور حالت یہ تھی کہ نسر بت اور اس کے ماننے والوں کے لبوں تک طوفان پہنچ رہا تھا، وہ مادہ (اسی طرح واسطہ در واسطہ) ایک صلب سے دوسرے رحم تک نقل ہوتا رہا، جب ایک طرح کا عالم گزر جاتا، دوسرا طبقہ ظاہر ہو جاتا، یعنی یہ مادہ سلسلہ آباء کے مختلف طبقات میں یکے بعد دیگرے منتقل ہوتا رہا، یہاں تک کہ اسی سلسلہ میں آپ نے ناریل میں بھی ورود فرمایا، چونکہ آپ ان کی صلب میں مختفی تھے تو وہ کیسے جلتے؟ یہاں تک آپ کا خاندانی شرف جو کہ آپ کی فضیلت پر شاہد ظاہر ہے اولاد خندف (آپ کے جد بعید مدرکہ بن الیاس کی ماں کا لقب ہے) میں سے ذرۃ عالیہ پر جاگزین ہوا، جس کے تحت میں حلقے (یعنی دوسرے خاندان مثل درمیانی حلقوں کے) تھے، اور آپ جب پیدا ہوئے تو زمین روشن ہو گئی اور آپ کے نور سے آفاق منور ہو گئے، سو ہم اس ضیاء اور اس نور میں ہدایت کے راستوں کو قطع کر رہے ہیں۔

اب جو حضور صلی اللہ علیہ وسلم کی نورانیت اور وسیلہ اور میلاد بیان کرنے کے منکر ہیں وہ حضرت عباس صحابی رسول اور عم رسول کے منکر اور گستاخ ہیں۔“ (نظریات صحابہ ص: ۲۴ تا ۲۷)

الجواب باسم ملہم الصواب:

علامہ صاحب نے حضرت عباس رضی اللہ عنہ کے مدحیہ اشعار تو ”الخصائص الکبریٰ“ للسیوطی جلد: ۱ صفحہ: ۳۹ کے حوالے سے نقل کئے ہیں اور ان کا اردو ترجمہ حکیم

الامت حضرت مولانا اشرف علی صاحب تھانوی نور اللہ مرقدہ کی ”نشر الطیب فی ذکر الحبیب“ سے نقل فرمایا، اور پھر ان اشعار سے تین مسئلے ثابت کئے: مسئلہ میلاد، مسئلہ وسیلہ اور مسئلہ نور۔ اب بالترتیب ان تینوں مسائل کی وضاحت آپ کی خدمت میں پیش کی جاتی ہے۔

۱:۔۔۔ مسئلہ میلاد:

میلاد کے متعلق گزشتہ اوراق میں وضاحت ہو چکی ہے کہ نفسِ ذکرِ ولادت باسعادت آنحضرت صلی اللہ علیہ وسلم مؤمن کے ایمان کو تازہ کرنے والا مقدس عمل ہے، علمائے دیوبند کثر اللہ جماعتہم اس کے قائل ہیں اور اس پر ان کا عمل بھی ہے اور تصانیف بھی ہیں، اس میں اختلاف کی کوئی گنجائش بھی نہیں ہے۔ حضرت عباس رضی اللہ عنہ نے بھی اپنے اشعار میں آنحضرت صلی اللہ علیہ وسلم کی ابتدا آفرینش کے حالات بیان کئے، لیکن اس سے مروجہ میلاد خوانی تو قطعاً ثابت نہیں ہوتی۔ علامہ صاحب کی مذہبی برادری ”عید میلاد النبی“ اور ”محفل میلاد“ اور ”جشن میلاد“ کے نام سے جو کارنامے سرانجام دیتی ہے ان کا تو ان اشعار میں نام و نشان تک بھی نہیں ہے، نہ محفل میلاد کے انعقاد کا ذکر ہے، اور نہ ہی جلسہ و جلوس کا تذکرہ ہے، اور نہ ہی قیام کا ذکر ہے، اور نہ سلام خوانی کا اور نہ ہی ماکولات کا تذکرہ اور نہ مشروبات کا، اس طرز کی میلاد خوانی تو ساتویں صدی ہجری کی ایجاد ہے، اسی لئے تو مجوزین حضرات بھی اس کو بدعتِ حسنہ کہہ کر اس کی گنجائش نکالنے کی کوشش کرتے ہیں، صحابہؓ اور تابعینؓ کے مبارک دور میں تو اس شکل و صورت کی میلاد خوانی نہیں ہوتی تھی، خیر القرون کے لوگ تو اس طرز کی خوشی منانے کو جانتے بھی نہ تھے، لہذا حضرت عباس رضی اللہ عنہ کے مدحیہ اشعار میں آپ صلی اللہ علیہ وسلم کی ولادت باسعادت کا تذکرہ ہے اور اس پر ہر مؤمن کا ایمان ہے، اور یہی حقیقی خوشی ہے، مروجہ میلاد خوانی سے ان اشعار کا کوئی تعلق

نہیں ہے، اگر علامہ صاحب خواہ مخواہ ان اشعار کو اپنی مروجہ میلادخوانی کے لئے دلیل بناتے ہیں تو ہم مجبوراً اتنا عرض کریں گے:

جو چاہے آپ کا حسن کرشمہ ساز کرے!

۲: ... مسئلہ توسل و وسیلہ:

الحمد للہ! علمائے اہل سنت والجماعت دیوبند کثر اللہ جماعتہم، انبیاء، اولیاء اور صلحاء کے وسیلہ کے قائل ہیں، کیونکہ اللہ تعالیٰ کا ارشاد ہے:

”يَا أَيُّهَا الَّذِينَ آمَنُوا اتَّقُوا اللَّهَ وَابْتَغُوا إِلَيْهِ

الْوَسِيلَةَ....“ (المائدہ: ۳۵)

یعنی اللہ تعالیٰ کا قرب تلاش کرو، مفسرین کرامؒ نے لکھا ہے کہ جو چیز رغبت و محبت کے ساتھ بندے کو معبود حقیقی کے قریب کر دے وہ وسیلہ ہے، اس لئے سلف صالحین صحابہؓ و تابعینؓ نے اس آیت میں وسیلہ کی تفسیر طاعت و قربت اور ایمان و عمل صالح سے کی ہے، پس اس آیت کی تفسیر کا خلاصہ یہ ہے کہ اللہ تعالیٰ کا قرب تلاش کرو بذریعہ ایمان اور عمل صالح کے، جس طرح ایمان اور عمل صالح اللہ تعالیٰ کے قرب کا ذریعہ اور وسیلہ ہیں، اسی طرح انبیاء و صلحاء کے ساتھ محبت کرنا اور عقیدت رکھنا بھی اللہ تعالیٰ کے قرب کا ذریعہ اور وسیلہ ہے، بلکہ انبیاء کے ساتھ محبت کرنا ایمان میں داخل ہے، اور صلحاء سے محبت کرنا عمل صالح میں داخل ہے، کیونکہ جو شخص اپنے رب کے حضور نبی یا ولی کا وسیلہ پیش کرتا ہے، اس کی حقیقی بنیاد نبی و ولی کی محبت و عقیدت ہے جو اس کے دل میں موجود ہے، اور وہ شخص اسی محبت و عقیدت کی وجہ سے ان کا وسیلہ پیش کر رہا ہے، لہذا انبیاء و صلحاء کا وسیلہ درحقیقت ایمان و عمل صالح کے وسیلہ کی ایک صورت ہے، اور ایمان اور عمل صالح کے توسل میں کسی کو اختلاف نہیں ہے، کیونکہ یہ وسیلہ قرآن سے بھی ثابت ہے اور حدیث بخاری سے بھی، جس میں تین غار والوں کا قصہ

بیان کیا گیا ہے کہ وہ غار میں پھنس گئے، نکلنے کی بظاہر کوئی صورت نہ تھی، چنانچہ انہوں نے اپنے اپنے اعمال صالحہ کا وسیلہ پیش کر کے اللہ تعالیٰ سے دعا مانگی اور غار سے نکلنے کی راہ حاصل کی۔ نیز ”وَكَانُوا مِنْ قَبْلُ يَسْتَفْتِحُونَ عَلَى الَّذِينَ كَفَرُوا“ (البقرہ: ۸۹) کی تفسیر میں ”روح المعانی“ میں لکھا ہے کہ: اہل کتاب حضور اکرم صلی اللہ علیہ وسلم کی دنیا میں تشریف آوری سے پہلے آپ کے وسیلے سے دعا مانگا کرتے تھے، آیت کی یہ تفسیر حضرت ابن عباسؓ سے منقول ہے، نیز جامع ترمذی کی ایک صحیح حدیث جو کہ حضرت عثمان بن خیف رضی اللہ عنہ سے مروی ہے، توسل کی دلیل ہے، کیونکہ ایک نابینا آدمی حضور اکرم صلی اللہ علیہ وسلم کی خدمت میں آیا اور دعا کی درخواست کی، آپ صلی اللہ علیہ وسلم نے اس کو ایک دعا سکھائی جس میں یہ الفاظ بھی ہیں:

”اللّٰهُمَّ اِنِّیْ اَسْئَلُکَ وَ اَتُوْجِہُ اِلَیْکَ بِنَبِیْکَ

محمد نبی الرحمة.“

یعنی اے اللہ! میں آپ سے سوال کرتا ہوں اور آپ کے نبی رحمت حضرت محمد صلی اللہ علیہ وسلم کے وسیلہ سے آپ کی طرف متوجہ ہوتا ہوں۔ پس معلوم ہوا کہ حضور اکرم صلی اللہ علیہ وسلم کی ذات بابرکات سے توسل جائز ہے۔ یہ روایت ترمذی شریف جلد: ۲ صفحہ: ۱۹۷ پر موجود ہے۔ صحاح ستہ کی یہ حدیث: ”ہل تنصرون وترزقون الا بضعفائکم!“ بھی توسل کی دلیل ہے کیونکہ حضور اکرم صلی اللہ علیہ وسلم فرماتے ہیں کہ: تمہیں رزق اور فتح و نصرت تمہارے ضعیفوں اور کمزوروں کی وجہ سے دی جاتی ہے۔ تو معلوم ہوا کہ یہ کمزور اور ضعیف ہمارے رزق اور فتح کا ذریعہ اور وسیلہ ہیں۔ توسل کے مزید دلائل بھی ہمارے موجود ہیں لیکن ہم انہیں دلائل پر اکتفا کرتے ہیں۔

خدا معلوم! علامہ صاحب ہمارے علمائے دیوبند کو انکار توسل کا طعنہ کیوں

دے رہے ہیں؟ حالانکہ علامہ صاحب کے امام احمد رضا خان صاحب بریلوی نے آج سے کچھ عرصہ پہلے علمائے دیوبند کی کتب سے قطع و برید کر کے اور چند غلط نظریات ان کی طرف منسوب کر کے علمائے حریم شریفین کو دھوکا دیا اور علمائے حقہ کے خلاف فتاویٰ جات حاصل کئے، اور ہندوستان آکر ”حسام الحرمین“ کے نام سے ان کو شائع کر کے علمائے حقہ کو بدنام کرنے کی کوشش کی، لیکن جب حریم شریفین کے علماء کو امام احمد رضا خان صاحب کی دھوکا دہی کا علم ہوا تو انہوں نے اپنے فتاویٰ جات سے رجوع کر لیا اور حقیقت حال معلوم کرنے کے لئے انہوں نے ایک سوالنامہ مرتب کر کے علمائے دیوبند کی طرف بھیجا تا کہ صحیح صورت حال معلوم ہو جائے، چنانچہ علمائے دیوبند نے مشورہ کر کے جوابات لکھنے کے لئے محدث کبیر شارح ابی داؤد حضرت مولانا خلیل احمد سہارنپوری قدس سرہ کا نام نامی منتخب کیا، مولانا موصوف نے ایک ایک سوال کا جواب لکھا اور اس وقت کے تمام علماء نے اس کو پڑھا اور تصدیقی دستخط کئے، اور علمائے حریم شریفین کو یہ جواب نامہ ارسال کر دیا گیا، وہاں کے علماء نے تصدیق کر دی کہ علمائے دیوبند درحقیقت اہل سنت والجماعت کے ترجمان ہیں اور انہوں نے اقرار کیا کہ ہمیں دھوکا دے کر یہ فتویٰ حاصل کیا گیا ہے، اب جبکہ حقیقت حال واضح ہو چکی ہے تو ہمارا ”حسام الحرمین“ کے فتوؤں سے کوئی تعلق نہیں ہے۔ چنانچہ اس جواب نامہ کو بمع تصدیقات علمائے حجاز مقدس و مصر و شام ”المہند علی المفند“ یعنی عقائد علمائے دیوبند کے نام سے شائع کیا گیا، علمائے حریم شریفین کے سوالات میں سے تیسرا اور چوتھا سوال حضور اکرم صلی اللہ علیہ وسلم اور سلف صالحین کے توسل کے متعلق تھا، جس کا جواب علمائے حق نے یہ دیا کہ:

”ہمارے نزدیک اور ہمارے مشائخ کے نزدیک دعاؤں میں انبیاء علیہم السلام و اولیاء و صدیقین کا توسل جائز ہے، ان کی حیات میں یا بعد وفات بایں طور کہے کہ: ”یا اللہ میں

بوسیہ فلاں بزرگ کے تجھ سے دُعا کی قبولیت اور حاجت برائی چاہتا ہوں“ اس جیسے اور کلمات کہے، چنانچہ اس کی تصریح فرمائی ہے ہمارے شیخ مولانا شاہ محمد اسحاق دہلوی ثم المکی نے، پھر مولانا رشید احمد گنگوہی نے بھی اپنے فتاویٰ میں اس کو بیان فرمایا ہے، جو چھپا ہوا آج کل لوگوں کے ہاتھوں میں موجود ہے، اور یہ مسئلہ اس کی پہلی جلد کے صفحہ ۹۳ پر مذکور ہے، جس کا جی چاہے دیکھ لے۔“ (المہند ص: ۱۲، ۱۳)

الغرض! ہمارے تمام علمائے دیوبند و مشائخ دیوبند توسل کے قائل ہیں، ان کی کتابیں اور فتاویٰ اس پر شاہدِ عدل ہیں۔ علامہ صاحب بھی بخوبی جانتے ہیں کہ علمائے دیوبند توسل کے قائل ہیں، لیکن عادت سے مجبور ہیں، اس لئے انکارِ توسل کا الزام علمائے حق پر لگا کر اپنے امام احمد رضا خان صاحب بریلوی کی سنت ادا کر دی۔ بہر حال توسل انبیاء و اولیاء برحق ہے، لیکن اس کے متعلق دو چیزیں ذہن نشین کر لیں:

۱۔۔۔ انبیاء و اولیاء کے توسل سے دُعا مانگنا جائز ہے، فرض، واجب اور لازمی نہیں، جو شخص بغیر توسل کے اللہ تعالیٰ سے مانگ رہا ہے تو اس پر کسی قسم کا اعتراض نہ کرنا چاہئے، کیونکہ وہ جو کچھ بھی کر رہا ہے شریعت کے مطابق کر رہا ہے، کیونکہ انبیاء کرام اور صحابہ کرام کی دُعا میں اکثر توسل کے بغیر ہیں، لہذا توسل کو ضروری سمجھنا اور یہ عقیدہ رکھنا کہ توسل کے بغیر کوئی دُعا قبول نہیں ہوتی، ایک غلط نظریہ اور غلط عقیدہ ہے، بس بات اتنی ہے کہ کسی کے توسل سے مانگا جائے تو شرعاً یہ بھی جائز اور ثابت ہے، اور اگر بغیر توسل کے مانگا جائے تو شرعاً یہ بھی جائز اور ثابت ہے، دونوں طریقوں سے دُعا مانگنا درست ہے، کسی کو کسی پر طعن بازی اور فتویٰ بازی جائز نہیں ہے، جب دونوں طریقوں سے دُعا مانگنا جائز ہے تو ایک طریقہ سے مانگنے والے کو دوسرے طریقے والوں پر ناک بھوں نہیں چڑھانی چاہئے، بلکہ شریعت کی دی ہوئی ہر

گنجائش کو گوارا کر لینا ضروری ہے، غلو کرنا منع ہے۔

۲:۔۔۔ دوسری بات ذہن نشین کرنے کے قابل یہ ہے کہ اللہ تعالیٰ کے پیاروں کا وسیلہ دے کر مانگنے والوں کا یہ عقیدہ نہ ہونا چاہئے کہ توسل والی دعا اللہ تعالیٰ ضرور قبول فرماتے ہیں اور صاحب وسیلہ اللہ تعالیٰ سے زبردستی منوالیں گے، یہ عقیدہ رکھنا خود غلط ہے، کیونکہ اللہ تعالیٰ بے نیاز ہے، اس پر کوئی جبر نہیں کر سکتا، اور نہ کسی کی ہستی ہے کہ اس سے زبردستی منوالیں، یہ تو مانگنے والا اللہ کے پیاروں کو اپنا وسیلہ بنا کر مانگ رہا ہے، اور اگر اللہ تعالیٰ خود انہی پیاروں کی بات نہ مانے تو کوئی اُس سے پوچھنے والا نہیں ہے۔

حضور اکرم صلی اللہ علیہ وسلم اپنے چچا کے ایمان کی کوشش کرتے رہے، حضرت ابراہیم علیہ السلام اپنے باپ آزر کے لئے استغفار کرتے رہے، اور حضرت نوح علیہ السلام بیٹے کو بچانے کے لئے دعا کرتے رہے، لیکن اللہ تعالیٰ کے پیارے پیغمبر کی کوشش کے باوجود آپ کے چچا جان کو ایمان نصیب نہیں ہوا، حضرت نوح علیہ السلام دعا مانگتے رہے لیکن بیٹا غرق ہو گیا، خود حضرت ابراہیم علیہ السلام کو باپ کے استغفار سے روک دیا گیا، بہر حال وسیلہ دے کر مانگنے والا یہ عقیدہ رکھ کر مانگے کہ اگر باوجود وسیلہ کے بھی وہ دعا رد کر دے تو کوئی اُس سے پوچھنے والا نہیں ہے: ”لَا يُسْأَلُ عَمَّا يَفْعَلُ!“

علامہ صاحب غور فرمائیں!

علامہ صاحب ایک طرف تو توسل کو ثابت کر رہے ہیں اور علمائے دیوبند پر انکار توسل کا الزام دے کر فتویٰ بازی بھی کر رہے ہیں، اور دوسری طرف انبیاء و اولیاء کے متعلق یہ عقیدہ رکھتے ہیں کہ وہ مختارِ کل ہیں، جو چاہیں کریں، اللہ تعالیٰ نے کائنات کے سارے اختیارات اپنے پیاروں میں تقسیم کر دیئے ہیں، وہ جس کو چاہیں دیں اور

جس کو چاہیں نہ دیں، کائنات کے ذرہ ذرہ کے یہ مالک ہیں، ہر چیز کے نفع و نقصان کے مالک بھی یہی ہیں، حالانکہ یہ دونوں عقیدے ایک ساتھ نہیں چل سکتے، کیونکہ اگر یہ اللہ تعالیٰ کے پیارے صرف وسیلہ ہیں، دینے والا مالک اللہ تعالیٰ آپ ہے، تو یہ مختارِ کل نہیں ہیں، بلکہ وسیلہ ہیں، اور اگر یہ اختیارات کے مالک ہیں تو وسیلہ دینے کا کیا مطلب؟ بہر حال علامہ صاحب فکر کریں اور سوچیں کہ وسیلہ اور مختارِ کل کیسے جمع ہو سکتے ہیں؟ الحمد للہ! علمائے دیوبند کثر اللہ جماعتہم تو صحیح توسل کے قائل ہیں، لیکن اگر علامہ صاحب نے مختارِ کل کے عقیدہ کو نہ چھوڑا تو توسل کا خود بخود انکار لازم آئے گا: میں الزام ان کو دیتا تھا، قصور اپنا نکل آیا!

۳:۔۔۔ نورانیت:

علامہ صاحب نے حضرت عباس رضی اللہ عنہ کے اشعار سے تیسرا مسئلہ حضور اکرم صلی اللہ علیہ وسلم کی نورانیت کا بیان کیا، لیکن علامہ صاحب اور ان کی مذہبی برادری کو معلوم ہونا چاہئے کہ... الحمد للہ... ثم الحمد للہ... علمائے دیوبند کثر اللہ جماعتہم حضور اکرم صلی اللہ علیہ وسلم کی نورانیت کے قائل ہیں، وہ آپ صلی اللہ علیہ وسلم کو نور بلکہ نور علی نور، اور انور الانوار سمجھتے ہیں۔ وہ آپ صلی اللہ علیہ وسلم کو منبع نور اور مصدر نور سمجھتے ہیں اور آپ کو حضور پر نور کہتے ہیں، ہمارے علمائے نور حضور پر نور صلی اللہ علیہ وسلم کے آل و اصحاب کو بھی نور سمجھتے ہیں، اسی لئے تو ہمارے علمائے حضرت عثمان غنی رضی اللہ عنہ کو ”ذوالنورین“، اور حضرت علی رضی اللہ عنہ کو ”ذی النور“ کہتے ہیں، کیونکہ یہ دونوں صحابی دامادِ رسول ہیں، لیکن حضور پر نور صلی اللہ علیہ وسلم کے نور ہونے کا یہ مطلب ہرگز ہرگز نہیں ہے کہ آپ صلی اللہ علیہ وسلم اللہ تعالیٰ کے نور کے جز ہیں یا اللہ تعالیٰ کے نور میں سے ہیں، نہیں! بالکل نہیں! اللہ تعالیٰ بے مثل بے مثال ہے، اور ”لَمْ يَلِدْ وَلَمْ يُولَدْ“ اس کی صفت ہے، اور ”لَيْسَ كَمِثْلِهِ شَيْءٌ“ اس کی شان ہے، حضور

پُر نور صلی اللہ علیہ وسلم تو نورِ ہدایت ہیں جیسا کہ قرآن مجید کو بھی نورِ ہدایت کہا گیا ہے۔ کیونکہ نور کی تعریف علمائے یہ لکھی ہے: ”الظاهر بنفسه والمظهر لغيره“ یعنی نور وہ ہے جو خود ظاہر ہو اور دوسروں کو بھی ظاہر کرنے والا ہو، حضورِ پُر نور اور آپ کے آل و اصحاب کو نورِ ہدایت اسی لئے کہا جاتا ہے کہ خود بھی ہدایت پر ہیں اور دوسروں کو ہدایت کی راہ دکھانے والے ہیں۔

دوسرے لفظوں میں جس طرح لوگ چاند، سورج اور ستاروں کے نور سے کسب فیض کرتے ہیں، آپ صلی اللہ علیہ وسلم اور آپ کے آل و اصحاب سے بھی لوگ ہدایت کا فیض حاصل کرتے ہیں، بلکہ پوری دنیا میں ان حضرات کا نورِ ہدایت پھیلا ہوا ہے، اس کے باوجود آپ صلی اللہ علیہ وسلم کی پاک و مطہر بشریت کا انکار بھی نہیں کیا جاسکتا، کیونکہ آپ صلی اللہ علیہ وسلم بشر ہیں، بلکہ سید البشر ہیں، آپ انسان ہیں اور اولادِ آدم میں سے ہیں، لہذا آپ صلی اللہ علیہ وسلم کی ذات اور جنس بشر ہے اور نور آپ کی صفت ہے، بہر حال آپ صلی اللہ علیہ وسلم نورِ ہدایت ہیں اور یقیناً نورِ ہدایت ہیں، لیکن آپ کی پاک بشریت پر بھی ایمان لانا ضروری ہے، اور اس کے بغیر کوئی چارہ کار نہیں ہے، کیونکہ علمائے اہل سنت والجماعت نے لکھا ہے کہ: آپ صلی اللہ علیہ وسلم کی بشریت کے انکار سے آدمی کا ایمان خطرہ میں پڑ جاتا ہے، تفصیل کے لئے ”روح المعانی“ کا مطالعہ کریں۔

علامہ صاحب نے حضورِ نور صلی اللہ علیہ وسلم کی نورانیت کو ایسے طریقہ سے بیان کیا کہ عام پڑھنے والے کو آپ صلی اللہ علیہ وسلم کی پاکیزہ بشریت کے انکار کا تاثر حاصل ہوتا ہے، اس لئے ضرورت محسوس ہوئی کہ مسئلہ بشریتِ انبیاء کرام کو قرآن و حدیث کی روشنی میں اُجاگر کیا جائے۔

بشریتِ انبیاء کرام:

چونکہ اللہ تعالیٰ کی زمین پر انسان آباد ہیں، اسی لئے ان کی ہدایت و راہ نمائی کے لئے اللہ تعالیٰ نے نبی بھی انسانوں کی جنس سے بھیجے ہیں، اور مناسبت بھی اسی میں ہے کہ ایک جنس کی اصلاح کے لئے ان کا ہم جنس ہی موزوں اور مناسب ہے، کیونکہ ”الجنس یمیل الی جنسہ“ یعنی ہم جنسوں کا آپس میں میلان اور جوڑ ہوتا ہے، کسی شاعر نے خوب کہا:

کند ہم جنس با ہم جنس پرواز

کبوتر با کبوتر، باز با باز!

مشرکین مکہ بار بار یہ سوال کرتے تھے کہ ہماری طرف فرشتے کو نبی بنا کر کیوں نہیں بھیجا گیا؟ اللہ تعالیٰ نے فرمایا کہ: اگر زمین میں فرشتے آباد ہوتے تو ہم ان کی ہدایت کے لئے بھی فرشتے رسول بنا کر بھیجتے، لیکن جب زمین میں انسان آباد ہیں تو انسانوں کی ہدایت و اصلاح کے لئے انسان ہی مناسب ہے۔ تفصیل کے لئے سورہ بنی اسرائیل آیت: ۹۳ تا ۹۵ کا مطالعہ ضروری ہے۔

کلام اللہ شریف کی آیات کثیرہ سے ثابت ہوتا ہے کہ اللہ تعالیٰ کے نبی، انسان، بشر اور آدمی ہوتے ہیں، لیکن ہم صرف چند آیات پر اکتفا کرتے ہیں۔

۱.... ”قَالُوا اِنْ اَنْتُمْ اِلَّا بَشَرٌ مِّثْلُنَا، تُرِيدُوْنَ اَنْ

تَصُدُّوْنَا عَمَّا كَانَ يَعْبُدُ اٰبَاؤُنَا فَاتُّوْنَا بِسُلْطٰنٍ مُّبِیْنٍ۔ قَالَتْ

لَهُمْ رُسُلُهُمْ اِنْ نَّحْنُ اِلَّا بَشَرٌ مِّثْلُكُمْ وَلٰكِنَّ اللّٰهَ يَمُنُّ عَلٰی

(ابراہیم: ۱۰، ۱۱)

مَنْ يَّشَاءُ مِنْ عِبَادِهِ۔“

ترجمہ:.... ”انہوں (کفار) نے (رسولوں سے) کہا

کہ: تم محض بشر ہو جیسے ہم ہیں، تم یوں چاہتے ہو کہ ہمارے آباء

واجداد جس چیز کی عبادت کرتے تھے اس سے ہم کو روک دو، سو کوئی صاف معجزہ دکھاؤ۔ ان کے رسولوں نے کہا کہ: ہم بھی تمہارے جیسے بشر ہی ہیں لیکن اللہ تعالیٰ اپنے بندوں میں سے جس پر چاہتے ہیں احسان فرماتے ہیں۔“

فائدہ:.... کفار سمجھتے تھے کہ نبوت اور بشریت ایک دوسرے کے منافی ہیں، یعنی بشر نبی نہیں بن سکتا، اسی لئے اللہ کے رسولوں کو یہ طعنہ دیا کہ تم تو ہماری طرح بشر ہو، لہذا تم نبی نہیں بن سکتے۔ اللہ کے نبیوں کے جواب کا خلاصہ یہ ہے کہ واقعی ہم تمہاری طرح بشر ہیں اور بشر ہونا کوئی عیب کی بات نہیں ہے، اور نہ ہی بشریت اور نبوت میں کسی قسم کی تنافی پائی جاتی ہے، لیکن اللہ تعالیٰ اپنے بندوں میں سے جس پر چاہتے ہیں احسان فرما کر نبوت عطا فرماتے ہیں، پس ثابت ہوا کہ اللہ کے نبی بشر ہوتے ہیں، خود قرآن کریم میں نبیوں کا اقرار موجود ہے کہ ہم تمہاری طرح بشر ہیں، لیکن اللہ تعالیٰ نے ہمیں نبوت عطا فرما کر ہم پر احسان کیا ہے۔

اسی آیت کے تحت ”کنز الایمان“ کے حاشیہ پر مفتی نعیم الدین مراد آبادی لکھتے ہیں: ”اچھا یہی مانو کہ ہم واقعی انسان ہیں۔“ اس آیت سے ثابت ہوتا ہے کہ اللہ تعالیٰ کے نبی واقعی انسان، بشر ہوتے ہیں۔

۲:.... ”مَا كَانَ لِبَشَرٍ أَنْ يُؤْتِيَهُ اللَّهُ الْكِتَابَ وَالْحُكْمَ وَالنُّبُوَّةَ ثُمَّ يَقُولَ لِلنَّاسِ كُونُوا عِبَادًا لِي مِنْ دُونِ اللَّهِ، وَلَكِنْ كُونُوا رَبَّانِيِّينَ.“ (آل عمران: ۷۹)

ترجمہ:.... ”کسی بشر سے یہ بات نہیں ہو سکتی کہ اللہ تعالیٰ اس کو کتاب اور فہم اور نبوت عطا فرما دیں، پھر وہ لوگوں سے کہنے لگے کہ میرے بندے بن جاؤ خدا تعالیٰ کو چھوڑ کر لیکن کہے گا کہ اللہ والے بن جاؤ۔“

فائدہ:.... اس آیت سے معلوم ہوتا ہے کہ اللہ تعالیٰ بشر کو کتاب، حکمت اور نبوت عطا فرماتے ہیں۔

انبیاء کرام آدمی ہوتے ہیں:

اللہ تعالیٰ کے تمام پیغمبر آدمی اور مرد ہوتے ہیں، چنانچہ ارشاد خداوندی ہے:

”وَمَا أَرْسَلْنَا مِنْ قَبْلِكَ إِلَّا رَجُلًا نُوحِيَ إِلَيْهِمْ فَسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ.“ (النحل: ۴۳)

ترجمہ:.... ”اور ہم نے آپ سے قبل صرف آدمی ہی رسول بنا کر بھیجے ہیں کہ ان پر وحی بھیجا کرتے تھے، سو اگر تم کو علم نہیں ہے تو اہل علم سے پوچھ کر دیکھو۔“

فائدہ:.... اس آیت سے معلوم ہوتا ہے کہ سب نبی آدمی اور مرد ہوتے ہیں، یعنی کوئی غیر آدمی اور غیر مرد نبی نہیں ہوا، چنانچہ اسی آیت کے تحت مفتی نعیم الدین صاحب مراد آبادی ”کنز الایمان“ کے حاشیہ پر لکھتے ہیں:

”یہ آیت مشرکین مکہ کے جواب میں نازل ہوئی، جنہوں نے سید عالم صلی اللہ علیہ وسلم کی نبوت کا اس طرح انکار کیا تھا کہ اللہ تعالیٰ کی شان اس سے برتر ہے کہ وہ کسی بشر کو رسول بنائے، انہیں بتایا گیا کہ سنت الہی اسی طرح جاری ہے، ہمیشہ اُس نے انسانوں میں سے مردوں ہی کو رسول بنا کر بھیجا ہے۔“ (حاشیہ ”کنز الایمان“ کے تحت آیت مذکورہ)

ماشاء اللہ! مفتی صاحب نے واضح کر دیا کہ نبی انسان، مرد اور بشر ہوتے ہیں اور یہی سنت الہی ہے۔

حضور انور صلی اللہ علیہ وسلم بشر ہیں:

قرآن مجید میں متعدد مقامات پر آپ صلی اللہ علیہ وسلم کی بشریت کا اعلان کیا گیا ہے، ان میں سے چند آیات آپ کی خدمت میں پیش کی جاتی ہیں۔

۱....: ”قُلْ سُبْحَانَ رَبِّيَ هَلْ كُنْتُ إِلَّا بَشَرًا

(بنی اسرائیل: ۹۳)

رَسُولًا“

ترجمہ:....: ”(اے پیغمبر!) آپ فرما دیجئے کہ سبحان میں

بجز اس کے کہ آدمی ہوں، پیغمبر ہوں اور کیا ہوں۔“

فائدہ:....: مشرکین مکہ کا نظریہ تھا کہ کوئی بشر اللہ کا نبی و رسول نہیں بن سکتا،

چنانچہ جب حضور اکرم صلی اللہ علیہ وسلم نے اعلان نبوت فرمایا تو انہوں نے آپ کی بشریت کی وجہ سے آپ صلی اللہ علیہ وسلم کی نبوت و رسالت کا انکار کر دیا اور قسم قسم کے غلط مطالبات آپ صلی اللہ علیہ وسلم سے شروع کر دیئے، اگر آپ اللہ کے رسول ہیں تو سرزمین مکہ کے پہاڑ ہٹ جائیں اور نہریں بہنے لگیں، کھجوروں اور انگوروں کے باغات اُگ آئیں یا آسمان کا ٹکڑا ہم پر ساقط ہو جائے یا ملائکہ ہمارے سامنے آکر آپ کی نبوت کی شہادت دیں یا آپ کا گھر سونے کا ہونا چاہئے یا پھر آپ ہمارے سامنے آسمان پر چڑھ جائیں، لیکن صرف آسمان پر چڑھنا کافی نہیں، بلکہ وہاں سے ہماری طرف ایک خط لے کر آئیں اور ہم اس کو پڑھیں، تب ہم ایمان لائیں گے۔ ان سب مطالبات کے جواب میں اللہ تعالیٰ نے سورہ بنی اسرائیل کی آیات: ۹۰ تا ۹۳ نازل فرمائیں کہ تم نے جو اتنے سارے مطالبات مجھ سے کئے ہیں یہ سب کام میرے بس میں نہیں ہیں، ان کاموں کو کرنے والا تو میرا اللہ ہے، اور وہ اپنے کاموں میں وحدہ لا شریک ہے، میں تو بشر رسول ہوں، تمہارے مطالبات پورے کرنا میرے اختیار میں نہیں ہے، میں تو اللہ کی طرف سے پیغام پہنچانے والا ہوں، تبلیغ کرنے والا ہوں، اور

دعوت الی اللہ دینے والا ہوں، میں صرف بشر رسول ہوں، خدا نہیں ہوں کہ تمہارے مطالبات پورے کر سکوں۔ پس ثابت ہوا کہ آپ صلی اللہ علیہ وسلم حقیقی بشر اور حقیقی رسول ہیں۔

۲....: ”قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَيَّ أَنَّمَا

(الکہف: ۱۱۰)

الْهَكْمُ إِلَهُ وَاحِدٌ“

ترجمہ:....: ”(اے پیغمبر!) آپ کہہ دیجئے کہ میں تو تم

ہی جیسا بشر ہوں، میرے پاس بس یہ وحی آتی ہے کہ تمہارا معبود

ایک ہی معبود ہے۔“

فائدہ:....: اس آیت میں حضور انور صلی اللہ علیہ وسلم کی زبان مبارک سے

آپ کی مقدس بشریت کا اعلان کیا گیا۔

حضور انور صلی اللہ علیہ وسلم اعلیٰ درجہ کے انسان ہیں:

اللہ تعالیٰ اپنے محبوب صلی اللہ علیہ وسلم کی قرآن حکیم میں شان بیان فرماتے

ہوئے ارشاد فرماتے ہیں:

۱....: ”لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ

عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَءُوفٌ رَّحِيمٌ“

(التوبة: ۱۲۸)

ترجمہ:....: ”تمہارے پاس ایک ایسے پیغمبر تشریف

لائے جو تمہاری جنس سے ہیں، جن کو تمہاری مضرت کی بات

نہایت گراں گزرتی ہے، جو تمہاری منفعت کے بڑے خواہشمند

رہتے ہیں، ایمانداروں کے ساتھ بڑے ہی شفیق و مہربان ہیں۔“

فائدہ:....: اس آیت پاک سے معلوم ہوتا ہے کہ حضور اکرم صلی اللہ علیہ

وسلم انسانوں کی جنس سے ہیں، اور آپ صلی اللہ علیہ وسلم اعلیٰ و اشرف درجہ کے عظیم انسان ہیں۔

۲: "الرَّحْمَنُ. عَلَّمَ الْقُرْآنَ. خَلَقَ الْإِنْسَانَ."

(الرحمن: ۳ تا ۵)

ترجمہ:.... "رحمن نے قرآن کی تعلیم دی، اس نے

انسان کو پیدا کیا۔"

"کنز الایمان" میں اس آیت کا ترجمہ یوں لکھا ہے:

"رحمن نے اپنے محبوب کو قرآن سکھایا، انسانیت کی

جان محمد کو پیدا کیا۔"

مفتی نعیم الدین صاحب مراد آبادی "کنز الایمان" کے حاشیہ پر لکھتے ہیں کہ:

"انسان سے اس آیت میں سید عالم محمد مصطفیٰ صلی اللہ

علیہ وسلم مراد ہیں۔"

فائدہ:.... الحمد للہ! کہ "کنز الایمان" اور اس کے حاشیہ سے ثابت ہو گیا کہ

حضور انور صلی اللہ علیہ وسلم انسان ہیں۔

حضور پر نور صلی اللہ علیہ وسلم رَجُل (آدمی) ہیں:

اللہ تعالیٰ ارشاد فرماتے ہیں:

"أَكُنَّا لِلنَّاسِ عَجَبًا أَنْ أَوْحَيْنَا إِلَى رَجُلٍ

مِنْهُمْ."

(یونس: ۲)

ترجمہ:.... "کیا لوگوں کو اس بات سے تعجب ہوا کہ ہم

نے ان میں سے ایک شخص کے پاس وحی بھیجی۔"

"کنز الایمان" میں اس آیت کا ترجمہ یوں کیا گیا ہے:

"کیا لوگوں کو اس کا اچنبھا ہوا کہ ہم نے ان میں سے

ایک مرد کو وحی بھیجی۔"

فائدہ:.... اس آیت میں حضور انور صلی اللہ علیہ وسلم کو "رَجُل" یعنی آدمی،

مرد کہا گیا ہے۔

حضور انور صلی اللہ علیہ وسلم اللہ کے عبد ہیں:

قرآن حکیم میں آیات کثیرہ میں آپ صلی اللہ علیہ وسلم کو "عبد" یعنی اللہ تعالیٰ

کا بندہ کہا گیا ہے، چند آیات ملاحظہ فرمائیں:

۱: "وَأَنْ كُنْتُمْ فِي رَيْبٍ مِمَّا نَزَّلْنَا عَلَىٰ

(البقرة: ۲۳)

عِبْدِنَا...."

۲: "سُبْحَنَ الَّذِي أَسْرَىٰ بِعَبْدِهِ...."

(بنی اسرائیل: ۱)

۳: "فَأَوْحَىٰ إِلَىٰ عَبْدِهِ مَا أَوْحَىٰ." (النجم: ۱۰)

۴: "تَبَارَكَ الَّذِي نَزَّلَ الْفُرْقَانَ عَلَىٰ

(الفرقان: ۱)

عَبْدِهِ...."

بلکہ ہر مسلمان کلمہ شہادت پڑھ کر حضور اکرم صلی اللہ علیہ وسلم کی عبدیت کی

شہادت دیتا ہے:

"أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا

عَبْدُهُ وَرَسُولُهُ."

بشریت النبی کے متعلق نظریات صحابہؓ:

اس بحث کو ختم کرنے سے پہلے ذرا حضور انور صلی اللہ علیہ وسلم کی مقدس

بشریت کے متعلق نظریات صحابہ کرامؓ بھی معلوم کر لیں۔

۱:.... ”حضرت عبداللہ بن مسعود رضی اللہ عنہ فرماتے

ہیں: حضور صلی اللہ علیہ وسلم نے فرمایا: ”انما انا بشر“ میں یقیناً بشر ہوں۔“ (مسند احمد، ابن ماجہ، بحوالہ جامع صغیر ج: ۱ ص: ۱۰۱)

۲:.... ”اُمّ المؤمنین حضرت اُمّ سلمہ رضی اللہ عنہا فرماتی

ہیں: حضور اکرم صلی اللہ علیہ وسلم نے فرمایا کہ: میں بشر ہوں۔“

(موطا امام مالک، جامع صغیر ج: ۱ ص: ۱۰۱)

۳:.... ”حضرت جابر رضی اللہ عنہ فرماتے ہیں: حضور

انور صلی اللہ علیہ وسلم نے فرمایا کہ: میں بشر ہوں۔“

(مسند احمد، مسلم شریف، جامع صغیر ج: ۱ ص: ۱۰۱)

۴:.... ”حضرت رافع بن خدیج رضی اللہ عنہ فرماتے

ہیں: حضور اکرم صلی اللہ علیہ وسلم نے فرمایا کہ: میں بشر ہوں۔“

(مسلم شریف، نسائی، جامع صغیر ج: ۱ ص: ۱۰۱)

۵:.... ”حضرت طلحہ رضی اللہ عنہ فرماتے ہیں: حضور انور

صلی اللہ علیہ وسلم نے فرمایا کہ: میں بشر ہوں۔“

(مسند احمد، ابن ماجہ، جامع صغیر ج: ۱ ص: ۱۰۱)

۶:.... ”اُمّ المؤمنین سیدہ عائشہ صدیقہ رضی اللہ عنہا

فرماتی ہیں: حضور اکرم صلی اللہ علیہ وسلم نے فرمایا کہ: میں بشر

ہوں۔“ (مسلم شریف ج: ۲ ص: ۳۲۳)

۷:.... ”حضرت ابو ہریرہ رضی اللہ عنہ فرماتے ہیں:

حضور اکرم صلی اللہ علیہ وسلم نے فرمایا کہ: میں بشر ہوں۔“

(مسلم شریف ج: ۲ ص: ۳۲۳)

۸:.... ”حضرت انس بن مالک رضی اللہ عنہ فرماتے

ہیں: حضور اکرم صلی اللہ علیہ وسلم نے فرمایا: میں بشر ہوں۔“

(مسلم شریف ج: ۲ ص: ۳۲۳)

۹:.... ”حضرت زید بن ارقم رضی اللہ عنہ فرماتے ہیں:

حضور اکرم صلی اللہ علیہ وسلم نے فرمایا: میں بشر ہوں۔“

(رواہ مسلم، مشکوٰۃ شریف ص: ۵۶۸)

قارئین کرام! آپ نے دیکھ لیا کہ صحابہ کرامؓ کا نظریہ یہ ہے کہ حضور انور صلی اللہ علیہ وسلم افضل بشر، اشرف بشر اور سید البشر اور سید ولد آدم ہیں، لیکن خدا معلوم کہ علامہ صاحب نے بشریت النبیؐ کو نظریات صحابہ میں کیوں شمار نہیں کیا؟ اگر علامہ صاحب آپ صلی اللہ علیہ وسلم کی مقدس و مطہر بشریت کا انکار کرتے ہیں، تو واضح فرمائیں تاکہ معلوم ہو جائے کہ علامہ صاحب آپ صلی اللہ علیہ وسلم کی بشریت کا انکار کر کے منکر و گستاخ صحابہ ہیں، اور اگر علامہ صاحب صحابہ کرامؓ کے نظریہ کے مطابق آپ صلی اللہ علیہ وسلم کو بشر مانتے ہیں تو پھر یہ بتائیں کہ اس کو نظریات صحابہ میں شمار کیوں نہیں کیا؟ علامہ صاحب کی ذمہ داری ہے کہ وہ اپنی پوزیشن واضح فرمائیں، سمجھ نہیں آتا کہ غلط نظریات کی نسبت تو صحابہ کرامؓ کی طرف کردی، لیکن جو صحیح نظریہ صحابہ ہے اس کو چھوڑ دیا!...

بشریت النبیؐ کے متعلق امام احمد رضا خان صاحب کا نظریہ

علامہ صاحب کے پیشوا امام احمد رضا خان صاحب بریلوی لکھتے ہیں:

”نبی صلی اللہ علیہ وسلم کا جسم اقدس جس خاک پاک

سے بنا، صدیق و فاروق اسی مٹی سے بنے۔“

(السنة الاثنية في فتاوى افریقه ص: ۸۵)

جاملتا ہے، اسی حقیقت کو حضرت عباس رضی اللہ عنہ نے اپنے مذکورہ بالا اشعار میں بیان فرمایا ہے کہ آپ اپنے آباء کی اصلا ب سے اور امہات کے ارحام سے نسلًا بعد نسل منتقل ہوتے ہوئے دنیا میں تشریف لائے، اور اسی حالت کے متعلق حضرت عباسؓ فرماتے ہیں: ”ولا بشر انت ولا مضغة ولا علق“ یعنی اس وقت اور اُس حالت میں آپ نہ بشر تھے، اور نہ مضغہ اور نہ علقہ، بلکہ آپ اپنے آباء کے اصلا ب میں مادۂ مائے تھے، یعنی مضغہ اور علقہ کے مراحل سے پہلے کی یہ بات ہے، اور جب آپ ان مراحل سے گزر کر دنیا میں تشریف لائے تو آپ کی ذات بابرکات کو انسان اور بشر بھی کہا گیا، آدمی، مرد اور اولادِ آدم بھی کہا گیا۔ اسی حقیقت کو خود علامہ صاحب نے بھی تسلیم کیا ہے، کیونکہ ”ولا بشر انت ولا مضغة ولا علق“ ترجمہ یوں نقل کیا ہے کہ:

”آپ اُس وقت نہ بشر تھے اور نہ مضغہ اور نہ علق۔“

پس ثابت ہوا کہ یہ بات آپ صلی اللہ علیہ وسلم کی تشریف آوری سے پہلے، بلکہ مضغہ اور علق کے مراحل سے بھی پہلے کی ہے، بہر حال ثابت ہوا کہ آپ حسب و نسب والے ہیں اور یہ سلسلہ نسب دلالت کرتا ہے کہ آپ اولادِ آدم میں سے ہیں۔ اسی حقیقت کو ”کنز الایمان“ کے محشی صاحب نے تسلیم کیا ہے، چنانچہ لکھتے ہیں:

”محمد مصطفیٰ صلی اللہ علیہ وسلم عربی قریشی جن کے

حسب و نسب کو تم خوب جانتے ہو کہ تم سب سے عالی نسب

ہیں۔“ (حاشیہ ”کنز الایمان“ آیت: لقد جاءکم رسول من انفسکم)

آپ صلی اللہ علیہ وسلم کی والدہ کے بطن مبارک سے آپ کی ولادت باسعادت ہوئی، آپ صلی اللہ علیہ وسلم نے بی بی حلیمہ اور چند دیگر عورتوں کا دودھ پیا، آپ صلی اللہ علیہ وسلم بچپن کے مراحل سے گزرے، آپ نے بچپن میں بکریاں چرائیں، آپ بچوں سے کھیلے، آپ یتیم ہوئے، آپ کو بھوک و پیاس کا تقاضا ہوتا تھا،

بشریت النبیؐ اور ”بہارِ شریعت“

”بہارِ شریعت“ کے مؤلف ابوالعلیٰ حکیم امجد علی صاحب رضوی قادری، عقائد کے باب میں لکھتے ہیں:

”عقیدہ: نبی اُس بشر کو کہتے ہیں جسے اللہ تعالیٰ نے

ہدایت کے لئے وحی بھیجی ہو۔

عقیدہ: انبیاء سب بشر تھے اور مرد، نہ کوئی جن نبی ہوا

نہ عورت۔“

(بہارِ شریعت حصہ اول ص: ۹)

”بہارِ شریعت“ امام احمد رضا خان صاحب کی مصدقہ کتاب ہے، اور اسی

میں لکھا ہے کہ سب انبیاء بشر تھے، اب علامہ صاحب بتائیں گے کہ ان کے پیشوا، وراہ نما سچ کہہ گئے ہیں یا جھوٹ؟ اگر سچ کہہ گئے ہیں تو علامہ صاحب اس کو ”نظریات صحابہ“ میں شامل کریں، اور اگر جھوٹ بول گئے تو کم از کم اُن سے برأت کا اعلان تو کر دیں!...

حضورِ اکرم صلی اللہ علیہ وسلم میں بشریت و

انسانیت کے خواص و لوازمات

حضورِ اکرم صلی اللہ علیہ وسلم کی ذات بابرکات کے اندر انسانوں والے خواص و علامات اور لوازمات پائے جاتے تھے، جن سے معلوم ہوتا ہے کہ آپ صلی اللہ علیہ وسلم انسان، بشر، آدمی، مرد اور اولادِ آدم میں سے تھے، مثلاً: آپ صلی اللہ علیہ وسلم کے والد کا نام ”عبداللہ“ ہے، دادا کا نام ”عبدالطلب“ ہے، آپ کا سلسلہ نسب حضرت ابراہیم علیہ السلام اور حضرت نوح علیہ السلام سے ہوتا ہوا حضرت آدم علیہ السلام سے جا ملتا ہے، آپ صلی اللہ علیہ وسلم کی والدہ کا نام ”آمنہ بنت وہب“ ہے، اور آپ صلی اللہ علیہ وسلم کا ناں کی طرف سے سلسلہ نسب حضرت حوا علیہا السلام سے

اور آپ کھاتے اور پیتے تھے، آپ کو بیت الخلا جانے کی حاجت ہوتی تھی، اور آپ طہارت فرماتے تھے، آپ کو خوشی و غمی کے غوارضات لاحق ہوتے تھے، آپ سردی اور گرمی سے متاثر ہوتے تھے، آپ اونٹ، گدھے، گھوڑے اور خچر کی سواری کرتے تھے، آپ کو پسینہ آتا تھا، اور آپ تھک بھی جاتے تھے، آپ کو نیند بھی آتی تھی، آپ کو مرض و درد کا عارضہ بھی لاحق ہوتا تھا، آپ کی داڑھی مبارک آپ کے سینے کو بھرنے والی تھی، آپ کی آخری عمر میں داڑھی کے چند بال سفید بھی ہو گئے، آپ کا دارِ فانی سے انتقال ہوا، آپ کو غسل دیا گیا اور کفن پہنایا گیا، آپ کی نمازِ جنازہ ادا کی گئی، اور آپ کی قبر کھودی گئی، اور باقاعدہ آپ صلی اللہ علیہ وسلم کو دفن کیا گیا، لیکن آپ صلی اللہ علیہ وسلم کی قبر مبارک جنت کے اعلیٰ ترین باغوں میں سے ایک باغ ہے۔

”المہند علی المہند“ یعنی عقائدِ علمائے دیوبند میں لکھا ہے کہ: جس بقعہ مبارکہ میں آپ صلی اللہ علیہ وسلم تشریف فرما ہیں، اس کی شان و عظمت کا مقابلہ بیت اللہ بھی نہیں کر سکتا اور عرشِ معلیٰ بھی نہیں کر سکتا، آپ صلی اللہ علیہ وسلم اپنی قبر مبارک میں زندہ ہیں، صلوٰۃ و سلام پڑھنے والوں کا صلوٰۃ و سلام سنتے ہیں اور جواب دیتے ہیں، اور دُور سے جو دُور و شریف پڑھا جاتا ہے وہ فرشتوں کے ذریعہ آپ صلی اللہ علیہ وسلم تک پہنچایا جاتا ہے، ستر ہزار فرشتے صبح و شام آپ کے مزارِ اطہر پر سلام پڑھتے ہیں۔

(سنن داری)

نیز آپ صلی اللہ علیہ وسلم کی گیارہ گھر والیاں تھیں، آپ کی چار بیٹیاں ہیں اور تین یا چار باختلافِ روایات بیٹے ہیں، آپ صلی اللہ علیہ وسلم صاحبِ اولاد ہیں، آپ صلی اللہ علیہ وسلم کا سلسلہ نسب جاری ہے، ان سب باتوں سے معلوم ہوتا ہے کہ آپ صلی اللہ علیہ وسلم انسان اور آدمی ہیں، کیا ہی خوب فرمایا مفتی نعیم الدین صاحب مراد آبادی نے:

”کہ مجھ پر بشری اعراض و امراض طاری ہوتے

ہیں۔“ (حاشیہ ”کنز الایمان“ تحت آیت: انما انا بشر مثلكم)
لیکن آپ صلی اللہ علیہ وسلم کا مقام اور شان ساری مخلوق سے اعلیٰ و ارفع ہے، آپ صلی اللہ علیہ وسلم کی شان تو دوسرے انبیاء سے بھی اونچی ہے، آپ صلی اللہ علیہ وسلم تو سید الانس و الجن ہیں، بلکہ سید الانبیاء والمرسلین اور امام النبیین و خاتم النبیین ہیں، اور آپ سید ولد آدم ہیں، آپ صلی اللہ علیہ وسلم یقیناً نورِ ہدایت بھی ہیں اور سید البشر بھی ہیں، ان میں سے کسی کا انکار نہیں کیا جاسکتا، آپ صلی اللہ علیہ وسلم کا نورِ ہدایت ہونا بسر و چشم اور آپ کی مقدس بشریت بدل و جان تسلیم، صلی اللہ علیہ وسلم۔ اکابرینِ علمائے دیوبند کی تعلیم یہ ہے کہ:

بعد از خدا بزرگ تو ای قصہ مختصر

نمبر ۱۳: ... علامہ صاحب اس نمبر میں لکھتے ہیں:

”حضرت عمر رضی اللہ عنہ محبوبانِ خدا سے توسل کے قائل تھے۔ اللہم انا کنا نتوسل الیک بنبینا صلی اللہ علیہ وسلم فتسقینا وانا نتوسل الیک بعم نبینا فاسقنا، قال فیسقون۔ رواہ البخاری ج: ۱ ص: ۱۳۷۔“

ترجمہ: اے اللہ! ہم تیری بارگاہ میں اپنے نبی کا توسل کرتے تھے تو تو ہمیں بارش عطا فرماتا تھا، اور اب ہم اپنے نبی کے چچا کا وسیلہ تیری بارگاہ میں پیش کرتے ہیں، ہمیں بارش دے، تو بارش سے سیراب کئے جاتے۔

اب جو لوگ محبوبانِ خدا کے وسیلہ کے قائل نہیں اور اس کو حرام و ناجائز کہتے ہیں وہ حضرت فاروقِ اعظمؓ اور صحابہ کے دشمن ہیں اور گستاخِ صحابہ ہیں، چونکہ کُنا جمع کا لفظ ہے۔“

(نظریات صحابہ ص: ۲۷، ۲۸)

الجواب باسم ملہم الصواب:

سابقہ جواب میں بندہ نے مسئلہ توسل کی وضاحت عرض کر دی ہے کہ ہمارے اکابرین اہل سنت والجماعت علمائے دیوبند کثر اللہ جماعتہم محبوبانِ خدا کے توسل اور وسیلہ کے قائل ہیں، لیکن وسیلہ سے دُعا مانگنا ضروری نہیں ہے، بلکہ جائز اور ثابت ہے، اللہ تعالیٰ سے بغیر وسیلہ کے بھی دُعا مانگنا جائز ہے اور ثابت ہے، پھر یہ بھی ضروری نہیں ہے کہ وسیلہ والی دُعا ضروری قبول ہوگی، بلکہ عقیدہ یہ ہونا چاہئے کہ اللہ تعالیٰ قادرِ مطلق ہے، چاہے تو وسیلہ والی دُعا کو بھی قبول نہ فرمائے، کون اس سے پوچھ سکتا ہے؟ اس پر کوئی جبر کرنے والا نہیں ہے۔

البتہ ایک بات ملحوظ خاطر رہے کہ علامہ صاحب نے بخاری شریف کی جو حدیث نقل کی ہے اس سے توسل کی ایک خاص صورت ثابت ہوتی ہے، اور وہ یہ ہے کہ صحابہ کرام حضور اکرم صلی اللہ علیہ وسلم کی خدمت میں عرض کرتے تھے کہ یا رسول اللہ! آپ ہمارے لئے بارش وغیرہ کی دُعا فرمائیں۔ آپ صلی اللہ علیہ وسلم دُعا فرماتے اور صحابہ کرام آپ صلی اللہ علیہ وسلم کی دُعا پر آمین کہتے تھے، اسی طرح حضرت عمر بن خطاب رضی اللہ عنہ نے جو حضرت عباسؓ سے توسل کیا تو اس کی بھی یہی صورت تھی کہ حضرت عباسؓ نے دُعا مانگی اور حضرت عمرؓ و دیگر صحابہ نے آمین کہی، توسل کی یہی صورت خیر القرون میں عام رائج تھی، اور توسل کی اس خاص صورت میں کسی کو اختلاف نہیں، اس کے تو سب قائل ہیں، نامعلوم علامہ صاحب کے اس فتویٰ کی گولی کس کو لگے گی؟ جبکہ آگے کوئی نشانہ ہی نہیں ہے۔

نمبر ۱۴:۔۔۔ اس نمبر میں علامہ صاحب لکھتے ہیں کہ:

”حضرت عمر رضی اللہ عنہ کا اعتقاد تھا کہ حضور صلی اللہ

علیہ وسلم ساری مخلوق کے سارے حالات جانتے تھے۔ یقول

(عمر) قام فینا النبی صلی اللہ علیہ وسلم مقامًا فأخبرنا عن بدء الخلق حتی دخل أهل الجنة منازلہم وأهل النار منازلہم۔ (رواہ البخاری ج: ۱ ص: ۲۵۳)

ترجمہ: حضرت عمرؓ فرماتے ہیں کہ: حضور علیہ الصلوٰۃ والسلام ہم میں کھڑے ہوئے اور ہمیں ابتداً مخلوق کے حالات کی خبر دینی شروع کی یہاں تک کہ بہشتی بہشت میں اپنے مقامات میں داخل ہوئے اور دوزخی دوزخ میں اپنے مقامات میں داخل ہوئے۔“

پھر علامہ صاحب نے حاشیہ اور شرح کا حوالہ دے کر یہ نتیجہ کشید کیا ہے کہ: ”اب جو لوگ حضور صلی اللہ علیہ وسلم کو مخلوق کے کسی ذرہ سے بے علم اور بے خبر جانتے ہیں وہ فاروقِ اعظم کے دشمن اور گستاخ ہیں اور نظریہ فاروقی کے منکر ہو کر بے دین ہیں۔“ (نظریات صحابہ ص: ۲۹، ۳۰)

الجواب باسم ملہم الصواب:

علامہ صاحب حضرت عمر رضی اللہ عنہ کی اس روایت کردہ حدیث سے اپنا خود ساختہ عقیدہ ثابت کرنے کی کوشش کر رہے ہیں کہ حضور اکرم صلی اللہ علیہ وسلم کو ذرہ ذرہ کا علم تھا، آپ ساری مخلوق کے سارے حالات جانتے تھے، پھر ظلم بالائے ظلم یہ کہ یہ شرکیہ عقیدہ حضرت عمر رضی اللہ عنہ کے سر تھوپ دیا اور پھر اس عقیدہ کو ”نظریات صحابہ“ میں شامل کر کے پوری امت کے مسلمانوں پر گستاخ صحابہ اور منکر صحابہ کا فتویٰ جڑ دیا اور بے دین بھی کہہ دیا۔ حالانکہ علامہ صاحب اس حدیث بخاری کے مطلب کو کتاب و سنت کی روشنی میں معلوم کرنے کی کوشش کرتے اور سلف صالحین کے فہم کو

سامنے رکھ کر حدیث مذکورہ کی مراد معلوم کرتے تو یقیناً اتنا ظلم نہ کرتے جو اب کر دیا۔

مصیبت یہ ہے کہ علامہ صاحب اپنے مخصوص نظریات ثابت کرنے کے لئے سلف صالحین کے راستے سے ہٹ جاتے ہیں اور مجبوراً ان کو غیر مقلدین کے اسٹیج سے بات کرنی پڑتی ہے، اور غیر مقلدیت کا خیر سے اسٹیج ہی کچھ ایسا ہے جس میں سلف صالحین کا کوئی ادب و احترام نہیں ہے، اسی اسٹیج سے کتاب و سنت کے من مانے مطالب بیان کئے جاتے ہیں، اسی اسٹیج سے ائمہ مجتہدین پر کچڑ اچھالا جاتا ہے، اسی اسٹیج سے بے ڈھنگے فتوے جاری کئے جاتے ہیں، اسی اسٹیج سے صحابہ کرام کو معیار حق سے گرایا جاتا ہے، اور اسی اسٹیج سے گندی زبان استعمال کی جاتی ہے، ”نمازِ حنفی“ جو درحقیقت ”نمازِ محمدی“ ہے، اسی اسٹیج سے اس کا مذاق اڑایا جاتا ہے، اور اسی اسٹیج پر ”فقہ حنفی“ جو درحقیقت ”فقہ محمدی“ ہے کو قرآن و حدیث کے خلاف ”سازش“ کہا جاتا ہے، چونکہ علامہ صاحب ایسے اسٹیج سے بول رہے ہیں، خیر سے بولی بھی انہی والی بولتے ہیں، جیسا دلیس ویسا بھیس...!

قارئین کرام! اگر حدیث عمرؓ کا وہ مطلب لیا جائے جو علامہ صاحب نے بیان کیا کہ حضور اکرم صلی اللہ علیہ وسلم تمام مخلوقات کے تمام حالات جانتے ہیں، بلکہ ذرہ ذرہ کا علم رکھتے ہیں تو یہ مطلب قرآن کے بھی خلاف، حدیث کے بھی خلاف، نظریات صحابہ کے بھی خلاف، اہل سنت والجماعت کے عقیدہ کے بھی خلاف اور فقہ حنفی کے بھی خلاف ہے۔

علامہ صاحب کا نظریہ قرآن کے خلاف ہے:

۱:۔۔۔ قرآن کہتا ہے کہ قیامت کی حتمی تاریخ کا علم حضور اکرم صلی اللہ علیہ وسلم کو نہیں دیا گیا۔

۲:۔۔۔ قرآن کہتا ہے کہ شعر و شاعری کا علم آپ صلی اللہ علیہ وسلم کو نہیں سکھایا گیا۔

۳:۔۔۔ قرآن کہتا ہے کہ بعض نبیوں کے حالات آپ صلی اللہ علیہ وسلم کو نہیں بتائے گئے۔

۴:۔۔۔ قرآن کہتا ہے کہ بعض منافقین کا علم آپ صلی اللہ علیہ وسلم کو نہیں تھا۔

۵:۔۔۔ قرآن میں حضور اکرم صلی اللہ علیہ وسلم کی زبانی اعلان کیا گیا ہے: ”وَلَا أَعْلَمُ الْغَيْبَ“ یعنی میں غیب نہیں جانتا۔

۶:۔۔۔ قرآن نبی اکرم صلی اللہ علیہ وسلم سے کہلواتا ہے: ”ان ادري، لا ادري“ یعنی میں نہیں جانتا۔

قارئین کرام! فیصلہ آپ کے ہاتھ میں ہے کہ قرآن تو کہتا ہے کہ آپ کو بعض چیزوں اور بعض شخصوں کا علم نہیں دیا گیا اور علامہ صاحب کہتے ہیں کہ آپ صلی اللہ علیہ وسلم ذرہ ذرہ کو جانتے تھے، یہ دو متضاد نظریات ہیں جس کو چاہیں سچا کہیں، اور جس کو چاہیں جھوٹا کہیں، لیکن انصاف شرط ہے...!

علامہ صاحب کا نظریہ حدیث کے بھی خلاف ہے:

۱:۔۔۔ بخاری شریف کی صحیح حدیث میں ہے، حضور اکرم صلی اللہ علیہ وسلم نے ارشاد فرمایا کہ: میدانِ محشر میں کچھ لوگ میرے حوضِ کوثر کی طرف آنے کی کوشش کریں گے، لیکن اللہ تعالیٰ کے ملائکہ ان کو میرے حوضِ کوثر سے ہٹا کر جہنم کی طرف دھکیل دیں گے، تو میں کہوں گا کہ: یہ لوگ میرے ساتھی ہیں! لیکن مجھے جواب دیا جائے گا: ”انک لا تدري ما أحدثوا بعدک!“ یعنی آپ کو معلوم نہیں کہ انہوں نے آپ کے بعد کیا کیا ایجاد کیا؟ یعنی اصلی دین کو چھوڑا اور نیا دین بنایا اور مرتد و مبتدع بن گئے۔ حضور فرمائیں گے کہ: جس نے میرے بعد دین کو تبدیل کیا اس کے لئے ہلاکت ہے۔ یہ حدیث بخاری شریف جلد: ۲ صفحہ: ۹۶۹ اور ص: ۹۷۴ پر موجود ہے، اور بخاری شریف کے علاوہ حدیث کی دوسری کتابوں میں بھی یہ حدیث بکثرت

موجود ہے، اور تمیں سے زیادہ اصحاب کرامؑ اس کو روایت کرنے والے ہیں، اور وہ سب صحابہؓ یہی فرماتے ہیں کہ حضور اکرم صلی اللہ علیہ وسلم کو ان مرتدین کے حالات معلوم نہ تھے، اسی لئے آپ نے ان کو اپنا اُمتی سمجھا، حالانکہ وہ سچا دین چھوڑ کر مرتد ہو چکے تھے۔ آپ نے دیکھا کہ ایک طرف تمیں سے زیادہ صحابہ کرامؑ ہیں جن کا نظریہ یہ ہے کہ حضور اکرم صلی اللہ علیہ وسلم تمام مخلوق کے سارے حالات کو نہیں جانتے تھے، اور آپ صلی اللہ علیہ وسلم کو مرتدین کے حال کا علم نہیں تھا، اور دوسری طرف ہمارے علامہ صاحب ہیں جو کہتے ہیں کہ: آپ صلی اللہ علیہ وسلم تمام مخلوق کے سارے حال جانتے تھے اور یہی نظریہ صحابہ ہے۔ فیصلہ خود فرمائیں کہ علامہ صاحب کے دعویٰ میں کتنے فیصد صداقت پائی جاتی ہے...!

علامہ صاحب کا صحابہ کرامؑ پر حملہ:

آپ نے بخاری اور دوسری کتب حدیث سے جان لیا کہ تمیں سے زائد صحابہ کرامؑ فرماتے ہیں کہ حضور اکرم صلی اللہ علیہ وسلم کو مرتدین کا حال معلوم نہیں تھا، اور علامہ صاحب فرماتے ہیں کہ: جو شخص آپ صلی اللہ علیہ وسلم کو مخلوق کے ایک ذرہ سے بھی بے خبر جانے وہ بے دین ہے... معاذ اللہ... استغفر اللہ... علامہ صاحب ہوش میں آئیں...! آنکھیں کھولیں! کن لوگوں کو بے دین کہہ رہے ہیں...؟ آپ نے شاید یہ سمجھا کہ میرے فتویٰ کی گولی کا نشانہ صرف علمائے دیوبند ہیں، نہ! نہ! یہ تو اصحاب رسول کا نظریہ اور عقیدہ ہے، اور آپ کے فتویٰ کا رخ بھی اسی طرف ہے، لیکن آسمان کا تھوکا منہ پر آتا ہے...!

۲:.... بخاری شریف میں سیدہ عائشہ صدیقہ رضی اللہ عنہا روایت کرتی ہیں کہ: غزوہ بنی المصطلق میں، میں حضور اکرم صلی اللہ علیہ وسلم کے ہمراہ تھی، راستے میں آپ نے ایک مقام پر پڑاؤ کیا، وہاں میرا ہارگم ہو گیا، حضور اکرم صلی اللہ علیہ وسلم اس

کی تلاش میں وہاں ٹھہر گئے اور لوگ بھی آپ کے ساتھ ٹھہر گئے، آپ نے ہار کی تلاش کے لئے آدمی بھیجے، جس مقام پر ہمارا پڑاؤ تھا وہاں پانی نہیں تھا، پانی کی عدم موجودگی کی وجہ سے لوگوں کو سخت تکلیف کا سامنا کرنا پڑا، اسی موقع پر تیمم کی آیت نازل ہوئی، ہار نہ ملا، بالآخر روانگی کے لئے اُونٹ کو اٹھایا گیا تو ہار اُونٹ کے نیچے پڑا ہوا تھا۔

(بخاری شریف ج: ۱ ص: ۴۸)

اس غزوہ میں سینکڑوں آدمی آپ صلی اللہ علیہ وسلم کے ہمراہ تھے، اور سب کے سب آپ کے صحابہؓ تھے، سیدہ عائشہ صدیقہ کا ہارگم ہو گیا، تلاش کیا گیا، آپ نے تلاش کے لئے خود آدمی بھیجے لیکن ہار نہ ملا، تلاش کرنے میں اچھا خاصا وقت لگ گیا، پانی نہ ہونے کی وجہ سے لوگوں کو سخت تکلیف ہوئی اور پریشانی لاحق ہوئی، اللہ تعالیٰ نے تیمم کی آیت نازل فرمائی، لیکن ہار نہ ملا، بالآخر مایوس ہو گئے اور کوچ کے لئے اُونٹ کو اٹھایا گیا تو گمشدہ ہار اُونٹ کے نیچے پڑا تھا۔ اب یہ تو خود علامہ صاحب بتائیں گے کہ گمشدہ ہار کی خبر نہ حضور اکرم صلی اللہ علیہ وسلم کو ہوئی اور نہ آپ کے صحابہ کو، اس کی کیا وجہ جبکہ آپ کے نزدیک حضور اکرم صلی اللہ علیہ وسلم کائنات کے ذرہ ذرہ کو جانتے ہیں؟ پس ثابت ہوا کہ علامہ صاحب کا یہ نظریہ غلط اور احادیث کے مخالف ہے۔ غور کا مقام ہے کہ غزوہ بنی المصطلق میں شریک تمام صحابہ کرامؑ کا نظریہ تو یہ ہے کہ حضور اکرم صلی اللہ علیہ وسلم کو ہار کا علم نہیں تھا، اسی لئے صحابہ کرامؑ کو تلاش کرنے کا حکم دیا، لیکن علامہ صاحب کہتے ہیں کہ جو شخص یہ کہے کہ حضور اکرم صلی اللہ علیہ وسلم مخلوق کے ایک ذرہ سے بے خبر ہیں تو وہ بے دین ہے، لا حول ولا قوۃ الا باللہ العلیٰ العظیم! ملاحظہ فرمائیں ”نظریات صحابہ“ کا مؤلف کس بے دردی سے نظریات صحابہ کو بے دینی کہہ رہا ہے...!

۳:.... بخاری شریف میں حدیث شفاعت موجود ہے، جس کے راوی حضرت ابو ہریرہ رضی اللہ عنہ ہیں، اُس طویل حدیث میں حضور اکرم صلی اللہ علیہ وسلم کا ارشاد

ہے کہ: میدانِ حشر میں لوگ تمام پیغمبروں سے واپس لوٹ کر میرے پاس شفاعت کے لئے آئیں گے تو میں فوراً شفاعت کے لئے سجدہ میں چلا جاؤں گا اور اللہ تعالیٰ کی ایسی حمد و ثنا کروں گا جو اس وقت اللہ تعالیٰ میرے دل میں الہام و القا کریں گے، پس میں انہیں تعریفوں سے اللہ تعالیٰ کی حمد و ثنا کروں گا، جو اب مجھے معلوم نہیں ہیں، حدیث کے الفاظ یہ ہیں: ”یلھمنی محامد أحمدہ بها لا تحضرنی الان“ یعنی وہ تعریفیں اُس وقت اللہ تعالیٰ مجھے سکھائیں گے، وہ اب مجھے معلوم نہیں ہیں۔

(بخاری شریف ج: ۲ ص: ۱۱۸)

معلوم ہوا کہ اللہ تعالیٰ کی تعریف کے بعض الفاظ ایسے بھی ہیں جن کا علم حضور اکرم صلی اللہ علیہ وسلم کو میدانِ محشر میں عطا کیا جائے گا، دنیا میں آپ کو ان کا علم نہیں دیا گیا۔ لیکن علامہ صاحب کہتے ہیں کہ آپ صلی اللہ علیہ وسلم کو ذرہ ذرہ کا علم دے دیا گیا ہے، اور دھمکی بھی دے دی، اگر ایسا نہ مانو گے تو... معاذ اللہ... بے دین ہو جاؤ گے۔

۴:.... بخاری شریف میں حضرت زید بن ارقم رضی اللہ عنہ کی حدیث موجود ہے کہ: ایک غزوہ میں عبداللہ بن ابی ریس المنافقین نے اپنی خاص محفل میں حضور اکرم صلی اللہ علیہ وسلم اور آپ کے صحابہ کے متعلق گستاخانہ باتیں کیں، حضرت زید بن ارقم کم عمر تھے انہوں نے ان کی باتیں سن لیں اور آپ صلی اللہ علیہ وسلم کو اطلاع دے دی، آپ صلی اللہ علیہ وسلم نے عبداللہ بن ابی کو بلایا اور پوچھا کہ: کیا تو نے یہ باتیں کی ہیں؟ تو وہ قسم کھا کر کہنے لگا کہ: میں نے یہ باتیں نہیں کیں، یہ بچہ غلط کہتا ہے! تو حضرت زید فرماتے ہیں: ”فکذبنی رسول اللہ صلی اللہ علیہ وسلم وصدقہ“ یعنی حضور اکرم صلی اللہ علیہ وسلم نے اس کی قسم پر اعتماد کر کے مجھے جھٹلایا اور اس کی تصدیق کر دی۔ حضرت زید فرماتے ہیں: مجھے دکھ اور صدمہ پہنچا جس کی وجہ سے میں غم کے مارے گھر میں بیٹھ گیا، پھر اللہ تعالیٰ نے سورہ ”اذا جاءک المنافقون“ نازل

فرمائی، حضور اکرم صلی اللہ علیہ وسلم نے مجھے گھر سے بلایا اور یہ سورہ سنائی پھر ارشاد فرمایا: ”ان اللہ صدقک یا زید!“ (اے زید! اللہ تعالیٰ نے تیری تصدیق کر دی ہے)۔

(بخاری شریف ج: ۲ ص: ۷۲۷)

علامہ صاحب ذرا اپنے سینہ پر ہاتھ رکھ کر بتائیں کہ حضور اکرم صلی اللہ علیہ وسلم نے جان بوجھ کر حضرت زید بن ارقم کی تکذیب کر دی تھی؟ نہیں... نہیں... نعوذ باللہ من ذالک... حقیقت یہ ہے کہ عبداللہ بن ابی دنیاوی لحاظ سے ذی اثر اور عمر رسیدہ آدمی تھا، زبان کا طرار اور باتوں کی قسم کا عیار آدمی تھا، پھر اس نے قسم بھی اٹھالی، مزید اس کی جماعت نے صفائی دے دی، ادھر حضرت زید کم عمر بچے تھے، ان کے پاس کوئی گواہ بھی نہیں تھا، اکیلے تھے، اور حضور اکرم صلی اللہ علیہ وسلم بھی عالم الغیب نہیں تھے، انہیں حالات کے تحت آپ صلی اللہ علیہ وسلم نے ان کی باتوں اور قسموں پر اعتماد کر لیا اور حضرت زید کی تکذیب کر دی، لیکن اللہ تعالیٰ نے سورہ منافقون نازل کر کے حقیقت حال کھول کر رکھ دی اور حضرت زید کی تصدیق بھی کر دی۔

ان مذکورہ بالا چار حدیثوں کے علاوہ اور دلائل بھی ہیں، جن سے ثابت ہوتا ہے کہ کائنات کے ذرہ ذرہ کو جاننے والا صرف اللہ ہے، حضور اکرم صلی اللہ علیہ وسلم کو اللہ تعالیٰ نے وہ علوم عطا فرمائے ہیں جو آپ کے شایانِ شان تھے، مخلوق کے ذرہ ذرہ کا علم آپ صلی اللہ علیہ وسلم کو نہیں دیا گیا، اور نہ آپ صلی اللہ علیہ وسلم کو اس کی ضرورت تھی، لیکن ہم انہی دلائل پر اکتفا کرتے ہیں۔

علامہ صاحب کا نظریہ، مسلکِ اہل سنت والجماعت کے

بھی خلاف ہے:

اہل سنت والجماعت کے تمام علماء کا اتفاق ہے کہ عالم الغیب صرف اللہ ہے، وہی ساری مخلوق کے حالات کو جانتا ہے اور وہی ذرہ ذرہ سے واقف ہے، کائنات کی

کوئی چیز اس سے مخفی نہیں ہے، اور اللہ تعالیٰ کے سوا کوئی عالم الغیب نہیں ہے، بلکہ علمائے اہل سنت والجماعت نے وضاحت اور صراحت کے ساتھ لکھا ہے کہ جو شخص حضور اکرم صلی اللہ علیہ وسلم یا دوسرے انبیائے کرام علیہم السلام کے متعلق یہ عقیدہ رکھتا ہے کہ وہ غیب جانتے تھے، تو وہ کافر ہے، چند حوالہ جات ملاحظہ فرمائیں:

۱۔... شارح مشکوٰۃ سلطان العلماء حضرت مولانا مulla علی القاری رحمہ اللہ

لکھتے ہیں:

”ثم اعلم ان الانبياء عليهم الصلوة والسلام لم يعلموا المغيبات من الأشياء الا ما علمهم الله أحياناً، وذكر الحنفية تصريحاً بالتكفير باعتقاده ان النبي صلى الله عليه وسلم يعلم الغيب لمعارضة قوله تعالى: ”قل لا يعلم من في السموات والأرض الغيب الا الله“ كذا في المسائرة.“ (شرح فقہ اکبر ص: ۱۵۱)

ترجمہ:.... ”پھر جان لے کہ حضرات انبیائے کرام علیہم الصلوٰۃ والسلام مغیبات کا علم نہیں رکھتے تھے، مگر صرف اس قدر جس کا علم اللہ تعالیٰ نے ان کو احیاناً عطا فرمایا ہے، حضرات فقہائے احناف نے صراحت کے ساتھ ایسا اعتقاد رکھنے والے کی تکفیر کی ہے، جو آنحضرت صلی اللہ علیہ وسلم کے لئے علم غیب ثابت کرتا ہے، کیونکہ یہ عقیدہ سراسر اللہ تعالیٰ کے ارشاد کے مخالف ہے کہ: آپ فرمادیجئے کہ جو مخلوق آسمانوں میں ہے اور جو زمین میں ہے، ان میں کوئی بھی غیب نہیں جانتا، ہاں! صرف اللہ تعالیٰ ہی غیب کا علم رکھتا ہے اور بس۔“

۲۔... امام فخر الدین حسن بن منصور الاوزجندی الفرغانی الحنفی (المتوفی

۲۹۵ھ) لکھتے ہیں:

”رجل تزوج امرأة بشهادة الله ورسوله كان باطلاً لقوله صلى الله عليه وسلم: لا نكاح الا بشهود. وكل نكاح يكون بشهادة الله، وبعضهم جعلوا ذالك كفراً لأنه يعتقد أن الرسول صلى الله عليه وسلم يعلم الغيب، وهو كفر.“

(فتاویٰ قاضی خان برہاش عالمگیریہ ص: ۳۳۴)

ترجمہ:.... ”ایک شخص نے اللہ اور اس کے رسول کو گواہ بنا کر کسی عورت سے نکاح کیا، تو یہ نکاح باطل ہوگا، کیونکہ حضور اکرم صلی اللہ علیہ وسلم نے فرمایا: ہر وہ نکاح جو بغیر گواہوں کے ہو وہ نکاح جائز نہیں ہے۔ ویسے ہر نکاح اللہ تعالیٰ کی شہادۃ سے ہوتا ہے لیکن گواہوں کا حاضر ہونا ضروری ہے، بعض علما نے ایسے طریقہ سے ہونے والے نکاح کو کفر قرار دیا ہے، کیونکہ جو شخص اللہ تعالیٰ اور اس کے رسول کو نکاح میں گواہ بنا رہا ہے وہ یہ اعتقاد رکھتا ہے کہ رسول غیب جانتے ہیں، حالانکہ یہ اعتقاد رکھنا کفر ہے۔“

۳۔... شیخ الاسلام حافظ الدین محمد بن محمد بن شہاب الدین المعروف بابن

البر از لکھتے ہیں:

”جو شخص حضور اکرم صلی اللہ علیہ وسلم کے متعلق یہ عقیدہ رکھتا ہے کہ آپ غیب جانتے ہیں، تو ایسے شخص کے کفر کا خطرہ ہے۔“ (فتاویٰ بزازیہ برہاش عالمگیریہ ج: ۴ ص: ۱۱۹)

۴۔... فتاویٰ عالمگیریہ میں بھی یہی لکھا ہے کہ: جو شخص یہ عقیدہ رکھتا ہے کہ

حضور اکرم صلی اللہ علیہ وسلم علم غیب جانتے ہیں وہ کافر ہے۔

(فتاویٰ عالمگیریہ ج: ۲ ص: ۲۶۶)

قارئین کرام! اور بھی حوالہ جات موجود ہیں جن میں لکھا ہے کہ جو شخص حضور اکرم صلی اللہ علیہ وسلم کے متعلق علم غیب کا عقیدہ رکھے وہ کافر ہے، لیکن ہم انہیں اکتفا کرتے ہیں۔

علامہ صاحب نے حدیث عمرؓ کا جو مطلب بیان کیا ہے وہ آیات قرآنیہ کے بھی خلاف، احادیث صحیحہ کے بھی خلاف اور نظریات صحابہ کے بھی خلاف ہے، اور کسی آیت یا حدیث کا ایسا مطلب بیان کرنا جو دوسرے نصوص قطعیہ اور عقائد مسلمہ کے خلاف ہو، ایسا مطلب خود غلط ہے۔

اب سوال پیدا ہوتا ہے کہ حدیث عمرؓ کا کیا مطلب ہے؟ لہذا اب حضرت عمرؓ کی بیان کردہ حدیث کا مطلب معلوم کریں۔

حدیث بخاری کا مطلب:

حضرت عمر رضی اللہ عنہ کی حدیث کا مطلب یہ ہے کہ حضور اکرم صلی اللہ علیہ وسلم نے اس مجلس میں کھڑے ہو کر اصول دین بیان فرمائے اور ضروری باتیں بتائیں، آنے والے فتنوں سے امت کو آگاہ اور خبردار فرمایا، الغرض مبداء و معاد کی تمام اہم اور ضرورت کی تمام چیزوں سے صحابہ کرامؓ کو مطلع فرمایا۔

اس کا یہ مطلب نہیں کہ ذرہ ذرہ کے متعلق نجی اور غیر ضروری باتیں بیان فرمائیں، بلکہ ایسی چیزیں نہ آپ صلی اللہ علیہ وسلم کے فرض منصبی میں شامل ہیں اور نہ ہی آپؐ کے شایان شان ہیں، چنانچہ نواب محمد قطب الدین صاحب محدث دہلوی اس حدیث کی شرح کرتے ہوئے فرماتے ہیں:

”مطلب یہ ہے کہ آپ صلی اللہ علیہ وسلم نے اس دن

بڑی تفصیل کے ساتھ مبداء و معاد کے احوال کو اوّل سے آخر تک بیان فرمایا، یعنی پہلے آپ صلی اللہ علیہ وسلم نے تخلیق کائنات کی ابتدا کا ذکر فرمایا کہ اللہ تعالیٰ نے اس دنیا کو قائم کرنے کا ارادہ کیا تو شروع میں کیا کیا چیزیں بنائیں، پھر کس طرح نظام عالم کو قائم فرمایا اور اس عالم کو ”انسان“ نامی مخلوق سے آباد کرنے کے لئے حضرت آدم علیہ السلام کی تخلیق فرمائی اور ان کے ذریعہ نسل انسانی کا سلسلہ شروع ہوا، کائنات انسانی کی تہذیبی، اخلاقی اور دینی زندگی کا نظم قائم کرنے اور رب کائنات کی حاکمیت اور ہدایت کے ظہور کے لئے کون کون نبی اور رسول اس دنیا میں آئے، کیسی کیسی ملتیں اور قومیں وجود میں آئیں، ان ملتوں اور قوموں نے اپنے نبیوں اور رسولوں کے ساتھ کیا معاملہ کیا، جن لوگوں نے خدا کے بھیجے ہوئے رسولوں کی اطاعت کی ان کو کیا اجر و انعام ملے، اور جن لوگوں نے ان رسولوں کو جھٹلایا اور ان کی بات ماننے سے انکار کر دیا، ان کو کس طرح تباہ و برباد کر دیا گیا، اور آخرت میں ان سب ملتوں اور امتوں کا کیا حال ہوگا، اور پھر آخر میں آپ صلی اللہ علیہ وسلم نے اپنی امت کے بارے میں بتایا کہ خدا کے آخری دین اسلام کو ماننے والوں یعنی مسلمانوں کی ملّی زندگی میں کیسے کیسے انقلاب آئیں گے، انہیں کن کن احوال سے دوچار ہونا پڑے گا، کون کون سی اچھائیاں ان کا طرہ امتیاز بنیں گی، اور کون کون سی برائیاں ان کی دینی اور دنیاوی زندگی کو خراب کریں گی، پھر آخرت میں اس امت محمدیہ کے ساتھ کیا سلوک ہوگا، کس طرح کے لوگ جنت میں اور کس طرح

کے لوگ دوزخ کے سپرد کئے جائیں گے۔“

(مظاہر حق ج: ۵ ص: ۲۹۱)

آپ نے حدیثِ عمرؓ کی تشریح پڑھ لی ہے کہ حضور اکرم صلی اللہ علیہ وسلم نے اُمت کو فائدے کی سب باتیں بتادیں اور ضرورت کی چیزیں سنا دی ہیں، اور آنے والے فتنوں سے خبردار کر دیا، کامیابی اور ناکامی کے اُصول بتادیئے، الغرض اُصولِ دین، اُمورِ مہمہ اور ضرورت کی مفید باتیں بتلا دیں، اس کا یہ مطلب نہیں ہے کہ ذرّہ ذرّہ کا علم بتا دیا، غیر ضروری باتیں بتادیں، بے فائدہ کام اور فضول باتیں سنا دیں، کیونکہ ان باتوں سے اُمت کا کوئی فائدہ نہیں ہے، اور نہ ان کی اُمت کو ضرورت ہے، اور نہ ہی یہ اُمور ایک نبی کے شایانِ شان ہیں۔

اگر علامہ صاحب یہ سمجھتے ہیں کہ ہر دور میں اربوں کھربوں انسانوں میں سے ہر ایک فرد کے نجی اور ذاتی غیر ضروری حالات آپ صلی اللہ علیہ وسلم نے بیان فرمائے، مثلاً: ہر ایک آدمی روزانہ کیا کھائے گا اور کتنا کھائے گا؟ کیا پیئے گا اور کتنا پیئے گا؟ اُس کے منہ سے کیا نکلے گا اور کتنا نکلے گا؟ روزانہ کیا کام کرے گا اور کتنے کام کرے گا؟ کتنا سوئے گا اور کتنا جاگے گا؟ کتنا چلے گا اور کتنا کھڑا رہے گا اور کتنا بیٹھے گا؟ کتنی دفعہ بیت الخلا جائے گا؟ اور کتنی دفعہ بازار جائے گا؟ اُس کے وجود پر کتنے بال ہوں گے؟ کتنا ہنسے گا اور کتنا روئے گا؟ کہاں مرے گا؟ کون کون سے لوگ اس کا جنازہ پڑھیں گے؟ ان کی پھر کیا کیا علامتیں ہوں گی؟ کہاں دفن ہوگا؟ جس قبرستان میں دفن ہوگا وہاں کتنے درخت ہوں گے اور کتنی مٹی ہوگی اور کتنی گھاس ہوگی؟ اس کی لاش کب قبر میں چھٹے گی اور کب گلے سڑے گی؟ وغیرہ وغیرہ، ہمارے لئے یہ سب باتیں فضول اور لایعنی ہیں اور اُمت کو ان کی ضرورت بھی نہیں ہے۔

اگر علامہ صاحب یہی سمجھتے ہیں تو یہ ان کا سوئے فہم ہے، پھر انسانوں سے زیادہ تعداد جانوروں کی ہے، پرندے ہیں، چرندے ہیں اور درندے ہیں، کیا آپ

صلی اللہ علیہ وسلم نے تمام حیوانوں کے نجی اور غیر ضروری حالات بتائے ہوں گے؟ پھر ان سب سے زیادہ تعداد حشرات الارض کی ہے، کیا ان سب کیڑوں مکوڑوں کے نجی اور غیر ضروری حالات آپ صلی اللہ علیہ وسلم نے بیان کئے ہوں گے؟ پھر ان سے زیادہ تعداد جنات کی ہے، کیا آپ صلی اللہ علیہ وسلم نے ان کے سب حرکات و سکنات اور حالات بیان کئے ہوں گے؟ پھر ان سب سے زیادہ تعداد ملئکۃ اللہ کی ہے، کیا آپ صلی اللہ علیہ وسلم نے ملائکہ کے بھی سب حالات بیان فرمائے ہوں گے؟

نہیں... نہیں... ہرگز نہیں... کیونکہ یہ باتیں بحیثیتِ نبی و رسول آپ کے شایانِ شان نہیں ہیں، آپ صلی اللہ علیہ وسلم نے تو اُمت کی ضرورت کے لئے مفید باتیں تفصیل سے بیان کی ہیں اور وہی کچھ بیان فرمایا جو کہ آپ کے شایانِ شان تھا، اللہ تعالیٰ کی شان اور ہے، وہ ہر چیز کا خالق اور مالک ہے، اور ذرّہ ذرّہ کا علم اُس کے شایانِ شان ہے، اور مخلوق کے تمام حالات اور حرکات و سکنات کا علم اُسی کو حاصل ہے، یہ خالق و مالک (اللہ) کی شان ہے، مخلوق کی یہ شان ہرگز نہیں ہے۔

پس ثابت ہوا کہ مبداء و معاد کے متعلق حضور اکرم صلی اللہ علیہ وسلم نے تمام ضروری اہم اور مفید باتیں تفصیل کے ساتھ بیان فرمائیں، خصوصاً آنے والے فتنوں سے اُمت کو آگاہ فرمادیا، یہ ہے حدیثِ عمرؓ کا صحیح مطلب، جس سے علامہ صاحب نے خواہ مخواہ آپ صلی اللہ علیہ وسلم کے لئے ذرّہ ذرّہ کا علم ثابت کرنے کی کوشش کی ہے، اگر اب بھی علامہ صاحب بضد ہیں تو مزید چند چیزیں بطور سوال و استفہام ان کی خدمت میں پیش کرتے ہیں، تاکہ حقیقتِ حال کھل کر ان کے سامنے آجائے۔

۱۔... حضور اکرم صلی اللہ علیہ وسلم نے صحابہ کرامؓ کے مجمع میں کھڑے ہو کر مبداء سے معاد تک کے جو حالات و واقعات بیان فرمائے تھے، کیا آپ صلی اللہ علیہ وسلم نے صحابہ کرامؓ کو قیامت کی حتمی تاریخ بمع سنہ کے بھی بتائی تھی یا نہیں؟ اگر بتائی تھی تو وہ کون سی تاریخ اور کون سا مہینہ ہے؟

۲: کیا آپ صلی اللہ علیہ وسلم کو شعر و شاعری کا علم دیا گیا تھا؟ اور کیا اس دن آپ صلی اللہ علیہ وسلم نے صحابہ کرام کو شعر و شاعری بھی سکھائی تھی؟

۳: آپ صلی اللہ علیہ وسلم جادو جانتے تھے؟ اور کیا آپ صلی اللہ علیہ وسلم نے جادو کا علم بھی صحابہ کو سکھایا تھا؟

۴: اہل خیبر نے بکری کے گوشت میں زہر ملا کر آپ صلی اللہ علیہ وسلم کی خدمت میں پیش کیا، آپ صلی اللہ علیہ وسلم نے اور بعض صحابہ نے زہر آلود گوشت تناول فرمایا، کیا آپ صلی اللہ علیہ وسلم نے جان بوجھ کر خود بھی زہر کھایا اور صحابہ کرام کو بھی کھلایا؟

۵: حدیث افک میں سیدہ عائشہ صدیقہ روایت فرماتی ہیں کہ میں اپنے کجاوہ سے باہر نکل کر قضائے حاجت کے لئے دُور چلی گئی، پیچھے حضور اکرم صلی اللہ علیہ وسلم نے روانگی کا حکم دے دیا، کجاوہ پر پردہ پڑا ہوا تھا، کجاوہ بردار صحابہ نے سمجھا کہ میں کجاوہ میں موجود ہوں، حالانکہ میں باہر تھی، انہوں نے بے خبری میں میرا خالی کجاوہ اُونٹ پر کس دیا اور قافلہ روانہ ہو گیا اور میں پیچھے رہ گئی۔ سوال یہ ہے کہ جب حضور اکرم صلی اللہ علیہ وسلم جانتے تھے کہ سیدہ کجاوہ میں نہیں ہیں تو آپ صلی اللہ علیہ وسلم نے انتظار کیوں نہ فرمایا؟ اور قافلہ کو کوچ کا حکم کیوں دے دیا؟ آپ صلی اللہ علیہ وسلم جانتے بوجھتے، لیکن پھر بھی خاموشی کے ساتھ سیدہ کو چھوڑ کر کیوں چلے گئے؟

۶: بخاری شریف کی جس حدیث سے علامہ صاحب یہ ثابت کرنے کی کوشش کر رہے ہیں کہ آپ صلی اللہ علیہ وسلم کو ذرہ ذرہ کا علم تھا، اور آپ صلی اللہ علیہ وسلم نے ذرہ ذرہ کا علم صحابہ کرام کے سامنے کھڑے ہو کر بیان فرمایا تھا، اس حدیث کو روایت کرنے والے حضرت عمر بن خطاب رضی اللہ عنہ ہیں اور ان کی شہادت کا واقعہ کتابوں میں اس طرح لکھا ہے کہ: ۲۷ ذوالحجہ ۲۳ھ بروز بدھ آپ مسجد نبوی میں صحابہ کرام کو صبح کی نماز پڑھا رہے تھے، ابولؤلؤ فیروز مجوسی زہر آلود خنجر لے کر

مسجد کے محراب میں چھپا ہوا تھا، اس ظالم نے عین نماز کی حالت میں خنجر کے پے در پے وار کر کے آپ کو شدید زخمی کر دیا، آپ پانچ دن تک زندہ رہے، بالآخر کیم محرم الحرام ۲۴ھ بروز اتوار کو اس دارِ فانی سے رخصت ہوئے، انا للہ وانا الیہ راجعون!

بقول شہا حضور اکرم صلی اللہ علیہ وسلم نے صحابہ کرام کو سب کچھ بتا دیا تھا، اور ذرہ ذرہ کا علم بھی بیان فرما دیا تھا، تو حضرت عمرؓ بھی اس مجمع میں موجود تھے، بلکہ وہی تو اس حدیث کے راوی ہیں، تو لازماً حضرت عمرؓ کو یہ بتایا ہوگا کہ ۲۷ ذوالحجہ ۲۳ھ بروز بدھ بوقت صبح تیرا قاتل مسجد نبوی کے محراب میں چھپا بیٹھا ہوگا، لہذا خیال کرنا اپنی جان کا... اور بقول علامہ صاحب... اس کو ہلاکت میں نہ ڈالنا... سوال یہ ہے کہ جب حضرت عمرؓ کو حضور اکرم صلی اللہ علیہ وسلم نے سب کچھ بتا دیا تھا تو انہوں نے اپنی جان کی حفاظت کیوں نہیں کی؟ حضرت عمرؓ کے پاس مسلمانوں کی جماعت تھی اور مجوسی اکیلا تھا، اس کو تو گرفتار کرنا بالکل آسان تھا، اس کو تو نماز شروع کرنے سے پہلے ہی پکڑا جاسکتا تھا، اب علامہ صاحب ہی بتلائیں گے کہ حضرت عمرؓ کی شہادت کا واقعہ بے خبری میں ہوا یا کہ پوری تفصیل حضور اکرم صلی اللہ علیہ وسلم ان کو بتا چکے تھے، لیکن حضرت عمرؓ نے جان بوجھ کر اس کو گوارا کر لیا؟ حقیقت یہ ہے کہ حضور اکرم صلی اللہ علیہ وسلم نے حضرت عمرؓ کو ان کی شہادت کی خبر تو دی تھی، لیکن واقعہ شہادت کی پوری تفصیل کا علم اللہ تعالیٰ کے پاس محفوظ تھا، تفصیل نہ اللہ تعالیٰ نے اپنے نبی کو بتائی اور نہ ہی اللہ کے نبی نے صحابہ کو بتائی۔

۷: حضور اکرم صلی اللہ علیہ وسلم کو تمام نبیوں کے نام اور حالات و واقعات بتائے گئے تھے یا نہیں؟ اور آپ صلی اللہ علیہ وسلم نے سب نبیوں کے نام و حالات صحابہ کو بتائے تھے یا نہیں؟

۸: اعلان نبوت سے پہلے آپ صلی اللہ علیہ وسلم دین اسلام کو، قرآن کو، وحی کو، احکام و شرائع وغیرہ سب کو جانتے تھے یا نہیں؟ جبکہ قرآن کہتا ہے: ”مَا كُنْتُ

تَذَرِي مَا الْكِتَابُ وَلَا الْإِيمَانُ“ اس کا ترجمہ ”کنز الایمان“ میں یوں لکھا ہے
 ”(اے پیغمبر!) اس سے پہلے نہ تم کتاب جانتے تھے، نہ احکامِ شرع کی تفصیل۔“

۹.... بخاری شریف صفحہ: ۱۹۴ پر یہ حدیث موجود ہے کہ: حضور اکرم صلی اللہ علیہ وسلم نے غالباً عصر کی نماز پڑھائی اور آپ صلی اللہ علیہ وسلم نے بھول کر دو رکعتوں پر سلام پھیر دیا، ایک صحابی نے... جن کا نام آپ صلی اللہ علیہ وسلم نے ”ذوالیدین“ رکھا تھا... آپ صلی اللہ علیہ وسلم سے پوچھا کہ: اے اللہ کے رسول! آپ بھول گئے ہیں یا اللہ تعالیٰ کی طرف سے نماز میں قصر کر دی گئی ہے؟ آپ صلی اللہ علیہ وسلم نے فرمایا: نہ میں بھولا ہوں اور نہ ہی نماز میں قصر ہوئی ہے! انہوں نے کہا: بلکہ آپ بھول گئے ہیں! تو آپ صلی اللہ علیہ وسلم نے دوسرے صحابہؓ سے پوچھا: کیا یہ صحیح کہتا ہے؟ انہوں نے تصدیق کی کہ واقعی آپؐ نے دو رکعتوں پر سلام پھیر دیا ہے، آپ بھول گئے ہیں، ذوالیدین سچ کہتا ہے، تب حضور اکرم صلی اللہ علیہ وسلم نے اٹھ کر دو رکعت اور شامل کیں اور آخر میں سجدہ سہو کیا۔

صحابہ کرامؓ کی پوری جماعت تو فرما رہی ہے کہ حضور اکرم صلی اللہ علیہ وسلم نماز میں بھول گئے اور آپ صلی اللہ علیہ وسلم کو اپنی بھول کا علم بھی نہ ہوا، جب تمام صحابہؓ نے تصدیق کر دی کہ آپؐ واقعی بھول چکے ہیں، تو آپ صلی اللہ علیہ وسلم کو اپنی بھول کا احساس ہوا اور آپ صلی اللہ علیہ وسلم نے بقیہ رکعتیں بھی پوری فرمائیں اور سجدہ سہو بھی فرمایا، ادھر علامہ صاحب دعویٰ کرتے ہیں کہ آپ صلی اللہ علیہ وسلم کو مخلوق کے ذرہ ذرہ کا علم ہے، اور ادھر صحابہ کرامؓ کا نظریہ یہ ہے کہ اللہ کے رسول بھول گئے، اور بھول کا علم بھی نہ ہوا، حتیٰ کہ صحابہؓ نے آپ صلی اللہ علیہ وسلم کو بتایا۔

اب ”نظریات صحابہ“ کا مؤلف خود بتائے کہ حقیقی اور اصلی نظریات صحابہ کیا ہیں؟

۱۰.... مستدرک حاکم، مصنف ابوبکر ابن ابی شیبہ، ابن حبان، طبرانی کے

حوالے سے حصن حصین میں حضور اکرم صلی اللہ علیہ وسلم کی ایک دُعا منقول ہے، جس کے الفاظ یہ ہیں:

”اللَّهُمَّ إِنِّي أَعُوذُ بِكَ مِنْ عِلْمٍ لَا يَنْفَعُ.“

(حصن حصین ص: ۱۵۰، ۱۵۱)

ترجمہ:.... ”اے اللہ! میں ایسے علم سے تیری پناہ چاہتا

ہوں جو نفع دینے والا نہ ہو۔“

آپ صلی اللہ علیہ وسلم کی اس دُعا سے معلوم ہوتا ہے کہ کچھ علوم ایسے ہیں جن میں کوئی نفع نہیں ہے، اور ایسے غیر نافع اور غیر مفید علوم سے حضور اکرم صلی اللہ علیہ وسلم نے خدا کی پناہ مانگی، اب سوال یہ ہے کہ جن غیر مفید علوم سے آپ صلی اللہ علیہ وسلم نے پناہ مانگی، کیا آپ صلی اللہ علیہ وسلم کو اُن سے پناہ ملی یا نہ ملی؟ اگر آپ صلی اللہ علیہ وسلم کو پناہ مل گئی تو آپ صلی اللہ علیہ وسلم کے لئے ذرہ ذرہ کا علم ثابت نہ ہوا، اور اگر آپ صلی اللہ علیہ وسلم کو پناہ نہیں ملی تو کیا جو علوم آپ نہیں چاہتے تھے، اللہ تعالیٰ نے زبردستی اپنے پیغمبر کو دے دیئے؟ کیا پیغمبر صلی اللہ علیہ وسلم کی دُعا قبول نہ ہوئی؟ قارئین کرام! مذکورہ بالا گزارشات سے یہ بات کھل کر سامنے آ جاتی ہے کہ اللہ تعالیٰ نے حضور اکرم صلی اللہ علیہ وسلم کو اپنے علم کے خزانہ سے بہت کچھ عطا کیا، اور یقیناً بہت کچھ عطا کیا اور ساری مخلوق کے علم سے بھی زیادہ عطا کیا، لیکن سارا کچھ عطا نہیں کیا ہے، اور یہی حق اور سچ ہے۔

علامہ صاحب کا حضرت عمرؓ پر بہتان پھر اس کا بطلان:

آپ حضرات نے حدیثِ عمرؓ کا صحیح مطلب تو معلوم کر لیا، چونکہ علامہ صاحب نے بڑی دلیری سے حضرت عمر رضی اللہ عنہ کی طرف ایک شرکیہ عقیدہ کی نسبت کر دی کہ ان کا اعتقاد تھا کہ حضور اکرم صلی اللہ علیہ وسلم ساری مخلوق کے سارے

حالات جانتے تھے، حالانکہ یہ حضرت عمرؓ پر بہتان ہے اور ان کا دامن ایسے شرکیہ عقائد سے پاک و صاف ہے، لہذا چند دلائل آپ کی خدمت میں پیش کئے جاتے ہیں تاکہ علامہ صاحب کے بہتان کا بطلان ہو جائے۔

۱:۔۔۔ حضرت عمر رضی اللہ عنہ اپنے دور خلافت میں بہت سے مسائل صحابہ کرامؓ سے دریافت کرتے تھے، اور بہت سے معاملات میں صحابہ کرامؓ کے ساتھ مشورے بھی کرتے تھے، بعض اوقات حضرت عمرؓ اپنی دی ہوئی رائے سے رجوع بھی کر لیتے تھے، بقول علامہ صاحب کے اگر حضور اکرم صلی اللہ علیہ وسلم نے حضرت عمرؓ اور دیگر صحابہ کو سب کچھ بتا دیا تھا اور کوئی ذرہ بھی باقی نہیں چھوڑا تھا، تو حضرت عمرؓ آپ صلی اللہ علیہ وسلم کے بتائے ہوئے طریقوں پر عمل کیوں نہیں کرتے تھے؟ اور صحابہؓ سے مسائل کیوں پوچھتے تھے اور مشورہ کیوں کرتے تھے؟ حالانکہ ان کو تو آپ صلی اللہ علیہ وسلم نے سب کچھ بتا دیا تھا۔ پس معلوم ہوا کہ حضرت عمرؓ کے نزدیک آپ صلی اللہ علیہ وسلم نے اس مجلس میں سب کچھ اور ذرہ ذرہ بیان نہیں کیا تھا، بلکہ اہم اور ضروری باتیں تفصیل کے ساتھ بتلائی تھیں۔

۲:۔۔۔ حضرت عمرؓ جب دنیا سے رخصت ہونے لگے تو انہوں نے مندرجہ ذیل چھ آدمیوں کی ایک کمیٹی مقرر کی اور فرمایا کہ: میرے مرنے کے بعد تم حضرات مشورہ کر کے کسی ایک کو خلیفۃ المسلمین مقرر کر لینا۔ ۱: حضرت عثمان۔ ۲: حضرت علی۔ ۳: حضرت طلحہ۔ ۴: حضرت زبیر۔ ۵: حضرت عبدالرحمن بن عوف۔ ۶: حضرت سعد بن ابی وقاص۔ رضی اللہ عنہم اجمعین۔ اس چھ رکنی کمیٹی نے مشورہ کر کے حضرت عثمان رضی اللہ عنہ کو خلیفہ منتخب کیا۔ بقول علامہ صاحب اگر حضور اکرم صلی اللہ علیہ وسلم نے ذرہ ذرہ بتلا دیا تھا تو حضرت عمرؓ کو یہ بھی بتلا دیا ہوگا کہ تیرے بعد خلیفہ عثمانؓ ہوگا، جب خود آپ صلی اللہ علیہ وسلم نے حضرت عثمانؓ کو نامزد کر کے مقرر کر دیا تھا اور حضرت عمرؓ کو بتا بھی دیا تھا تو چھ رکنی کمیٹی کو تشکیل دینے کا کیا مطلب؟ اور ان سے مشورہ کرنے کا کیا

فائدہ؟ پس حضرت عمرؓ کے اس طرز سے معلوم ہوتا ہے کہ حضور اکرم صلی اللہ علیہ وسلم نے نامزد خلیفہ مقرر نہیں کیا تھا، ورنہ کمیٹی اور مشورہ کی ضرورت بھی نہیں تھی۔

۳:۔۔۔ علامہ صاحب کا نظریہ ہے کہ حضور اکرم صلی اللہ علیہ وسلم نے اسی ایک ہی مجلس میں صحابہ کرامؓ کو سب کچھ بتلا دیا تھا، سوال یہ ہے کہ کیا آپ صلی اللہ علیہ وسلم نے حضرت عمرؓ کو ان کے قاتل کا نام بھی بتایا تھا کہ تیرا قاتل ابولولو فیروز مجوسی ہوگا، اگر آپ صلی اللہ علیہ وسلم نے قاتل کا نام واضح کر دیا تھا تو حضرت عمرؓ نے زخمی ہونے کے بعد فوراً کیوں پوچھا کہ: میرا قاتل کون ہے؟ اور جب بتایا گیا کہ آپ کا قاتل ابولولو فیروز مجوسی ہے تو تکبیر پڑھی اور اللہ کا شکر ادا کیا کہ مجھے ایک کافر کے ہاتھ سے شہادت کا درجہ نصیب ہوا۔ معلوم ہوا کہ حضور اکرم صلی اللہ علیہ وسلم نے حضرت عمر رضی اللہ عنہ کو شہادت کی خوشخبری تو سنائی تھی لیکن قاتل کا نام نہیں بتایا تھا، اسی لئے تو حضرت عمرؓ نے سب سے پہلے اپنے قاتل کا نام پوچھا۔

۴:۔۔۔ نسائی شریف جلد ۲: صفحہ ۲۶۰ پر یہ روایت موجود ہے کہ قاضی شریح نے حضرت عمرؓ کی طرف خط لکھا اور پوچھا کہ میں فیصلہ کس طرح کروں؟ تو حضرت عمرؓ نے جواب میں لکھا: تو فیصلہ کتاب اللہ کے مطابق کر، اگر وہ مسئلہ کتاب اللہ میں نہ ہو تو سنت رسول اللہ صلی اللہ علیہ وسلم کے مطابق کر، اگر وہ مسئلہ سنت رسولؐ میں نہ ہو تو سلف صالحین کے طریقہ کے مطابق فیصلہ کر، اور اگر مسئلہ ایسا درپیش آیا جو نہ کتاب اللہ میں ہے، اور نہ سنت رسولؐ میں اور نہ ہی سلف صالحین سے اس کے بارہ میں کچھ منقول ہے تو تجھے اختیار ہے، چاہے تو اجتہاد سے کام لے یا پیچھے ہٹ جا، یعنی خاموش رہ اور دخل نہ دے۔

معلوم ہوا کہ حضرت عمر رضی اللہ عنہ کے نزدیک بعض مسائل ایسے بھی ہیں جو سنت رسولؐ میں نہیں پائے جاتے اور ایسے مسائل میں سلف صالحین کی تقلید کرنی پڑتی ہے، بقول علامہ صاحب جب حضور اکرم صلی اللہ علیہ وسلم نے حضرت عمرؓ اور دیگر

صحابہ کرامؓ کو سب کچھ بتلادیا تھا تو حضرت عمرؓ کے اس کہنے کا کیا مطلب ہے کہ اگر مسئلہ سنت رسولؐ میں نہ ہو تو سلف صالحین کی تقلید کرنا، پس ثابت ہوا کہ حضرت عمرؓ کا اعتقاد یہ تھا کہ آنحضرت صلی اللہ علیہ وسلم نے ذرہ ذرہ نہیں بتلایا، بلکہ بعض مسائل ایسے بھی ہیں جو سنت رسولؐ میں نہیں تھے۔

جو شخص بھی ان دلائل میں غور و فکر کرے گا وہ ضرور اس نتیجہ پر پہنچے گا کہ علامہ صاحب نے ایک غلط عقیدہ کی نسبت حضرت عمر رضی اللہ عنہ اور دیگر صحابہ کرامؓ کی طرف کردی، حالانکہ ان کے نفوس قدسیہ، شریک عقائد سے کوسوں دور ہیں، رضی اللہ عنہم اجمعین الی یوم الدین!

ضروری انتباہ:

علامہ صاحب نے بخاری شریف کی شروح اور حواشی کے حوالے دے کر عوام الناس کو یہ تاثر دیا ہے کہ بخاری شریف کے شارحین حضور اکرم صلی اللہ علیہ وسلم کے ذرہ ذرہ کے علم کے قائل ہیں، حالانکہ بخاری شریف کا کوئی شارح، بلکہ کوئی محدث اور کوئی فقیہ، آنحضرت صلی اللہ علیہ وسلم کے عالم الغیب ہونے کا قائل نہیں ہے، چنانچہ:

۱:۔۔۔ حافظ ابن حجر عسقلانیؒ شارح بخاری ایک حدیث بخاری کی شرح کرتے ہوئے فرماتے ہیں کہ: حضور اکرم صلی اللہ علیہ وسلم غیب نہیں جانتے۔

(فتح الباری شرح بخاری ج: ۱۳ ص: ۱۵۱)

۲:۔۔۔ علامہ بدرالدین عینیؒ شارح بخاری لکھتے ہیں کہ: حضور اکرم صلی اللہ علیہ وسلم غیب نہیں جانتے۔

(عمدة القاری شرح بخاری ج: ۱۱ ص: ۲۷۱)

۳:۔۔۔ امام قسطلانیؒ شارح بخاری فرماتے ہیں کہ: حضور اکرم صلی اللہ علیہ وسلم غیب نہیں جانتے۔

(ارشاد القاری شرح بخاری ج: ۱۰ ص: ۲۰۲)

۴:۔۔۔ علامہ الحسین بن عبد اللہ بن محمد الطیسیؒ لکھتے ہیں کہ: حضور اکرم صلی اللہ علیہ وسلم غیب نہیں جانتے۔

(بحوالہ انجاء الحاجہ ص: ۱۶۹)

نوٹ:۔۔۔ مذکورہ بالا چاروں حوالے محقق العصر شیخ الحدیث والتفسیر حضرت مولانا ابوالزاہد محمد سرفراز خان صاحب صفدر کی معرکتہ الاراء کتاب ”ازالۃ الريب عن عقیدۃ علم الغیب“ سے نقل کئے گئے ہیں۔

الحمد للہ! ثم الحمد للہ! کہ دلائل صحیحہ قویہ سے ثابت ہو گیا کہ ذرہ ذرہ کو جاننے والا صرف اللہ تعالیٰ ہے، اور مخلوقات کے تمام حالات کو جاننے والا بھی صرف اللہ تعالیٰ ہے، اس کا علم ہر شے کو محیط ہے، کائنات کی کوئی چھوٹی بڑی چیز اُس سے مخفی نہیں ہے، عالم الغیب صرف وہی، اور صفت علم میں اس کا کوئی شریک نہیں ہے، درحقیقت یہی نظریات صحابہ ہیں!۔۔۔

نمبر ۱۵:۔۔۔ علامہ صاحب اس نمبر میں لکھتے ہیں:

”صحابہ کا یہ اعتقاد تھا کہ اللہ اور رسول اعلم ہیں (بہت علم والے)، دونوں کے لئے ایک خبر ”اعلم“ بیان کرتے تھے، فرق نہ کرتے تھے، اللہ بھی اعلم، حضور بھی اعلم، صحابہ نے حضور سے کہا: اللہ ورسولہ أعلم۔ اب جو لوگ حضور کے علم کی کمی بیان کرتے ہیں وہ گستاخ صحابہ اور نظریات صحابہ کے منکر ہو کر بے دین ہو گئے۔“

(نظریات صحابہ ص: ۳۰)

الجواب باسم ملہم الصواب:

علامہ صاحب نے یہ نہیں بتلایا کہ صحابہ کرام رضی اللہ عنہم یہ جملہ ”اللہ ورسولہ أعلم“ کس موقع پر استعمال کرتے تھے، اگر حقیقت بتلادیتے تو ظاہر ہے ان کا من مانا مطلب حاصل نہ ہوتا، اسی لئے حقیقت پر پردہ ڈال کر اپنے مطلب کو نکالنے

کی کوشش کی، لیکن کب تک؟ لہذا پہلے آپ کو حقیقتِ حال سے آگاہ کیا جاتا ہے۔

حضور اکرم صلی اللہ علیہ وسلم، صحابہ کرامؓ کو تعلیم دینے کی نیت سے کوئی دینی بات صحابہ کرامؓ سے پوچھ لیتے تھے اور مقصد پوچھنا نہیں ہوتا تھا، بلکہ مقصد ان کو بتلانا ہوتا تھا، پس ایسے موقع پر صحابہ کرامؓ کہتے تھے: ”اللہ ورسولہ أعلم“ یعنی اس دینی مسئلہ کو اللہ اور اس کا رسول زیادہ جانتے ہیں، یعنی اللہ تعالیٰ تو سب سے زیادہ جانتے ہیں اور سب کچھ جانتے ہیں اور کائنات کی کوئی چیز اُس کے احاطہ علم سے باہر نہیں ہے، اور چونکہ ایک دینی مسئلہ ہم سے دریافت کیا گیا، اور دینی احکام و مسائل کو حضور اکرم صلی اللہ علیہ وسلم ہم سے زیادہ جاننے والے ہیں۔ گویا صحابہ کرامؓ ”اللہ ورسولہ أعلم“ کہہ کر یہ بتانا چاہتے ہیں کہ دینی مسائل اور احکام کو اللہ اور اس کا رسول زیادہ جانتے ہیں۔ علامہ صاحب نے ”اللہ ورسولہ أعلم“ والا جملہ بخاری شریف جلد: ۱۱، ۱۹ سے نقل کیا ہے، ان دونوں جگہوں پر حضور اکرم صلی اللہ علیہ وسلم کا یہ سوال منقول ہے: ”أتدرون ما الایمان؟“، ”هل تدرون ما الایمان؟“ یعنی کیا تم جانتے ہو کہ ایمان کیا ہے؟ اس موقع پر صحابہؓ کہتے ہیں: ”اللہ ورسولہ أعلم“ یعنی اللہ اور اُس کا رسول ایمان کو سب سے زیادہ جاننے والے ہیں۔ اب بات تو صرف اتنی ہے کہ صحابہ کرامؓ کے نزدیک اللہ کے رسول دین و ایمان کی باتیں سب سے زیادہ جاننے والے ہیں، اور یہ حقیقت ہے، اس میں تو کسی کو اختلاف کی گنجائش بھی نہیں ہے، لیکن علامہ صاحب نے ”اللہ ورسولہ أعلم“ سے یہ سمجھ لیا کہ جس طرح اللہ تعالیٰ سب کچھ جانتے ہیں، اسی طرح اللہ تعالیٰ کے رسول بھی سب کچھ جانتے ہیں۔ یہ علامہ صاحب کی سمجھ کا قصور اور قلتِ تدبر کا نتیجہ ہے، اگر موقع محل دیکھ لیتے تو غلط فہمی کا شکار نہ ہوتے، لیکن علامہ صاحب مجبور ہیں، اگر بات کی حقیقت کھول کر بیان کر دیا کریں تو اُن کا خود ساختہ عقیدہ ثابت نہیں ہوتا، اسی لئے حقائق پر پردہ ڈال کر اپنی من مانی تشریح کر لیتے ہیں۔

بہر حال ”اللہ ورسولہ أعلم“ کا مطلب یہ ہے کہ رسول اللہ صلی اللہ علیہ وسلم دین و ایمان کو سب سے زیادہ جاننے والے ہیں، یہ مطلب ہرگز نہیں ہے کہ حضور اکرم صلی اللہ علیہ وسلم اللہ تعالیٰ کی طرح سب کچھ جاننے والے ہیں۔

علامہ صاحب کا ایک غلط اصول:

علامہ صاحب نے دیکھا کہ ”اللہ ورسولہ“ مل کر مبتدأ بنتے ہیں اور ”اعلم“ ان دونوں کی ایک خبر ہے، پس جب دونوں کی خبر ایک ہے تو اللہ اور اس کے رسول کے علم میں مساوات اور برابری ہوگئی، لہذا اللہ بھی اعلم اور رسول بھی اعلم، پس دونوں کا علم برابر ہو گیا اور کوئی فرق نہ رہا، اور جو اللہ اور اُس کے رسول کے علم میں فرق کرے گا وہ گستاخ صحابہ ہو کر بے دین ہو جائے گا۔

بندہ، علامہ صاحب کی خدمت میں عرض گزار ہے کہ آپ نے یہ اصول کہاں سے حاصل کیا؟ اور کس کتاب میں پڑھا کہ جب چند اشیاء یا اشخاص کی ایک خبر لائی جائے تو ان میں ایسی مساوات اور برابری آ جاتی ہے کہ کوئی فرق باقی نہیں رہتا، اور اگر کوئی فرق کرے گا تو وہ بے دین ہو جائے گا اور گستاخ ہو جائے گا؟ یہ اصول قرآن میں ہے یا حدیث میں؟ فقہ میں ہے یا اصول فقہ میں؟ صرف میں ہے یا نحو میں؟ منطق میں ہے یا فلسفہ میں؟ علم بیان میں ہے یا علم ادب میں؟ کس نے لکھا ہے؟ اور کس کتاب میں لکھا ہے؟ میری دانست کے مطابق یہ اصول علامہ صاحب کا خانہ ساز ہے، جیسے علامہ صاحب کے عقائد خانہ ساز ہیں، عملیات خانہ ساز ہیں، نظریات خانہ ساز ہیں، اسی طرح ان کے اصول بھی خانہ ساز اور جعلی ہیں، جب اصول غلط ہے، بنیاد ٹیڑھی ہے، اس پر کھڑی ہونے والی عمارت کا خود ہی اندازہ لگالیں...

خشتِ اول چوں نہد معمار کج
تا بثریائے رود دیوار کج

اب چند شواہد آپ کی خدمت میں پیش کئے جاتے ہیں، جن سے علامہ صاحب کے خود ساختہ اصول کی حقیقت کھل کر آپ کے سامنے آجائے گی۔

شاید اول:

اللہ تعالیٰ نے تمام صحابہ کرامؓ کے متعلق ارشاد فرمایا:

۱.... ”ہم المتقون“

۲.... ”ہم المفلحون“

۳.... ”ہم المہتدون“

۴.... ”ہم الفائزون“

۵.... ”ہم المؤمنون“

۶.... ”ہم الراشدون“

۷.... ”ہم الصدیقون“

۸.... ”ہم الصادقون“

قرآن حکیم کے مذکورہ بالا مقامات میں آپ غور کریں ہر جگہ ”ہم“ مبتداً ہے، اس سے صحابہؓ اور ان کے نقش قدم پر چلنے والے تمام مومنین مراد ہیں، اور آگے سب کی خبر ایک ہے جیسے: ”المتقون، المفلحون“ وغیرہ۔ پس اگر علامہ صاحب کے اصول کو صحیح مان لیا جائے تو لازم آئے گا کہ سب صحابہؓ کی شان، ان کا مقام اور رتبہ برابر ہے، ان میں کوئی فرق نہیں ہے، اور جو فرق کرے وہ ایسا ویسا ہے، حالانکہ تمام اہل سنت والجماعت کا اتفاق ہے کہ صحابہ کرامؓ کے درجات اور مقامات میں تفاوت ہے، حضرت ابوبکر صدیق رضی اللہ عنہ تمام صحابہؓ سے افضل ہیں، خلفائے راشدینؓ بالترتیب تمام صحابہؓ سے افضل ہیں، پھر عشرہ مبشرہؓ افضل ہیں، پھر بدر میں شریک ہونے والے افضل ہیں، چوتھا درجہ جنگ احد کے شریک صحابہؓ کا ہے، پھر بیعت

رضوان کے شرکاء، ان کے بعد فتح مکہ کے وقت مسلمان ہونے والے، اور اسی درجے میں بیعت عقبیٰ اولیٰ اور ثانیہ کے شرکاء صحابہ کرامؓ اور پھر بعد میں مسلمان ہونے والے بھی شامل ہیں، کما صرح بہ فی کتب العقائد۔ بہر حال اللہ تعالیٰ نے سب صحابہ کرامؓ کے لئے ایک خبر لائی ہے، لیکن درجات برابر نہیں، بلکہ متفاوت ہیں، تفاوت درجات کو مفتی نعیم الدین صاحب مراد آبادی نے بھی بیان کیا ہے، چنانچہ ”وَكُلًّا وَعَدَ اللَّهُ الْحُسْنَى“ پر حاشیہ لکھتے ہیں:

”البتہ درجات میں تفاوت ہے، قبل فتح مکہ خرچ

کرنے والوں کا درجہ اعلیٰ ہے۔“

پس جس طرح یہاں خبر ایک ہے، لیکن شان و درجہ میں فرق ہے، اسی طرح ”اللہ ورسولہ أعلم“ میں خبر ایک ہے، لیکن علم میں فرق ہے، اللہ تعالیٰ کا علم ساری مخلوق کے علم سے زیادہ ہے، اور حضور اکرم صلی اللہ علیہ وسلم کا علم دوسرے لوگوں سے، بلکہ تمام لوگوں سے زیادہ ہے، لیکن اللہ تعالیٰ کے علم سے کم ہے۔

شاید ثانی:

سورہ یوسف میں ہے کہ: جب حضرت یوسف علیہ السلام نے اپنے بھائیوں

کو اپنا تعارف کرایا تو فرمایا:

”هَلْ عَلِمْتُمْ مَا فَعَلْتُمْ بِيُوسُفَ وَأَخِيهِ إِذْ أَنْتُمْ

(یوسف: ۸۹)

جَاهِلُونَ.“

ترجمہ: ”تمہیں معلوم ہے کہ تم نے جہالت کی حالت

میں یوسف اور اس کے بھائی کے ساتھ کیا سلوک کیا تھا؟“

اس آیت میں ”أنتم“ مبتداً ہے اور ”جاہلون“ اس کی خبر ہے، یہاں تمام برادران یوسف کو ”جاہلون“ کہا گیا، لیکن ان کی جہالت برابر نہیں تھی، بلکہ بعض میں

اور بعض میں زیادہ تھی، کیونکہ بعض کا مشورہ تھا کہ ”اقتلوا یوسف“ اور بعض کا گورہ تھا کہ ”لا تقتلوا یوسف“ اس سے معلوم ہوتا ہے کہ ان کی جہالت برابر نہیں، حالانکہ خبر ایک ہے، پس ثابت ہوا کہ ایک خبر لانے سے ہر قسم کی برابری ثابت نہیں ہوتی، بلکہ فرق رہ جاتا ہے۔

شاید ثالث:

مسلم شریف میں روایت موجود ہے کہ حضور اکرم صلی اللہ علیہ وسلم جب ہجرت فرما کر مدینہ منورہ تشریف لائے تو اہل مدینہ کو دیکھا کہ وہ نہ کھجور کے پھول مادہ کر کے خوشہ میں ڈال رہے تھے، آپ صلی اللہ علیہ وسلم نے پوچھا کہ: تم کیا کر رہے ہو؟ انہوں نے جواب دیا: ہم تأییر کر رہے ہیں، اور اس عمل سے پھل زیادہ حاصل ہوتا ہے۔ آپ صلی اللہ علیہ وسلم نے ارشاد فرمایا کہ: اگر یہ کام نہ کرو تو بہتر ہے، صحابہ کرامؓ نے گائییر کرنا چھوڑ دیا، لیکن پھل کم ہو گیا۔ تو صحابہ کرامؓ نے اس بات کا تذکرہ آپ صلی اللہ علیہ وسلم کی خدمت میں کیا تو آپ صلی اللہ علیہ وسلم نے ارشاد فرمایا کہ: میں بشر ہوں اور یہ میرا مشورہ اور رائے تھی اور میرا گمان تھا، اگر میں کسی دینی کام کا حکم کروں تو اگر پر ضرور عمل کیا کرو اور اگر کسی دنیاوی کام کا مشورہ دوں تو تمہیں اختیار ہے، میرا مشورہ اپناؤ یا نہ اپناؤ، کیونکہ تم اپنی دنیا کے حالات و معاملات کو زیادہ جانتے ہو۔ حضور اکرم صلی اللہ علیہ وسلم کے الفاظ یہ ہیں:

”أَنْتُمْ أَعْلَمُ بِأَمْرِ دُنْيَاكُمْ!“

(مسلم شریف ج: ۲ ص: ۲۶۳)

ترجمہ: ”تم اپنے دنیاوی کام کو زیادہ جانتے ہو!“

اس حدیث میں ”أَنْتُمْ“ مبتدأ ہے اور ”أَعْلَمُ“ اس کی خبر ہے، اور خبر بھی ایک ہے، لیکن تمام صحابہ کرامؓ کا علم برابر نہیں تھا، بلکہ کسی صحابی کا علم زیادہ اور

کسی کا کم تھا، حالانکہ خبر ایک ہے، جیسا کہ ”اللہ ورسولہ أعلم“ میں خبر ایک ہے، لیکن علم میں فرق ہے، پس جس طرح ”أَنْتُمْ أَعْلَمُ“ میں صحابہ کرامؓ کا علم برابر نہیں ہے، بلکہ فرق ہے، اسی طرح ”اللہ ورسولہ أعلم“ میں اللہ ورسول کا علم برابر نہیں ہے، بلکہ فرق ہے۔

شاید رابع:

قرآن مجید میں اللہ تعالیٰ کا ارشاد ہے:

”وَأَنْتُمْ أَعْلَمُ أَمَّ اللَّهُ“

ترجمہ: ”اے اہل کتاب! کیا تم زیادہ جانتے ہو یا اللہ؟“

اس آیت میں ”أَنْتُمْ“ جمع حاضر کی ضمیر ہے اور مبتدأ ہے، اور ”أَعْلَمُ“ اس کی خبر ہے، اس کے باوجود سب اہل کتاب علم میں برابر نہیں تھے، پس بہر حال ثابت ہو گیا کہ علامہ صاحب کا یہ اصول کہ جب کئی اشخاص یا اشیا کی خبر ایک ہو تو ان میں برابری ہوتی ہے اور کوئی فرق نہیں رہتا، غلط ہے، اور کتاب و سنت کے خلاف ہے۔

نظریات صحابہ و نظریات رسول اللہ:

علامہ صاحب نے جب دیکھا کہ صحابہ کرامؓ کہتے ہیں ”اللہ ورسولہ أعلم“ تو فوراً اس کو ”نظریات صحابہ“ میں شامل کر لیا، اور اللہ و اُس کے رسول کے علم کو برابر کر دیا، لیکن یہ نہ دیکھا کہ خود رسول اللہ صلی اللہ علیہ وسلم اپنے صحابہ کرامؓ کو فرما رہے ہیں کہ: ”أَنْتُمْ أَعْلَمُ“ یعنی دنیاوی امور میں تم ”أَعْلَمُ“ (زیادہ جانتے والے) ہو، پس ثابت ہوا کہ دینی امور میں حضور اکرم صلی اللہ علیہ وسلم ”أَعْلَمُ“ (زیادہ جانتے والے) ہیں، اور دنیاوی امور میں آنحضرت صلی اللہ علیہ وسلم کے فرمان کے مطابق صحابہ کرامؓ ”أَعْلَمُ“ (زیادہ جانتے والے) ہیں۔ واللہ اعلم کہ علامہ صاحب نے ”أَنْتُمْ أَعْلَمُ بِأَمْرِ دُنْيَاكُمْ“ کو ”نظریات صحابہ“ میں شامل کیوں نہیں کیا؟ حالانکہ یہ نظریہ تو

صحابہ کرامؓ کو خود حضور اکرم صلی اللہ علیہ وسلم نے دیا ہے، اور حضور اکرم صلی اللہ علیہ وسلم کے دیئے ہوئے نظریہ میں تو کسی قسم کا شک و شبہ بھی نہیں ہو سکتا۔ پس ثابت ہوا کہ صحابہ کرامؓ دنیاوی امور کو زیادہ جانتے ہیں، اور حضور اکرم صلی اللہ علیہ وسلم دینی امور کو زیادہ جانتے ہیں، اور اللہ تعالیٰ سب کچھ کو جانتے ہیں اور وہ اپنی صفت علم میں وحدہ لا شریک ہیں، علم میں کوئی اس کا شریک و سہیم نہیں ہے، اور جو شخص اللہ کے رسول کو صفت علم میں اللہ تعالیٰ کا شریک بناتا ہے اور کہتا ہے کہ اللہ اور اس کے رسول کا علم برابر ہے، تو وہ کافر ہے، چنانچہ مولا علی القاری رحمہ اللہ لکھتے ہیں:

”من اعتقد تسوية علم الله ورسوله يكفر

اجماعاً۔“ (موضوعات کبیر ص: ۱۶۲)

ترجمہ:۔۔۔ ”جو شخص یہ اعتقاد رکھتا ہے کہ اللہ اور اس

کے رسول کا علم برابر ہے، تو اس کو بالا جماع کافر کہا جائے گا۔“

خود حضور اکرمؐ نے بعض علوم کے متعلق اپنے ”علم“

ہونے کی نفی فرمادی

بخاری اور مسلم کی متفق علیہ حدیث جبریل میں ہے کہ: جب حضرت جبریل علیہ السلام نے حضور اکرم صلی اللہ علیہ وسلم سے قیامت کے متعلق سوال کیا کہ قیامت کب ہوگی؟ تو آپ صلی اللہ علیہ وسلم نے ارشاد فرمایا کہ:

”ما المسئول عنها بأعلم من السائل۔“

ترجمہ:۔۔۔ ”مسئول عنہا (جس سے سوال کیا گیا ہے)

سائل سے زیادہ جاننے والا نہیں ہے۔“

اس حدیث پاک میں حضور اکرم صلی اللہ علیہ وسلم خود فرما رہے ہیں کہ میں نہیں جانتا کہ قیامت کب ہوگی؟ پس ثابت ہوا کہ آپ صلی اللہ علیہ وسلم کو بعض علوم

عطا نہیں کئے گئے، جیسا کہ قیامت کا علم ہے، اسی لئے تو فرمایا: ”ما المسئول عنها بأعلم من السائل“ اس کا مطلب یہ ہے کہ: اے جبریل! قیامت کب ہوگی؟ اس معاملہ میں میرا اور تیرا علم برابر اور یکساں ہیں، کیونکہ جس طرح تو قیامت کی حتمی تاریخ کو نہیں جانتا، اسی طرح قیامت کی حتمی تاریخ کو میں بھی نہیں جانتا۔

علامہ صاحب کے فتویٰ کی اڑان:

علامہ صاحب نے فتویٰ صادر کیا کہ جو لوگ حضور صلی اللہ علیہ وسلم کے علم کی کمی بیان کرتے ہیں وہ گستاخ صحابہ اور نظریات صحابہ کے منکر ہو کر بے دین ہوئے، لیکن حدیث میں خود حضور اکرم صلی اللہ علیہ وسلم قیامت کی حتمی تاریخ کے متعلق اپنی لاعلمی کو ظاہر فرما رہے ہیں، لیکن یقین جانئے کہ علامہ صاحب کا یہ فتویٰ حضور اقدس صلی اللہ علیہ وسلم کی طرف نہیں جاسکتا، کیونکہ آپ صلی اللہ علیہ وسلم کی شان تو بہت اعلیٰ اور ارفع ہے، لیکن سوال یہ ہے کہ آخر یہ فتویٰ جائے گا کہاں؟ علامہ صاحب کے اندر سے نکلنے والی بات ہے، رایگاں تو نہیں جائے گی، مجھے تو یہی سمجھ میں آتا ہے کہ اس فتویٰ کو کہیں ٹھکانا نہ ملے گا تو بالآخر جہاں سے نکلا، وہاں ہی لوٹے گا، کیونکہ وہ مقام اس کے لئے زیادہ موزوں اور مناسب ہے۔

حضرت عمر رضی اللہ عنہ کا اعتقاد:

علامہ صاحب نے نمبر: ۱۴ میں حضرت عمرؓ پر بہتان باندھا تھا کہ ان کا اعتقاد تھا کہ حضور علیہ الصلوٰۃ والسلام سب کچھ جانتے ہیں، اور صحیحین کی مذکورہ بالا حدیث، حدیث جبریل کو روایت کرنے والے حضرت عمرؓ ہیں، جس سے معلوم ہوتا ہے کہ قیامت کی حتمی تاریخ آپ صلی اللہ علیہ وسلم کو معلوم نہیں تھی، پس معلوم ہوا کہ حضرت عمرؓ کا اعتقاد یہ تھا کہ قیامت کی حتمی تاریخ کا علم حضور اکرم صلی اللہ علیہ وسلم کو نہیں دیا گیا تھا۔

نمبر ۱۶:۔۔۔ اس نمبر میں علامہ صاحب لکھتے ہیں:

”صحابہ حضور علیہ السلام کو بے مثل مانتے تھے۔ قالوا انا لسنا کھیئتکم یا رسول اللہ، یا رسول اللہ! ہم آپ کی مثل نہیں۔ لم أر قبلہ وبعده مثله، یعنی حضور جیسا نہ پہلے دیکھا نہ بعد میں۔ اب جو لوگ بے مثل مصطفیٰ صلی اللہ علیہ وسلم سے مثلیت کا دعویٰ کرتے ہیں وہ صحابہ کے نظریات کے منکر ہو کر بے دین ہوئے۔“ (نظریات صحابہ ص: ۳۰، ۳۱)

الجواب باسم ملہم الصواب:

پوری اُمت محمدیہ علی صاحبہا الصلوٰۃ والسلام کا اجماع ہے کہ حضور اکرم صلی اللہ علیہ وسلم اپنی شان کے لحاظ سے بے مثل ہیں، آپ کا مقام ساری مخلوق سے اونچا اور بلند و برتر ہے، آپ کی شان اور آپ کا مقام تو دوسرے نبیوں سے بھی اعلیٰ و ارفع ہے، آپ صلی اللہ علیہ وسلم خیر الخلاق اور سید الانس والجن ہیں، آپ صلی اللہ علیہ وسلم امام الانبیاء والمرسلین ہیں، آپ صلی اللہ علیہ وسلم بالاتفاق افضل الناس ہیں، بلکہ افضل الکائنات ہیں، آج تک کسی مسلمان نے شان میں آپ کے مثل ہونے کا دعویٰ نہیں کیا، حضرت حسان بن ثابت رضی اللہ عنہ نے کیا خوب کہا ہے:

وأحسن منک لم ترقط عینی
وأجمل منک لم تلد النساء
خلقت مبرأ من کل عیب
کأنک قد خلقت کما تشاء

ہ لنعم ما قیل:

یا صاحب الجمال ویا سید البشر

من وجہک المنیر لقد نور القمر

لا یمکن الشناء کما کان حقہ

بعد از خدا بزرگ تو ای قصہ مختصر

القصہ! اگر آپ سیرت مصطفیٰ اور مقام رسول معلوم کرنا چاہتے ہیں تو علمائے اہل سنت والجماعت دیوبند کثر اللہ جماعتہم کی کتابوں کا مطالعہ کریں، اور ان کے بیانات سنیں، انشاء اللہ آپ کی آنکھوں کو ٹھنڈک ملے گی، اور آپ کو دل کا سرور نصیب ہوگا۔ علمائے حقہ کی تقریریں اور تحریریں آپ کے لئے ”ازالۃ الریب“ ثابت ہوں گی، اور ”تسکین الصدور“ کا سامان مہیا کریں گی، علمائے ربانین کی کتابیں آپ کو ”المہند علی المنفد“ کے ہتھیار سے مسلح کر دیں گی، اور انہیں سے آپ کو ”راہ سنت“ ملے گی، بہر حال یہ ایک حقیقت مسلمہ ہے کہ علمائے دیوبند کے قلوب عشق مصطفیٰ سے معمور اور ان کے وجود سعود اتباع مصطفیٰ کے جذبہ سے شرابور ہیں، ان کی زبان اور ان کا قلم حضور اکرم صلی اللہ علیہ وسلم کی شان بیان کرنے میں رطب اللسان ہیں، لیکن..... اس شان کے باوجود حضور اکرم صلی اللہ علیہ وسلم انسان ہیں اور اولادِ آدم، آپ کی مقدس انسانیت اور مطہر بشریت کا انکار نہیں کیا جاسکتا، اور نہ ہی کوئی مائی کا لال آپ صلی اللہ علیہ وسلم کے سید ولد آدم ہونے کا انکار کر سکتا ہے، شان بہت اونچی ہے لیکن آپ صلی اللہ علیہ وسلم محسن انسانیت ہیں، مقام بہت بلند ہے لیکن آپ صلی اللہ علیہ وسلم سید البشر ہیں، آپ صلی اللہ علیہ وسلم آدمی ہیں بلکہ سید ولد آدم ہیں۔ علامہ صاحب! آپ نبی اکرم صلی اللہ علیہ وسلم کو شان میں ضرور بے مثل کہیں، آپ کے ساتھ کوئی اختلاف نہیں کرے گا، لیکن آپ صلی اللہ علیہ وسلم کو بے مثل کہتے وقت ”قُلْ إِنَّمَا أَنَا بَشَرٌ مِّثْلُکُمْ“ کو آنکھوں کے سامنے رکھنا ہوگا، کیونکہ یہ قرآن کی آیت ہے، یہ اللہ رب العالمین کا فیصلہ ہے، اور یہ حضور اکرم صلی اللہ علیہ

وسلم کی زبانی اعلان خداوندی ہے، قرآن مجید کے ایک ایک حرف پر ایمان لانا ضروری ہے، ”مثلکم“ میں پانچ حرف ہیں، سب پر ایمان لانا ضروری ہے، ”بشر مثلکم“ پر جو شخص ایمان نہیں رکھے گا تو اُس کے ایمان کی خیر نہیں ہے، اسی لئے تو امام احمد رضا خان صاحب اس لفظ کا صحیح ترجمہ کرنے پر مجبور ہو گئے، چنانچہ ترجمہ کرتے ہوئے فرماتے ہیں:

”(اے پیغمبر!) تم فرماؤ ظاہر صورت بشری میں تو میں

تم جیسا ہوں۔“ (کنز الایمان تحت آیت: قل انما انا بشر مثلکم)

آپ نے ملاحظہ فرمایا کہ ”مثلکم“ کا ترجمہ: ”میں تم جیسا ہوں“ کیسا صحیح ترجمہ ہے، واضح رہے کہ ”اَنَا بَشَرٌ“ کا ترجمہ ”ظاہر صورت بشری“ علماء کے نزدیک صحیح نہیں ہے، کیونکہ معمولی عربی دان یا عربی کا طالب علم جانتا ہے کہ ”اَنَا بَشَرٌ“ کا ترجمہ ہے: ”میں بشر ہوں“۔ بہر حال ”اَنَا بَشَرٌ“ کا ترجمہ صحیح نہیں کیا لیکن ”مثلکم“ کا ترجمہ تو بالکل صحیح کر دیا... میں تم جیسا ہوں... البتہ سورہ حمّ سجدہ میں اسی آیت کا ترجمہ بالکل صحیح کیا، چنانچہ لکھتے ہیں:

”تم فرماؤ آدم ہونے میں تو میں تم جیسا ہوں۔“

(کنز الایمان)

علامہ صاحب کا اپنے امام پر فتویٰ!

علامہ صاحب فرماتے ہیں:

”جو لوگ بے مثل مصطفیٰ صلی اللہ علیہ وسلم سے مثلیت

کا دعویٰ کرتے ہیں، وہ صحابہ کے نظریات کے منکر ہو کر بے دین

ہو گئے۔“

علامہ صاحب سمجھے کہ میرے فتویٰ کی گولی علمائے دیوبند کو جا لگے گی، حالانکہ

وہ تو ایمان، علم اور استقلال کے پہاڑ ہیں، یہ ان کے نفوس قدسیہ تک علامہ صاحب کے فتویٰ کی رسائی ناممکن ہے:

خاک را چہ نسبت با عالم پاک!

لیکن اندھیرے میں فتویٰ کی مشین چلائی، نشانہ خطا ہو گیا اور فتویٰ کی زد میں خود اپنے امام احمد رضا خان صاحب آ گئے، کیونکہ انہوں نے ”مثلکم“ کا ترجمہ ”میں تم جیسا ہوں“ کر کے مثلیت تو کسی نہ کسی صورت میں تسلیم کر ہی لی۔

لہذا ”میں تم جیسا ہوں“ کہنے والے کو علامہ صاحب جو چاہیں کہیں، کیونکہ ان کا اپنا امام ہے، اگر ہم درمیان میں چھڑانے کے لئے آئیں گے تو ہمیں تو یہ جواب ملے گا کہ: تمہارا کیا حق ہے؟ یہ ہمارا اندرونی معاملہ ہے، تمہیں دخل دینے کا کوئی حق نہیں ہے...!

لیکن ہم خدا لگتی بات بیان کرنے پر مجبور ہیں کہ امام احمد رضا خان صاحب نے ”مثلکم“ کا ترجمہ ”میں تم جیسا ہوں“ صحیح کیا ہے، لہذا نا کردہ جرم کی سزا ان کو نہ دینی چاہئے، ہاں! ممکن ہے کہ علمائے دیوبند پر تبرا بازی کی وجہ سے انتقام حق اسی صورت میں لیا جا رہا ہو۔

پس ثابت ہوا کہ آنحضرت صلی اللہ علیہ وسلم اپنی شان میں بے مثل ہیں، شان میں ان جیسا کوئی نہیں ہے، لیکن جنس میں ”بشر مثلکم“ ہیں، جس کی ترجمانی فاضل بریلوی نے اس طرح کی ہے کہ:

”میں تم جیسا ہوں!“

نمبر ۱: اس نمبر میں علامہ صاحب لکھتے ہیں:

”حضرت عمر رضی اللہ عنہ کا نظریہ تھا کہ ہر بدعت

گمراہی نہیں ہوتی، بلکہ کچھ بدعتیں اچھی بھی ہوتی ہیں، کل

بدعة ضلالة یہ مخصوص عنہ البعض ہے۔

قال عمر: نعم البدعة هذه - سارا رمضان نماز

تراویح جماعت سے پڑھنا اچھی بدعت ہے، اچھی ایجاد ہے۔

اب جو لوگ ہر اچھی ایجاد پر گمراہی کا فتویٰ دیتے ہیں

وہ حضرت کے دشمن اور حضرت عمر کے نظریہ سے منہ موڑ کر بے

دین ہوئے۔“ (نظریات صحابہ ص: ۳۱)

الجواب باسم ملہم الصواب:

علامہ صاحب اس نمبر میں ایک چور دروازے سے گھس کر اپنی بدعات اور نئی ایجادات کو سند جواز دینے کی کوشش کر رہے ہیں، اور حضرت عمرؓ کے نام نامی کو اپنے من مانے مطلب میں استعمال کر رہے ہیں اور ان کی مقدس شخصیت پر بہتان اٹھا رہے ہیں کہ ان کے نزدیک ہر بدعت گمراہی نہیں ہوتی، بلکہ کچھ بدعتیں اچھی بھی ہوتی ہیں۔ حالانکہ حضور اکرم صلی اللہ علیہ وسلم کے تمام صحابہ کرامؓ ہر قسم کی بدعتوں سے متنفر تھے اور ان سے کوسوں دور بھاگنے والے تھے، انہیں لوگوں کو تو براہ راست حضور اکرم صلی اللہ علیہ وسلم نے تعلیم دی تھی:

”ایاکم والمحدثات! فان کل محدثة بدعة

وکل بدعة ضلالة!“ (مشکوٰۃ ص: ۳۰، سنن دارمی ص: ۵۷)

ترجمہ:.... ”محدثات سے بچو! دین میں ہر نئی ایجاد

بدعت ہے، اور ہر بدعت گمراہی ہے۔“

”وشر الأمور محدثاتها وکل بدعة ضلالة!“

(رواہ مسلم، مشکوٰۃ ص: ۲۷)

ترجمہ:.... ”محدثات برے کام ہیں، اور ہر بدعت

گمراہی ہے۔“

”من أحدث فی أمرنا هذا ما لیس منه فہو

(بخاری و مسلم، مشکوٰۃ ص: ۲۷)

رد۔“

ترجمہ:.... ”جو شخص ہمارے دین میں کوئی نئی چیز ایجاد

کرے جو دراصل دین میں سے نہیں ہے، تو وہ نئی چیز مردود ہے

(کسی صورت میں بھی قابل قبول نہیں ہے)۔“

”ما أحدث قوم بدعة إلا رفع مثلها من السنة،

فتمسک بسنة خیر من احداث بدعة.“ (مشکوٰۃ ص: ۳۱)

ترجمہ:.... ”جو قوم بدعت ایجاد کرتی ہے تو بطور سزا کے

اُس قوم کو نبی اکرم صلی اللہ علیہ وسلم کی ایک سنت سے محروم کر دیا

جاتا ہے، سنت کو پکڑنا بدعت پیدا کرنے سے بہتر ہے۔“

”من وقر صاحب بدعة فقد أعان علی ہدم

(رواہ احمد، مشکوٰۃ ص: ۳۱)

الاسلام۔“

ترجمہ:.... ”جو شخص کسی بدعتی کی تعظیم کرتا ہے، وہ دین

اسلام کے گرانے میں تعاون کرتا ہے۔“

”لا یقبل اللہ لصاحب بدعة صوما ولا صلوة

ولا صدقة ولا حجاً ولا عمرة ولا جهاداً ولا صرفاً ولا

عدلاً، ینخرج من الاسلام کما ینخرج الشعر من

(ابن ماجہ ص: ۶)

العجین۔“

ترجمہ:.... ”اللہ تعالیٰ بدعتی شخص کی کوئی عبادت قبول

نہیں فرماتے، نہ نماز، نہ روزہ اور نہ حج اور عمرہ، نہ جہاد نہ فرض

اور نہ نفل، بدعتی دین سے ایسے خارج ہو جاتا ہے جیسے آٹے

سے بال۔“

یہ سب حضور اکرم صلی اللہ علیہ وسلم کے فرامین مبارکہ ہیں جن میں آپ صلی اللہ علیہ وسلم بدعت سے بچنے کی تاکید فرما رہے ہیں اور بدعات کی مذمت بیان فرما رہے ہیں۔ حضور اکرم صلی اللہ علیہ وسلم کی بدعات کے خلاف نفرت دلانے والی تعلیمات کا یہ اثر تھا کہ تمام صحابہ کرامؓ ہر قسم کی بدعات اور محدثات سے متنفر اور بیزار تھے، چنانچہ حضرت مجاہد رحمہ اللہ فرماتے ہیں کہ: میں حضرت عبداللہ بن عمر رضی اللہ عنہما کی مسجد میں نماز پڑھنے کے لئے گیا، وہاں کے مؤذن نے اذان کے بعد تشویب کہہ دی، تو حضرت ابن عمرؓ نے مؤذن کو فرمایا کہ: تو پاگل ہے! تیری اذان میں جو دعوت تھی کیا وہ لوگوں کو بلانے کے لئے ناکافی تھی؟ اور حضرت مجاہد کو فرمایا کہ: مجھے اس بدعتی سے لے چل اور یہ تشویب بدعت ہے، چنانچہ حضرت ابن عمرؓ نے وہاں نماز ادا نہ فرمائی اور اُس مسجد سے باہر چلے گئے۔

”تشویب“ کے معنی ہیں کہ اذان دے کر دوبارہ لوگوں کو نماز کے لئے بلانا، اور اذان کے لہجہ میں آواز دینا، چونکہ حضرت ابن عمرؓ اس تشویب کو بدعت سمجھتے تھے اس لئے مؤذن کو اس سے روکا اور بدعت سے اتنے متنفر ہوئے کہ اُس مسجد میں نماز بھی ادا نہ کی۔

(ترمذی، ابوداؤد، ابن ابی شیبہ)

حضرت علی رضی اللہ عنہ نے ایک مؤذن کو عشاء کے وقت تشویب کرتے ہوئے دیکھا تو فرمایا کہ: اس بدعتی کو مسجد سے نکال دو۔ (بحر الرائق ج: ۱ ص: ۴۶۱)

حضرت علی رضی اللہ عنہ کو بدعات سے اتنی نفرت ہے کہ بدعتی آدمی کو مسجد سے نکال دینے کا حکم دے رہے ہیں۔ حضرت عبداللہ بن مسعود رضی اللہ عنہ فرماتے ہیں: ”ایسا کم والتبدع!“ یعنی نئی ایجادات اور بدعات سے بچو! حضرت عبداللہ بن مسعودؓ کو ہر قسم کی بدعات سے نفرت ہے، اسی لئے ان سے بچنے کی تاکید فرما رہے ہیں۔

(سنن دارمی ج: ۱ ص: ۶۶)

”إِنَّ الدِّينَ فَرْقُوا دِينَهُمْ وَكَانُوا شِيعًا“ کی تفسیر میں لکھا ہے کہ: حضرت

عمر بن خطاب رضی اللہ عنہ نے سیدہ عائشہ صدیقہ رضی اللہ عنہا سے فرمایا کہ: دین میں تفرقہ ڈالنے والے اور گروہ بندی کرنے والے لوگوں سے مراد اہل بدعت ہیں۔

(تفسیر مظہری ج: ۳ ص: ۳۱۵)

معلوم ہوا کہ حضرت عمرؓ اور سیدہ عائشہؓ ہر قسم کی بدعات اور ایجادات سے متنفر اور بیزار تھے، اسی لئے تو اس آیت کا مصداق انہوں نے اہل بدعت کو قرار دیا۔

”يَوْمَ تَبْيَضُّ وُجُوهٌ وَتَسْوَدُّ وُجُوهٌ“ کی تفسیر میں حضرت عبداللہ بن عباس رضی اللہ عنہما سے منقول ہے کہ: سفید چہرے والوں سے مراد اہل سنت ہیں، اور سیاہ چہرے والوں سے مراد اہل بدعت ہیں۔

(تفسیر مظہری ج: ۲ ص: ۱۱۶)

پس ثابت ہوا کہ حضرت عمرؓ اور دوسرے تمام صحابہ کرامؓ ہر قسم کی شرعی بدعات سے متنفر تھے اور کسی صورت میں بھی وہ شرعی بدعات کو گوارا نہیں کرتے تھے، بلکہ فوراً روک دیتے تھے اور بیزاری کا اعلان کرتے تھے۔ اُن کے نزدیک کسی شرعی بدعت میں کوئی خوبی اور اچھائی نہیں ہوتی تھی، شرعی بدعت کی خرابی اس کی ہر خوبی پر غالب رہتی ہے، لہذا شرعی بدعت کی ہر خوبی نظر انداز کرنے کے لائق ہے، اور شرعی بدعت ہر لحاظ سے مردود ہے۔

باقی رہا حضرت عمرؓ کا تراویح کے متعلق یہ فرمان کہ: ”نعم البدعة هذه“ تو اس کی حقیقت یہ ہے کہ حضور اکرم صلی اللہ علیہ وسلم نے تین راتیں نماز تراویح جماعت سے پڑھائی، پھر امت پر فرض ہو جانے کی وجہ سے آپ صلی اللہ علیہ وسلم نے تراویح کی جماعت چھوڑ دی، اس کے بعد صحابہ کرامؓ انفرادی طور پر نماز تراویح ادا کرتے رہے یا پھر دو تین آدمی مل کر بلا اہتمام اپنی جماعت کر لیتے تھے۔ حضرت ابوبکر صدیق رضی اللہ عنہ کے دور خلافت میں معاملہ ایسے ہی رہا، اور حضرت عمرؓ کے دور خلافت کے اوائل میں بھی معاملہ ایسے ہی رہا، لیکن حضرت عمرؓ کے دل میں اللہ تعالیٰ نے یہ بات ڈالی کہ نماز تراویح باقاعدہ جماعت کے ساتھ شروع کی جائے، چنانچہ انہوں نے

حضرات صحابہ کرامؓ سے اس بارہ میں مشورہ کیا، سب صحابہؓ نے حضرت عمرؓ کی رائے سے اتفاق کیا، پس جب باتفاق صحابہؓ بیس تراویح کی جماعت کا اہتمام کیا گیا تو حضرت عمرؓ نے جماعت کے اس اہتمام کو لغوی معنی میں ”بدعت“ کہا ہے، یعنی تراویح کی باقاعدہ جماعت اور اُس کا اہتمام ایک نئی چیز ہے، ورنہ شریعت میں بیس تراویح، اس کی جماعت اور جماعت کا اہتمام یہ سب چیزیں سنت ہیں، کیونکہ بیس تراویح اور اس کی جماعت خود حضور اکرم صلی اللہ علیہ وسلم سے ثابت ہے اور باقاعدہ جماعت کا اہتمام اجماع اُمت اور خلفائے راشدینؓ کے عمل سے ثابت ہونے کی وجہ سے سنت ہے، کیونکہ حدیث میں ہے: ”لن تجمع اُمتی علی الضلالة“ اور ”علیکم بسنتی وسنة الخلفاء الراشدين المہدیین“ اس سے ثابت ہوا کہ بیس تراویح اور اس کے تمام اجزائے سنت ہیں، بدعت شرعی کی تعریف نہ تو تراویح پر صادق آتی ہے اور نہ اس کی جماعت پر، اور نہ ہی جماعت کے اہتمام اور باقاعدگی پر، کیونکہ شرعی بدعت احداث فی الدین کو کہتے ہیں، اور دوسرے لفظوں میں جس کو خیر القرون میں دین سمجھ کر نہیں کیا گیا، اگر بعد والے لوگ اس کو دین سمجھ کر کرنے لگیں تو وہ کام بدعت ہے، البتہ احداث للدين اور تبلیغ و تعلیم کے وسائط اور ذرائع بھی بدعت شرعی کی حد سے باہر ہیں، اور اسی طرح بدعت لغوی پر بھی بدعت شرعی کی تعریف صادق نہیں آتی، کیونکہ لغت کا دائرہ علیحدہ اور شریعت کا دائرہ علیحدہ ہے، نیز لغت اور شریعت کی اصطلاحات کو خلط ملط کرنے سے آدمی بہت سی غلط فہمیوں میں مبتلا ہو جاتا ہے، جیسا کہ حضرت عمرؓ نے صرف لغت کے لحاظ سے تراویح کی باقاعدہ جماعت کو بدعت کہا ہے، ورنہ تراویح کی باقاعدہ جماعت سنت ہے، بدعت شرعی کی تعریف اس پر بالکل صادق نہیں آتی، چونکہ علامہ صاحب نے اصطلاح لغت کو اصطلاح شریعت سے خلط ملط کر دیا، جس کی وجہ سے عوام الناس کو غلط فہمی میں مبتلا کر دیا، حالانکہ بدعت لغوی اور چیز ہے اور بدعت شرعی اور چیز ہے، حضرت عمرؓ کا بیس رکعات تراویح کی جماعت کو

بدعت کہنا صرف لغت کے اعتبار سے ہے، کیونکہ شرعی طور پر تراویح کی جماعت ہرگز ہرگز بدعت نہیں ہے، بلکہ خالص سنت ہے، مثال کے طور پر عیدین کے دنوں میں روزہ رکھنا حرام اور ممنوع ہے، کیونکہ یہ دن اللہ تعالیٰ کی مہمانی کے دن ہیں، اور شرعی روزہ رکھنے سے اللہ تعالیٰ کی مہمانی سے اعراض لازم آتا ہے، اس لئے ان دنوں میں شرعی روزہ رکھنا حرام ہے، اور شرعی روزہ کی تعریف یہ ہے کہ صبح صادق سے لے کر غروب آفتاب تک آدمی روزہ کی نیت سے نہ کچھ کھائے، نہ کچھ پیئے اور نہ عورت کے قریب جائے، یہ تو شرعی روزہ کی تعریف ہے، اور لغوی روزہ یہ ہے کہ آدمی مطلقاً کھانے پینے سے رُک جائے، اگر آدمی نے عیدین کے دنوں میں گھنٹہ یا آدھ گھنٹہ یا اس سے کم و بیش وقت میں کچھ کھایا یا نہیں ہے تو یہ شخص لغت روزہ دار ہے، لیکن شرعی طور پر اس شخص کو روزہ دار نہیں کہا جائے گا، اور نہ ہی شرعی روزہ کے احکام اس پر لاگو ہوں گے، کیونکہ عیدین کے ایام میں شرعی روزہ رکھنا ممنوع اور حرام ہے، اور عیدین کے ایام میں گھنٹے اور آدھ گھنٹے کے رُکنے والے کو یہ نہیں کہا جائے گا چونکہ یہ شخص لغوی روزہ دار ہے اور اس نے حرام کا ارتکاب کیا ہے، کیونکہ شرعی اصطلاح اور ہے اور لغوی اصطلاح اور ہے، بہر حال عیدین کے دنوں میں اگرچہ ہر شخص لغوی معنی میں صائم (روزہ دار) ہوتا ہے، کیونکہ آدمی سارا دن لگا تار کھانی نہیں سکتا، بلکہ وقفہ لازماً ہوتا ہے، پس اسی مطلق امساک کی وجہ سے وہ باعتبار لغت صائم ہے، لیکن وہ شرعی طور پر صائم نہیں ہے، اور نہ ہی شرعی صوم کی تعریف اس پر صادق آتی ہے، بعینہ اسی طرح حضرت عمرؓ نے تراویح کی باقاعدہ جماعت کو لغوی معنی میں بدعت کہا ہے، اس لغوی بدعت سے شرعی بدعت کا جواز ہرگز ثابت نہیں ہوتا۔

اس کی ایک دوسری مثال ملاحظہ فرمائیں: لغت میں ”کافر“ چھپانے والے کو کہتے ہیں، اور اسی لغوی معنی کے لحاظ سے کاشنکار کو بھی ”کافر“ کہا جاتا ہے، کیونکہ وہ بھی دانہ کو زمین میں چھپانے والا ہے، اور شریعت میں ”کافر“ وہ ہے جو ضروریات

دین میں سے کسی چیز کا انکار کر دے، لیکن ایک کاشتکار کو لغوی معنی میں ”کافر“ کہا جاسکتا ہے، لیکن شرعی طور پر اس کو ”کافر“ کہنا بالکل صحیح نہیں ہے، کیونکہ ممکن ہے کہ وہ کاشتکار مؤمن ہو اور تمام ضروریات دین پر ایمان رکھنے والا ہو۔ پس جس طرح لغوی کفر سے شرعی کفر ثابت نہیں ہوتا اسی طرح لغوی بدعت سے شرعی بدعت ثابت نہیں ہوتی۔ الحمد للہ! ثابت ہو گیا کہ حضور اکرم صلی اللہ علیہ وسلم کا یہ فرمان: ”کل بدعة ضلالة“ (ہر شرعی بدعت گمراہی ہے) عام ہے، کوئی شرعی بدعت سے مخصوص نہیں ہے، شرعی بدعت میں نہ کوئی خوبی ہوتی ہے اور نہ ہی کوئی اچھائی، نبی علیہ السلام کا فرمان سچا ہے کہ ہر بدعت گمراہی ہے۔ نئی ایجادات کی ہر خوبی پر بدعت کا خبث غالب ہوتا ہے، بدعت چاہے جیسی حسین و جمیل ہو اور چاہے جیسی رنگین اور دلکش ہو، بہر حال بدعت ہے، اور اپنی تمام خوبیوں کے باوجود ”کل بدعة ضلالة“ کا عین مصداق ہے۔ حضرت عمرؓ اور دیگر تمام صحابہ کرامؓ کسی شرعی بدعت کو اچھا نہیں سمجھتے تھے، حضور علیہ السلام فرمائیں کہ ہر بدعت گمراہی ہے، اور صحابہ کرامؓ کہیں کہ بعض بدعتیں اچھی ہوتی ہیں... یہ ناممکن ہے...! مشکل ہے...! بلکہ محال ہے...!

علامہ صاحب نے حضرت عمر رضی اللہ عنہ پر بہتان کھڑا کیا ہے کہ ”وہ بعض بدعتوں کو اچھا سمجھتے تھے“ جس کا ان کو روز قیامت جواب دینا ہوگا، حضرت عمرؓ ہر شرعی بدعت کو گمراہی سمجھتے تھے اور کسی شرعی بدعت کو انہوں نے اچھا نہیں کہا۔

علامہ صاحب کا دعویٰ:

علامہ صاحب نے دعویٰ کیا کہ حضور اکرم صلی اللہ علیہ وسلم کا فرمان: ”کل بدعة ضلالة“ مخصوص منہ البعض ہے، یعنی ہر بدعت گمراہی نہیں ہے، بلکہ بعض بدعات گمراہی ہیں اور بعض بدعات اچھی ہیں۔ تو بندہ عرض کرتا ہے کہ علامہ صاحب شرعی بدعات کی فہرست تیار کریں اور پھر نشان لگائیں کہ یہ شرعی بدعت گمراہی

ہے، اور یہ شرعی بدعت اچھی ہے، تاکہ عامۃ المسلمین کو معلوم ہو جائے کہ کون سی شرعی بدعت ضلالت ہے اور کون سی شرعی بدعت ہدایت ہے۔ لیکن یاد رہے کہ لغوی بدعت کو شمار نہیں کرنا، احداث للذین کو اس میں شامل نہیں کرنا، اور تبلیغ و تعلیم کے ذرائع اور وسائل کو بھی پیش نہیں کرنا، کیونکہ یہ امور بدعت شرعیہ کی حد سے خارج ہیں، آپ صرف بدعات شرعیہ کی فہرست پیش کریں اور پھر اس پر ضلالت یا ہدایت کا نشان لگائیں... شکریہ پیشگی!

نمبر ۱۸:... علامہ صاحب اس نمبر میں لکھتے ہیں:

”اُمّ المؤمنین حضرت عائشہ صدیقہ رضی اللہ عنہا کا اعتقاد تھا کہ اللہ تعالیٰ حضور علیہ الصلوٰۃ والسلام کی ہر دعا تو کجا بلکہ دل کی خواہش بھی رد نہیں کرتا، بلکہ محبوب کے دل کی ہر خواہش کو جلدی پورا کرتا ہے۔ مَا أَرَىٰ رَبِّكَ إِلَّا يُسَارِعُ فِي هَوَاكَ۔“

ترجمہ: یعنی نہیں دیکھتی میں آپ کے رب کو یا نہیں دیکھا جاتا آپ کا رب مگر اس حالت میں کہ اللہ تعالیٰ (یا رسول اللہ) آپ کی خواہش کے پورا کرنے میں جلدی کرتا ہے۔

حضور علیہ الصلوٰۃ والسلام نے اس عقیدہ اور نظریہ کو سن کر انکار نہ کیا بلکہ برقرار رکھا۔ اب جو لوگ یہ کہتے اور لکھتے ہیں کہ رسول کے چاہنے سے کچھ نہیں ہوتا، رسول کی دعا بھی رد ہو جاتی ہے، وہ امی عائشہ کے منکر ہو کر بے دین ہوئے۔“

(نظریات صحابہ ص: ۳۱، ۳۲)

الجواب باسم ملہم الصواب:

سیدہ عائشہ صدیقہ رضی اللہ عنہا کے اس قول کا مطلب یہ ہے کہ اللہ تعالیٰ اپنے پیارے نبی کی اکثر دعائیں اور اکثر تمنائیں پوری فرماتا ہے، اس کا یہ مطلب نہیں ہے کہ اللہ تعالیٰ اپنے نبی کے سامنے مجبور ہو جاتا ہے، اور مجبوراً اپنے نبی کی ہر دعا و تمنا کو جلدی پورا فرماتا ہے، کیونکہ سارے اختیارات کا مالک صرف اللہ ہے، جو چاہتا ہے سو کرتا ہے، وہ اپنے کاموں میں کسی سے مشورہ نہیں لیتا اور نہ ہی کوئی شخص اس پر دباؤ ڈال کر اس سے زبردستی منواسکتا ہے، اس کی مرض کسی کی دعا و تمنا پوری فرمائے یا نہ فرمائے، نبی و ولی اس کے در کے سوا ہیں، کسی کا اس پر زور نہیں چلتا، حضور اکرم صلی اللہ علیہ وسلم نے اپنی امت کے لئے تین دعائیں مانگیں:

ایک یہ کہ میری امت کو قحط سالی سے ہلاک نہ کرنا۔

دوسری یہ کہ میری امت کو غرق کے ذریعہ ہلاک نہ کرنا۔

تیسری یہ کہ میری امت کے درمیان اختلاف اور لڑائی جھگڑا نہ ہو۔

آپ صلی اللہ علیہ وسلم فرماتے ہیں کہ: مجھے دو پہلی دعائیں عطا کی گئیں اور آخری دعا مجھ سے روک لی گئی۔ (مسلم ج: ۲ ص: ۳۹۰، ترمذی ج: ۲ ص: ۴۰)

یہ روایت ابن ماجہ اور مسند احمد میں بھی موجود ہے۔

اور بعض روایات میں دوسری دعا یہ ہے کہ:

”اے رب! میری امت پر کسی دشمن کو مسلط نہ کرنا۔“

اس حدیث سے صاف طور پر معلوم ہوتا ہے کہ رسول اللہ صلی اللہ علیہ وسلم نے اپنے رب سے اپنی امت کے بارہ میں تین دعائیں مانگیں، دو آپ صلی اللہ علیہ وسلم کو عطا کی گئیں اور ایک روک دی گئی۔

پس اس صحیح حدیث کو سامنے رکھ کر سیدہ عائشہ صدیقہ کے قول کی مراد متعین

ہو جاتی ہے کہ اللہ تعالیٰ اپنے پیغمبروں کی اکثر دعائیں اور تمنائیں پوری فرماتا ہے، کل تمنائیں مراد نہیں، بلکہ اکثر مراد ہیں۔

اس مسئلہ کی وضاحت کے لئے چند آیتیں ملاحظہ فرمائیں:

۱:.... ”فَلَعَلَّكَ بَاخِعٌ نَفْسِكَ عَلَىٰ آثَارِهِمْ إِنَّ

(الکہف: ۶)

لَمْ يُؤْمِنُوا بِهَذَا الْحَدِيثِ أَسَفًا“

ترجمہ:.... ”سو شاید آپ ان کے پیچھے اگر یہ لوگ اس

مضمون پر ایمان نہ لائے تو غم سے اپنی جان دے دیں گے۔“

فائدہ:.... حضور اکرم صلی اللہ علیہ وسلم چاہتے تھے کہ سب لوگ ایمان لے

آئیں، اور کفار کے ایمان نہ لانے پر آپ صلی اللہ علیہ وسلم کو غم ہوتا تھا کہ یہ لوگ

ایمان کیوں نہیں لاتے، تو اس آیت میں آپ صلی اللہ علیہ وسلم کو تسلی دی گئی کہ اگر یہ

لوگ ایمان نہیں لاتے تو آپ کو ان پر غمگین نہیں ہونا چاہئے۔ حضور اکرم صلی اللہ علیہ

وسلم تو چاہتے ہیں کہ سب لوگ ایمان لے آئیں، لیکن آپ کی یہ تمنا پوری نہیں ہوئی،

کیونکہ ایمان لانے والے تھوڑے اور ایمان نہ لانے والے زیادہ ہیں۔

پس اس آیت سے معلوم ہوا کہ حضور اکرم صلی اللہ علیہ وسلم کی بعض خواہشیں

ایسی بھی ہیں جو پوری نہیں ہوئیں۔

علامہ فیضی کا صدر الافاضل پر فتویٰ:

صدر الافاضل مفتی نعیم الدین مراد آبادی اسی آیت کے تحت ”کنز الایمان“

کے حاشیہ پر لکھتے ہیں:

”سید عالم صلی اللہ علیہ وسلم کو بہت خواہش تھی کہ سب

لوگ اسلام لے آئیں، جو اسلام سے محروم رہتے ان کی محرومی

آپ پر شاق رہتی۔ مقصود ان کے ایمان کی طرف سے سید عالم

صلی اللہ علیہ وسلم کی اُمید منقطع کرنا ہے تاکہ آپ کو اُن کے اعراض کرنے اور ایمان نہ لانے سے رنج و تکلیف نہ ہو۔“

قارئین کرام! آپ نے ”کنز الایمان“ کا حاشیہ پڑھ لیا، صدر الافاضل فرماتے ہیں کہ سید عالم صلی اللہ علیہ وسلم کی خواہش تھی کہ سب لوگ اسلام لے آئیں، لیکن اللہ تعالیٰ نے آپ کی اُمید کو منقطع کر دیا، تاکہ ان کے ایمان نہ لانے سے آپ کو رنج و تکلیف نہ ہو۔ ادھر علامہ صاحب کہتے ہیں اور لکھتے ہیں کہ: جو شخص کہتا ہے کہ حضور علیہ السلام کے چاہنے سے کچھ نہیں ہوتا وہ بے دین ہے۔ فیصلہ خود فرمائیں کہ علامہ صاحب ”کنز الایمان“ کے محشی کو کیا بنا رہے ہیں؟ علامہ صاحب نے سمجھا کہ میں علمائے دیوبند پر فتویٰ جڑ رہا ہوں، حالانکہ اس فتویٰ کی زد میں خود ان کے ہادی و راہ نما آرہے ہیں۔

۲: ”وَلَا تَقُولَنَّ لِشَآئٍ اِنِّیْ فَاعِلٌ ذٰلِکَ

غَدًا. اِلَّا اَنْ یَّشَآءَ اللّٰهُ.....“ (الکہف: ۲۳، ۲۴)

ترجمہ:.... ”اور آپ (اے پیغمبر!) کسی کام کی نسبت یوں نہ کہا کیجئے کہ میں اس کو کل کر دوں گا مگر خدا کے چاہنے کو ملا دیا کیجئے۔“

فائدہ:.... ”کنز الایمان“ کے محشی اور دوسرے تمام مفسرین نے لکھا ہے کہ: اہل مکہ نے حضور اکرم صلی اللہ علیہ وسلم سے اصحاب کہف وغیرہ کے متعلق سوال کیا، آپ صلی اللہ علیہ وسلم نے فرمایا کہ میں کل جواب دوں گا، اور آپ کو انشاء اللہ کہنا بھول گیا، جس کی وجہ سے چند روز وحی بند ہو گئی، حضور اکرم صلی اللہ علیہ وسلم کو غم ہوا اور مشرکین مکہ کو مذاق اڑانے کا موقع ہاتھ آیا، تو کچھ عرصے کے بعد آپ صلی اللہ علیہ وسلم پر یہ آیتیں نازل ہوئیں، جن میں آپ صلی اللہ علیہ وسلم کو یہ تعلیم دی گئی کہ انشاء اللہ کے بغیر کوئی وعدہ اور ارادہ نہ کیا کرو۔ حضور اکرم صلی اللہ علیہ وسلم چاہتے تھے کہ وحی

آجائے، کیونکہ آپ صلی اللہ علیہ وسلم اُن سے کل جواب دینے کا وعدہ فرما چکے تھے، لیکن وحی پندرہ یا اٹھارہ یا اس سے بھی زیادہ دن تک نہ آئی، اور پھر جب وحی آئی تو یہ حکم دیا گیا کہ انشاء اللہ کے بغیر کوئی بات نہ کہا کرو۔ پس معلوم ہوتا ہے کہ سب کچھ اللہ وحدہ لا شریک کے چاہنے سے ہوتا ہے، اگر اللہ تعالیٰ کی مشیت شامل حال نہ ہو تو حضور اکرم صلی اللہ علیہ وسلم کی تمنا اور خواہش بھی پوری نہیں ہوتی۔

یہ اللہ کے قرآن کا سچا فیصلہ ہے، جس پر ایمان لانا ضروری ہے، اسی لئے تو امام احمد رضا خان صاحب بریلوی ”کنز الایمان“ میں لکھتے ہیں:

”اور ہرگز کسی بات کو کہنا کہ میں کل یہ کر دوں گا مگر یہ کہ اللہ چاہے۔“ (کنز الایمان)

۳: ”اِنَّکَ لَا تَهْدِیْ مَنْ اَحْبَبْتَ وَلٰکِنَّ اللّٰہَ یَهْدِیْ مَنْ یَّشَآءُ.“ (القصص: ۵۶)

ترجمہ:.... ”آپ (اے پیغمبر!) جس کو چاہیں ہدایت نہیں کر سکتے، بلکہ اللہ جس کو چاہے ہدایت کر دیتا ہے۔“

فائدہ:.... ”کنز الایمان“ اور دیگر مفسرین کرام نے اس آیت کے شان نزول میں لکھا ہے کہ حضور اکرم صلی اللہ علیہ وسلم نے اپنے چچا کی موت کے وقت کوشش کی کہ وہ کلمہ پڑھ کر مسلمان ہو جائے، لیکن آپ کی خواہش اور کوشش کے باوجود وہ ایمان نہ لایا اور اس کی موت کفر پر واقع ہوئی۔ اس پر آنحضرت صلی اللہ علیہ وسلم کو غم ہوا، اللہ تعالیٰ نے یہ آیت نازل فرما کر آپ صلی اللہ علیہ وسلم کو تسلی دی کہ اے پیغمبر! ہدایت آپ کے چاہنے سے نہیں، بلکہ اللہ تعالیٰ کے چاہنے سے نصیب ہوتی ہے۔ پس ثابت ہوا کہ حضور اکرم صلی اللہ علیہ وسلم اپنے چچا کی ہدایت چاہتے تھے لیکن آپ کی خواہش اور کوشش کے باوجود اس کو ہدایت نصیب نہ ہوئی، اسی لئے تو امام احمد رضا خان صاحب آیت مذکورہ کا ترجمہ یوں فرماتے ہیں:

”بے شک یہ نہیں کہ تم جسے اپنی طرف سے چاہو
ہدایت کردو، ہاں اللہ ہدایت فرماتا ہے جسے چاہے۔“
(کنز الایمان)

اب تو علامہ صاحب کے امام نے بھی ترجمہ قرآن میں تسلیم کر لیا کہ ہدایت
حضور اکرم صلی اللہ علیہ وسلم کے چاہنے سے نہیں، بلکہ اللہ تعالیٰ کے چاہنے سے ملتی
ہے، تو کیا علامہ صاحب اپنے امام صاحب پر فتویٰ صادر فرمائیں گے کہ وہ ایسا ترجمہ
کرنے سے سیدہ عائشہ صدیقہؓ کے منکر اور بے دین ہو چکے ہیں۔

الحمد للہ! کتاب اللہ، سنت رسول اللہ اور نظریات صحابہؓ سے ثابت ہو گیا کہ
سب کچھ اللہ تعالیٰ کی مشیت اور حکم سے ہوتا ہے، خود حضور اکرم صلی اللہ علیہ وسلم کی
خواہشیں اور تمنائیں بھی اللہ تعالیٰ کی مشیت سے پوری ہوتی ہیں، حضور اکرم صلی اللہ
علیہ وسلم کی بعض خواہشیں اور تمنائیں ایسی بھی ہیں جو پوری نہیں ہوئیں، اور اسی
حقیقت کو ”کنز الایمان“ میں اور اس کے حاشیہ میں تسلیم کیا گیا ہے، اور یہی سیدہ
عائشہ صدیقہؓ کا عقیدہ اور نظریہ ہے۔ علامہ صاحب نے خواہ مخواہ ایک غلط نظریہ کی سیدہ
کی طرف نسبت کر دی ہے۔

کیا سیدہ عائشہ صدیقہؓ کی کوئی اولاد ہے؟ کیا صدیقہ اولاد نہیں چاہتی تھیں؟
کیا حضور اکرم صلی اللہ علیہ وسلم سیدہ سے اولاد نہیں چاہتے تھے؟ اگر سیدہ بھی اولاد
چاہتی تھیں اور حضور اکرم صلی اللہ علیہ وسلم بھی سیدہ سے اولاد چاہتے تھے، تو آپ صلی
اللہ علیہ وسلم کی سیدہ سے اولاد کیوں نہیں ہوئی؟ اللہ تعالیٰ سچ فرماتے ہیں:
”وَمَا تَشَاءُونَ إِلَّا أَنْ يَشَاءَ اللَّهُ رَبُّ الْعَالَمِينَ“

علامہ صاحب کو دعوتِ فکر:

اہل علم بخوبی جانتے ہیں کہ غزوہٴ احد میں وقتی طور پر مسلمانوں کو شکست

ہوئی، ستر صحابہ کرامؓ شہید ہوئے، حضور اکرم صلی اللہ علیہ وسلم سمیت تمام صحابہ کرامؓ زخمی
ہوئے، سید الشہداء حضرت امیر حمزہؓ اور چند دیگر شہداء کا مثلہ کیا گیا، حضور اکرم صلی اللہ
علیہ وسلم کے دندانِ مبارک شہید ہوئے، کیا یہ سب کچھ حضور اکرم صلی اللہ علیہ وسلم کی
مرضی اور خواہش کے مطابق ہوا؟ کیا آپ صلی اللہ علیہ وسلم یہی کچھ چاہتے تھے؟
حالانکہ آپ کو اس کا دکھ ہوا، اور آپ صلی اللہ علیہ وسلم حضرت امیر حمزہؓ کی لاش کی
حالت کو دیکھ کر آبدیدہ ہو گئے، حضور اکرم صلی اللہ علیہ وسلم توفیق و نصرت چاہتے تھے،
آپ صلی اللہ علیہ وسلم تو اعلاءِ کلمۃ اللہ کے لئے گھر سے نکلے تھے، لیکن خلافِ منشا
تقدیراً شکست ہو گئی، جس پر آپ صلی اللہ علیہ وسلم نے صبر کیا اور اللہ تعالیٰ کی تقدیر پر
راضی ہوئے، اگر اللہ تعالیٰ آپ صلی اللہ علیہ وسلم کی ہر خواہش کو پورا کرتے تو احد میں
شکست نہ آتی، معلوم ہوتا ہے کہ ہر کام میں اللہ تعالیٰ کی مشیت کام کرتی ہے، حضور
اکرم صلی اللہ علیہ وسلم مشیتِ ایزدی کے پابند ہیں۔

حضور اکرم صلی اللہ علیہ وسلم کے تین یا چار صاحبزادوں نے آپ کے
سامنے وفات پائی اور تین صاحبزادیوں نے بھی آپ کی موجودگی میں انتقال کیا، سیدہ
خدیجہ رضی اللہ عنہا اور سیدہ بی بی زینب بنت خزیمہ نے بھی آپ کی زندگی میں وفات
پائی، کیا یہ سب وفاتیں حضور اکرم صلی اللہ علیہ وسلم کی مرضی اور خواہش کے مطابق
ہوئیں؟ حالانکہ آپ صلی اللہ علیہ وسلم کو اپنی آل کی وفات پر غم اور صدمہ ہوا، لیکن آپ
نے صبر کیا اور اللہ تعالیٰ کی تقدیر پر راضی ہوئے۔ حضور اکرم صلی اللہ علیہ وسلم نے
ہجرت کے وقت مکہ چھوڑا، اور مجبوراً چھوڑا، آپ صلی اللہ علیہ وسلم مکہ کو پسند فرماتے
تھے، لیکن کفار نے آپ کو اور آپ کے صحابہ کرامؓ کو ہجرت پر مجبور کر دیا، معلوم ہوتا ہے
کہ حضور اکرم صلی اللہ علیہ وسلم حکمِ خداوندی کے پابند ہیں، اسی لئے تو حضور اکرم صلی
اللہ علیہ وسلم کی دعا کے الفاظ ہیں:

”ماضٍ فِی حُکْمِکَ، عَدَلٌ فِی قَضَائِکَ۔“

ترجمہ:.... ”اے میرے اللہ! میرے اندر تیرا حکم چلتا ہے، اور میرے اندر آپ کے سب فیصلے عادلانہ ہیں۔“

نمبر ۱۹:.... اس نمبر میں علامہ صاحب لکھتے ہیں:

”صحابہ، حضور علیہ الصلوٰۃ والسلام کے ہاتھوں اور قدموں کو چومتے تھے۔ نتقبل ید رسول اللہ صلی اللہ علیہ وسلم ورجلہ۔ ہم حضور علیہ الصلوٰۃ والسلام کے ہاتھوں اور قدموں کو چومتے تھے۔ اب جو لوگ ہاتھ اور پاؤں کو بوسہ دینے کے منکر ہیں وہ گستاخ صحابہ اور بے دین ہیں۔“

(نظریات صحابہ ص: ۳۲، ۳۳)

الجواب باسم ملہم الصواب:

علامہ صاحب نے اس نمبر میں ہاتھ اور پاؤں چومنے کا مسئلہ بیان کیا ہے، اور انکار کرنے والوں پر گستاخ صحابہ کا فتویٰ لگایا ہے، علامہ صاحب کا مسئلہ تو ایک حد تک صحیح ہے، لیکن فتویٰ صحیح نہیں ہے، اب ہم مسئلہ اور فتویٰ دونوں کی وضاحت آپ کی خدمت میں عرض کرنا چاہتے ہیں۔

مسئلہ بوسہ اور معانقہ کا

علامہ صاحب کی پیش کردہ حدیث اور چند دیگر روایات سے معلوم ہوتا ہے کہ اہل علم اور اہل فضل کو عقیدت و محبت کے ساتھ بوسہ دینا جائز ہے، کیونکہ بعض صحابہ کرامؓ سے حضور اکرم صلی اللہ علیہ وسلم کو بوسہ دینا ثابت ہے، چنانچہ امام ابو یوسف رحمہ اللہ اور علماء کی ایک جماعت نے بوسہ اور معانقہ کو جائز کہا ہے۔ (رد المحتار ج: ۵ ص: ۲۶۹، فتاویٰ عالمگیریہ ج: ۵ ص: ۳۶۹) اس کے برعکس ایک صحیح حدیث سے بوسہ اور معانقہ وغیرہ کی ممانعت ثابت ہوتی ہے، اور وہ حدیث یہ ہے:

”عن انس بن مالک رضی اللہ عنہ قال: قال رجل: يا رسول الله! الرجل منا يلقى أخاه أو صديقاً أينحنى له؟ قال: لا! قال: أفيلتزمه ويقبله؟ قال: لا! قال: فيأخذ بيده ويصافحه؟ قال: نعم! هذا حديث حسن.“

(ترمذی شریف ج: ۲ ص: ۹۷)

ترجمہ:.... ”حضرت انس بن مالک رضی اللہ عنہ روایت کرتے ہیں کہ: ایک شخص نے آنحضرت صلی اللہ علیہ وسلم کی خدمت میں عرض کیا: یا رسول اللہ! کوئی شخص اپنے بھائی یا دوست سے ملاقات کرے تو کیا اُس کے لئے جھک جائے؟ آپ نے فرمایا: نہیں! اُس شخص نے کہا: تو کیا اُس سے چٹ جائے اور بوسہ دے؟ فرمایا: نہیں! اس نے کہا: تو کیا اُس کا ہاتھ پکڑ کر مصافحہ کرے؟ فرمایا: ہاں!“

یہ حدیث شریف مشکوٰۃ صفحہ: ۲۰۱ پر موجود ہے، اور ”بہار شریعت“ حصہ شازدہم صفحہ: ۹۹، ۱۰۰ پر بھی موجود ہے، حدیث مذکورہ بالا کے پیش نظر امام اعظم فی الفقہ امام ابو حنیفہؒ، امام محمدؒ اور علماء کی ایک جماعت نے بوسہ اور معانقہ کو مکروہ لکھا ہے۔

(فتاویٰ عالمگیریہ ج: ۵ ص: ۳۶۹، مظاہر حق ج: ۴ ص: ۳۷۹، طحاوی

شریف ج: ۲ ص: ۳۳۶، حاشیہ ترمذی شریف ج: ۲ ص: ۹۷)

امام محمد رحمہ اللہ کی مشہور کتاب ”جامع صغیر“ سے یہ مسئلہ ”بحر الرائق شرح کنز الدقائق“ میں منقول ہے:

”قال فی الجامع الصغیر: ویکرہ تقبیل غیرہ

ومعانقته.“

(بحر الرائق ج: ۸ ص: ۱۹۴، جوہرہ نیرہ ج: ۲ ص: ۳۸۷، ہدایہ ج: ۴ ص:)

ترجمہ:.... "امام محمد رحمہ اللہ" جامع الصغیر" میں فرماتے ہیں کہ: کسی غیر کو بوسہ دینا اور اس کے ساتھ معانقہ کرنا مکروہ ہے۔"

شیخ عبدالحق صاحب محدث دہلوی قدس سرہ حدیث مذکورہ بالا کی شرح کرتے ہوئے "اشعۃ اللمعات" میں لکھتے ہیں:

"از ابی حنیفہ و محمد رحمہما اللہ کراہت بوسیدن دست و زبان و معانقہ آمدہ است و استدلال بایں حدیث کردہ و میگویند کہ آنچه روایت کردہ اند یعنی حدیث ایں اشیاء بیش از نہی است۔"

(اشعۃ اللمعات بحوالہ حاشیہ ترمذی ج: ۲ ص: ۹۷)

ترجمہ:.... "امام ابوحنیفہ اور امام محمد رحمہما اللہ سے ہاتھ اور زبان کو بوسہ دینے اور معانقہ کی کراہت آئی ہے، اور وہ اس حدیث مذکورہ بالا سے استدلال کرتے ہیں، اور فرماتے ہیں کہ: بوسہ اور معانقہ کے ثبوت میں جو حدیثیں پیش کی جاتی ہیں وہ نہی سے پہلے کی ہیں۔"

پس ثابت ہوا کہ امام ابوحنیفہ اور امام محمد رحمہما اللہ اور دیگر علماء کے نزدیک بوسہ اور معانقہ مکروہ ہے اور ان کا استدلال حدیث ترمذی سے ہے اور امام ابو یوسفؒ اور چند دیگر علماء کے نزدیک بوسہ و معانقہ جائز ہے، اور ان کا استدلال بھی صحاح ستہ کی حدیثوں سے ہے۔

اور جو علماء و فقہاء بوسہ کو جائز کہتے ہیں پھر ان میں اختلاف ہے کہ آیا بوسہ ہاتھ اور پاؤں دونوں کو دینا جائز ہے یا صرف ہاتھوں کو بوسہ دینا جائز ہے، اور پاؤں کو بوسہ دینا جائز نہیں ہے، یہ دونوں قول فقہائے کرام کی کتابوں میں ملتے ہیں، چنانچہ فتاویٰ عالمگیریہ میں لکھا ہے:

"طلب من عالم أو زاهد أن يدفع اليه قدمه ليقبله لا يرخص فيه ولا يجيبه الي ذالك عند البعض و ذكر بعضهم يجيبه الي ذالك."

(فتاویٰ عالمگیریہ ج: ۵ ص: ۳۶۹)

ترجمہ:.... "کوئی شخص کسی عالم یا زاہد سے یہ طلب کرے کہ وہ اپنا پاؤں اُس کی طرف بڑھائے تاکہ وہ اس کو بوسہ دے تو اس کی اجازت نہیں دی جائے گی، اور اس عالم اور زاہد کو چاہئے کہ اس شخص کی بات نہ مانے۔"

آپ اس جزئیہ میں غور فرمائیں، اس سے آپ کو معلوم ہوگا کہ ہمارے بعض فقہائے کرام قدم بوسی کی اجازت نہیں دیتے، اور بعض فقہائے کرام اس کی اجازت دیتے ہیں، اور یہی مسئلہ اسی اختلاف کے ساتھ درمختار برہامش رد المحتار جلد: ۵ صفحہ: ۲۷۱ میں لکھا ہے۔

جو علماء پاؤں کے بوسہ کو منع کرتے ہیں، اور اس کی رخصت نہیں دیتے، اس کی وجہ یہ ہے کہ حدیث ترمذی میں دُعا و سلام کے وقت کسی کے سامنے جھکنے سے منع کیا گیا ہے، کیونکہ "الانحناء" ایک قسم کی عبادت ہے، اور عبادت صرف اللہ تعالیٰ کا حق ہے، اسی لئے حضور اکرم صلی اللہ علیہ وسلم نے بوقت ملاقات کسی عالم یا بزرگ یا سلطان وغیرہ کے سامنے انحناء (جھکنے) سے منع فرمادیا ہے، چونکہ پاؤں کو بوسہ دیتے وقت عموماً آدمی جھک جاتا ہے اور الانحناء لازم ہے، اسی الانحناء (جھکنے) سے بچنے کے لئے انہوں نے پاؤں کو بوسہ دینے کی اجازت نہیں دی، تاکہ محظور شرعی کا ارتکاب لازم نہ آئے، چونکہ الانحناء سے حدیث میں منع کیا گیا ہے، اسی لئے ہمارے تمام فقہائے کرام نے الانحناء غیر اللہ کے سامنے جھکنے سے سختی سے روک دیا ہے۔ چنانچہ فتاویٰ عالمگیریہ میں لکھا ہے کہ:

”ویکرہ الانحناء عند التحية وبه ورد النهی

کذا فی التمرشاشی۔“ (فتاویٰ عالمگیری ج: ۵ ص: ۳۶۹)

ترجمہ: ”سلام کے وقت کسی کے سامنے جھکنا مکروہ

ہے، اور حدیث میں اس سے روکا گیا ہے۔“

”مظاہر حق“ میں لکھا ہے:

”سلام کے وقت جھکنا جیسا کہ کچھ لوگوں کا معمول

ہے اور بعض جگہوں پر اس کا رواج ہے، خلاف سنت ہے، اور

آنحضرت صلی اللہ علیہ وسلم نے اس کو اس بنا پر پسند نہیں فرمایا کہ

یہ چیز رکوع کے حکم میں ہے، اور رکوع اللہ تعالیٰ کی عبادت ہے،

یہی نے محی السنہ سے نقل کیا ہے کہ سلام کے وقت پیٹھ جھکانا

مکروہ ہے، کیونکہ اس کی ممانعت میں صحیح حدیث منقول ہے، اگر

بعض مشائخ نے اس فعل (جھکنے) کی ممانعت کو بڑی شدت اور

سختی کے ساتھ بیان کیا ہے اور کہا ہے کہ: کاد الانحناء أن

یکون کفراً۔ یعنی جھکنا کفر کے نزدیک پہنچا دیتا ہے۔“

(ج: ۴ ص: ۳۷۸، ۳۷۹)

لطف کی بات یہ ہے کہ حکیم ابوالعلیٰ امجد علی صاحب نے بھی لکھ دیا ہے کہ:

”ملاقات کے وقت جھکنا منع ہے۔“

(بہار شریعت حصہ شازدہم ص: ۱۰۴)

بہر حال منع کرنے والوں نے احتیاطاً منع کر دیا ہے، تاکہ صورت بھی غیر اللہ

کے سامنے جھکاؤ نہ ہو، اور اجازت دینے والوں کی طرف سے شاید یہ عذر ہوگا کہ

بوسہ کے وقت کا جھکاؤ بوسہ کی غرض سے ہے، جھکاؤ کی نیت سے نہیں ہے، یا

ہوں گے کہ بزرگ کے پاؤں کو بوسہ اس طرح دینا چاہئے کہ کمر نہ جھکنے پائے۔

قارئین کرام! آپ نے ملاحظہ فرمایا کہ بوسہ و معانقہ وغیرہ کے متعلق

روایات میں اختلاف ہے، بعض حدیثوں سے ممانعت اور بعض حدیثوں سے اجازت

معلوم ہوتی ہے، اسی وجہ سے فقہاء اور علماء کے درمیان بھی اس مسئلہ میں اختلاف ہو گیا،

امام ابوحنیفہؒ اور امام محمدؒ اور چند دیگر فقہاء بوسہ کو مکروہ کہتے ہیں، اور امام ابو یوسفؒ اور

چند دیگر فقہاء اس کو جائز کہتے ہیں، جب صورت حال یہ ہے کہ دونوں جانب ہمارے

ائمہ عظام اور فقہائے احناف ہیں، تو اس صورت حال میں ہم جیسے لوگوں کو دونوں

جانب کو صحیح اور درست سمجھنا چاہئے، کیونکہ ہمارے فقہائے کرام کا اختلاف اکثر

راجح، مرجوح اور اولیٰ اور غیر اولیٰ کا ہوتا ہے، اور بعض اوقات یہ اختلاف صواب و

خطا کا بھی ہوتا ہے، ایسی صورت حال میں کسی ایک جانب کو لے کر دوسری جانب پر

گستاخی اور بے دینی کے فتوے صادر کرنا بہت بڑی جسارت اور دیدہ دلیری ہے اور

ایسی جسارت فقہائے کرام کے حق میں بے ادبی ہے، مختلف فیہا مسائل میں ایک

جانب کو لے کر دوسری جانب پر فتوے صادر کرنا غیر مقلدین کا وطیرہ ہے، لیکن بد قسمتی

سے یہی وطیرہ علامہ صاحب نے اپنا رکھا ہے، اسی لئے تو کہہ دیا کہ جو لوگ ہاتھ اور

پاؤں کے بوسہ دینے کے منکر ہیں وہ گستاخ صحابہ اور بے دین ہیں، اور یہ نہ دیکھا

کہ بوسہ کا انکار کرنے والے کون ہیں؟ حالانکہ امام ابوحنیفہؒ اور امام محمدؒ بھی تو انکار

کرنے والے ہیں، دراصل بات یہ ہے کہ علامہ صاحب سمجھے کہ بوسہ کا انکار کرنے

والے علمائے دیوبند ہیں اسی لئے تو دیر نہیں کی اور گستاخی و بے دینی کا فتویٰ جڑ دیا،

اور یہ نہ سوچا کہ میرے ظالمانہ فتویٰ کا نشانہ امام اعظمؒ اور امام محمدؒ بھی بن جائیں گے،

باقی رہا علمائے دیوبند کثر اللہ جماعتہم کا مسلک تو آپ کو معلوم ہونا چاہئے کہ علمائے

دیوبند کے مایہ ناز مفتی فقیہ العصر قطب الارشاد امام ربانی حضرت مولانا رشید احمد

گنگوہی قدس سرہ العزیز نے اپنے فتاویٰ رشیدیہ صفحہ: ۲۵۷ میں بزرگوں کے پاؤں

چومنے کو جائز کہا ہے، جبکہ حضرت مولانا مفتی عزیز الرحمن صاحب رحمہ اللہ نے

عزیز الفتاویٰ صفحہ ۱۰۳ میں پاؤں چومنے سے منع کیا ہے، ہمارے نزدیک ان دونوں بزرگوں کی رائے اپنے مقام پر صحیح اور درست ہے، ایسے مواقع پر کسی جانب کو غلط کہنا خود غلط ہے اور فتویٰ بازی تو اس سے بھی زیادہ خطرناک اور پرلے درجے کی گستاخی اور بے دبی ہے:

از خدا خو پیہم توفیق ادب

بے ادب محروم شد از فضل رب

با ادب بانصیب، بے ادب بے نصیب!

ادب کے ٹھیکہ دار:

علامہ صاحب کی مذہبی برادری اپنے آپ کو بزرگانِ دین اور اولیاء کا ادب کرنے والا سمجھتی ہے، اور علمائے دیوبند کو بے ادب ہونے کا طعنہ دیتے ہیں، لیکن ان کے ادب کا حال یہ ہے کہ امام اعظمؒ فی الفقہاء اور امام محمدؒ اور امام محمد بن سیرینؒ اور فقہائے کرامؒ کی ایک بہت بڑی جماعت پر فتویٰ بازی کی مشق کر رہے ہیں کہ جو شخص چومنے سے منع کرتے ہیں وہ گستاخ اور بے دین ہیں۔

اور ہمارے حضرات کہتے ہیں چونکہ مسئلہ خود ہمارے ائمہ اور فقہاء میں مختلف فیہا ہے، لہذا دونوں جانبوں کا احترام کرنا لازمی ہے، کسی ایک جانب پر فتویٰ زنی بے ادبی اور نامناسب ہے، لیکن اس کے باوجود یہ لوگ اپنے آپ کو ادب والا، علمائے دیوبند کو بے ادب کہہ دیتے ہیں، اور عار بھی محسوس نہیں کرتے۔

خرد کا نام جنوں رکھ دیا جنوں کا خرد

جو چاہے آپ کا حسن کرشمہ ساز کرے

ذہن کو کمین، کمین کو ذہن کہتے ہیں

اس زمانہ کے نادان، بے حیا کو حسین کہتے ہیں

بوسہ وغیرہ کے متعلق دو متعارض حدیثوں میں تطبیق

جیسا کہ آپ معلوم کر چکے ہیں کہ بعض حدیثوں سے بوسہ وغیرہ کا جواز معلوم ہوتا ہے اور بعض حدیثوں سے ممانعت ثابت ہوئی ہے تو ہمارے فقہائے احناف رحمہم اللہ نے تطبیق کی دو صورتیں بیان فرمائی ہیں، وہ دونوں آپ کی خدمت میں پیش کی جاتی ہیں۔

صورتِ اوّل:

امام طحاوی رحمہ اللہ نے ان دو متعارض حدیثوں میں تطبیق کی یہ صورت اختیار کی ہے کہ جس حدیث میں بوسہ و معانقہ سے منع کیا گیا ہے یہ منسوخ ہے، کیونکہ یہ پہلے والا حکم ہے اور جس حدیث سے ان چیزوں کی اجازت معلوم ہوتی ہے وہ بعد کی ہے، اس لئے یہ ناسخ ہے۔ انہوں نے ممانعت والی حدیث کو منسوخ کہہ کر اباحت والی حدیث کو ترجیح دی ہے۔ (طحاوی شریف)

دوسری صورت:

علامہ ابن عابدین رحمہ اللہ نے تطبیق کی یہ صورت بیان کی ہے کہ معانقہ اور بوسہ نیتِ فاسد سے کیا جائے، مثلاً: شہوت کے ساتھ یا کسی دنیوی غرض کے ساتھ یا خوشامد اور چالپوسی کے ساتھ تو یہ مکروہ اور ناجائز ہے، اور اگر کسی عالمِ دین یا بزرگ کا اکرام و احترام کرنے کی نیت سے بوسہ لیا یا معانقہ کیا تو یہ جائز بلکہ مستحسن ہے۔ (فتاویٰ شامی)

خلاصہ یہ ہے کہ علامہ صاحب کا یہ مسئلہ تو کسی حد تک صحیح ہے، لیکن انکار کرنے والوں پر ان کا فتویٰ ظالمانہ، غیر مقلدانہ، غیر منصفانہ اور جانبدارانہ ہے، کیونکہ اس غلط فتویٰ کی زد میں تو امام اعظمؒ اور امام محمدؒ بھی آجاتے ہیں۔

نمبر ۲۰: ... علامہ صاحب اس نمبر میں لکھتے ہیں:

”حضرت عثمان اور ابن عباس رضی اللہ عنہما حضور اکرم علیہ الصلوٰۃ والسلام کو بے سایہ مانتے تھے، اب جو لوگ حضور صلی اللہ علیہ وسلم کو اپنے جیسا با سایہ بشر مانتے ہیں وہ حضرت عثمان صحابی اور حضرت ابن عباس صحابی کے دشمن ہیں اور نظریہ صحابہ کے منکر ہو کر بے دین ہیں۔“ (نظریات صحابہ ص: ۳۳)

الجواب باسم ملہم الصواب:

اس نمبر میں علامہ صاحب، حضور اکرم صلی اللہ علیہ وسلم کی ذات بابرکات کو بے سایہ ثابت کرنے کی کوشش کر رہے ہیں، لیکن اس بارہ میں گزارش یہ ہے کہ اگر کسی صحیح روایت سے آنحضرت صلی اللہ علیہ وسلم کا بے سایہ ہونا ثابت ہو جائے تو اس کے تسلیم کرنے میں کسی مسلمان کو ذرہ بھر تامل نہ ہوگا، کیونکہ حضور اکرم صلی اللہ علیہ وسلم کے بیسیوں خصائص ہیں جن کو ہر مسلمان تسلیم کرتا ہے، اور اگر بے سایہ ہونے کی خصوصیت بھی صحیح سند سے ثابت ہو جائے تو بسر و چشم...

علمائے دیوبند کثر اللہ جماعتہم حضور اکرم صلی اللہ علیہ وسلم کی خصوصیات کے قائل ہیں، اور اپنی تقریروں اور تحریروں میں اس کو بیان بھی کرتے ہیں، حضرت مولانا بدر عالم صاحب میرٹھی رحمہ اللہ نے اپنی لاجواب کتاب ”ترجمان السنہ“ میں آنحضرت صلی اللہ علیہ وسلم کی خصوصیات کو بیان کیا ہے۔ لیکن علامہ صاحب جس روایت سے آپ صلی اللہ علیہ وسلم کا بے سایہ ہونا ثابت کر رہے ہیں، وہ روایت سند کے لحاظ سے اتنی ضعیف اور کمزور ہے کہ وہ کسی عقیدہ اور عمل کی بنیاد نہیں بن سکتی۔ جب روایت ہی ناقابل اعتبار ہے تو کیسے اس سے کوئی عقیدہ یا عمل ثابت ہوگا؟ علامہ صاحب کی پیش کردہ روایت مرسل ہے اور مرسل روایت بہت سے علماء کے نزدیک حجت نہیں ہے، اگر صرف مرسل ہوتی تو پھر بھی علمائے احناف کے نزدیک معتبر ہوتی، لیکن مرسل ہونے

کے ساتھ ساتھ اس کے راوی بھی قابل اعتماد نہیں ہیں۔ چنانچہ اس روایت کا ایک راوی عبد الرحمن بن قیس زعفرانی ہے، جو کہ ضعیف ہے، مجروح، بلکہ کذاب ہے، بعض حضرات نے تو کہا ہے کہ وہ جھوٹی حدیثیں وضع کیا کرتا تھا، تفصیل کے لئے: ”میزان الاعتدال“، ”تقریب“ اور ”تقریب التہذیب“ کا مطالعہ کریں۔

اور اس کا دوسرا راوی عبد الملک بن عبد اللہ بن عبد ولید جو کہ مجہول الحال ہے، کتب متداولہ میں اس کا حال مذکور نہیں ہے کہ یہ شخص کون ہے اور کیسا ہے؟ جب بے سایہ ہونے کی روایت ہی صحیح نہیں ہے تو اس سے صحیح نتیجہ بھی نہیں نکالا جاسکتا، جب راوی ضعیف بلکہ کذاب ہیں اور مجہول ہیں تو یہ کیسے کہا جاسکتا ہے کہ حضرت عثمان اور حضرت ابن عباس رضی اللہ عنہم آنحضرت صلی اللہ علیہ وسلم کو بے سایہ مانتے تھے، پھر ایسی بے بنیاد روایت پر اعتماد کر کے فتویٰ بازی کرنا کہ جو لوگ حضور صلی اللہ علیہ وسلم کو بے سایہ نہیں مانتے وہ منکر اور بے دین ہیں، کتنی افسوسناک بلکہ شرمناک بات ہے، بہر حال ہم پھر اپنی بات کو دہراتے ہیں کہ علامہ صاحب کسی صحیح حدیث سے یہ مسئلہ ثابت کر دیں تو ہم ماننے کے لئے تیار ہیں، لیکن بے بنیاد باتوں سے نتیجہ اخذ کرنا خود غلط ہے۔

حضور اکرم صلی اللہ علیہ وسلم کے سایہ کی دلیل:

دلیل نمبر: ... بعض روایتوں سے حضور اکرم صلی اللہ علیہ وسلم کے سایہ کا ثبوت ملتا ہے، چنانچہ امام ابن جوزی رحمہ اللہ اپنی کتاب ”تلیس ابلیس“ میں سیدہ عائشہ صدیقہ رضی اللہ عنہا سے ایک روایت باسند نقل کرتے ہیں کہ: حضور اکرم صلی اللہ علیہ وسلم نے ایک دفعہ کھلے منہ والے پانی کے برتن میں اپنا سایہ دیکھا اور اپنی داڑھی مبارک کے بالوں کو درست فرمایا۔ حدیث کے الفاظ یہ ہیں: ”فَنَظَرَ إِلَى ظِلِّهِ بَهَا.“ (تلیس ابلیس ص: ۲۲۹)

دلیل نمبر ۲:.... ”عن عائشة رضی اللہ عنہا ان بعیر

الصفیة اعتل وعند زینب فضل من الابل فقال رسول اللہ صلی اللہ علیہ وسلم لزینب: ان بعیر صفیة قد اعتل فلو انک اعطيتها بعیراً، قالت: أنا أعطی تلك اليهودیة؟ فتركها فغضب رسول اللہ صلی اللہ علیہ وسلم شهرین او ثلاثاً حتی رفعت سریرها وظنت أنه لا یرضی عنہا، قالت: فاذا أنا بظلم یوماً بنصف النهار فدخل رسول اللہ صلی اللہ علیہ وسلم فاعادت سریرها.“

(مسند احمد ج: ۷ ص: ۳۷۳، ۱۹۰)

ترجمہ:.... ”سیدہ عائشہ صدیقہ رضی اللہ عنہا روایت

کرتی ہیں کہ: اُم المؤمنین بی بی صفیہ کا اونٹ بیمار ہو گیا اور بی بی زینب کے پاس اونٹ زائد تھا، حضور اکرم صلی اللہ علیہ وسلم نے بی بی زینب کو فرمایا کہ: صفیہ کا اونٹ بیمار ہو گیا ہے، اگر تو اس کو ایک اونٹ دے دے تو بہتر ہے۔ انہوں نے کہا: میں اس یہودیہ کو دے دوں؟ آپ صلی اللہ علیہ وسلم نے ان کو ترک کر دیا اور دو یا تین ماہ تک ناراض رہے، حتیٰ کہ انہوں نے اپنی چارپائی اٹھالی اور یہ گمان کیا کہ آپ مجھ سے راضی نہ ہوں گے، کہتی ہیں: اچانک ایک دن دوپہر کے وقت آپ کا سایہ نظر آیا، پس حضور اکرم صلی اللہ علیہ وسلم گھر میں داخل ہوئے تو انہوں نے چارپائی پھر اپنے مقام پر رکھ دی۔“

دلیل ۳:.... ایک لمبی حدیث کا ٹکڑا ہے، حضور اکرم صلی اللہ علیہ وسلم فرماتے

ہیں کہ:

”حتی رأیت ظلی وظلکم.“

(مسند رک حاکم ج: ۴ ص: ۳۵۶)

ترجمہ:.... ”حتیٰ کہ میں نے اپنا اور تمہارا سایہ دیکھا۔“

علامہ صاحب کو دعوتِ فکر:

صحابہ کرامؓ کی ایک جماعت عموماً آپ صلی اللہ علیہ وسلم کے ہمراہ رہتی تھی، سفر ہو یا حضر، دن ہو یا رات، اگر آپ صلی اللہ علیہ وسلم کا سایہ مبارک نہ ہوتا تو تمام صحابہ اس خصوصیت کو پچشم خود ملاحظہ کرتے اور پھر نقل کرتے، حالانکہ ذخیرہ حدیث میں علامہ صاحب کو صرف ایک روایت ملی اور وہ بھی ناقابل اعتبار، کیونکہ یہ تو ایک عام مشاہدہ میں آنے والی چیز تھی، اس کو تو سینکڑوں صحابہ روایت کرتے اور حدیث کی تمام روایتوں میں موجود ہوتی، علامہ صاحب نے یہ روایت امام جلال الدین سیوطی کی کتاب ”الخصائص الکبریٰ“ سے نقل کی ہے، خود سیوطی صاحب نے بھی اس کو ضعیف کہا ہے۔

واقعہ اتنا عام کہ جس کے دیکھنے والے ہزاروں اور روایت کرنے والا صرف ایک اور وہ بھی ضعیف، یہ کیسے؟ برسبیل تنزل اگر اس ضعیف روایت کے مطابق آنحضرت صلی اللہ علیہ وسلم کا سایہ مبارک نہ تھا تو آپ کی اس خصوصیت سے کوئی مسئلہ یا نتیجہ تو اخذ نہیں کیا جاسکتا۔

اگر علامہ صاحب اس سے بشریت النبی صلی اللہ علیہ وسلم کا انکار نکالنا چاہتے ہیں تو اس سے یہ مسئلہ ثابت نہ ہوگا، کیونکہ حضور اکرم صلی اللہ علیہ وسلم کی بشریت کا اقرار ابوالعلیٰ حکیم امجد علی صاحب ”بہار شریعت“ میں کر چکے ہیں، اور امام احمد رضا خان صاحب اس کی تصدیق کر چکے ہیں، لہذا بشریت النبی صلی اللہ علیہ وسلم کا انکار کرنا علامہ صاحب کے بس کی بات نہیں ہے۔

نمبر ۲۱: ... علامہ صاحب لکھتے ہیں:

”حضرت حسان صحابی رضی اللہ عنہ حضور صلی اللہ علیہ

وسلم کو ہر عیب سے پاک مانتے ہیں:

خلقت مبرا من کل عیب

کأنک قد خلقت کما تشاء

یا رسول اللہ! آپ ہر عیب سے پاک پیدا کئے گئے،

گویا کہ اللہ تعالیٰ نے آپ کو آپ کی چاہت کے مطابق پیدا

فرمایا۔ اب جو لوگ حضور علیہ الصلوٰۃ والسلام کی طرف کسی عیب

اور کمی کی نسبت کرتے ہیں وہ پکے بے دین، مرتد، واجب القتل

ہیں، مندرجہ بالا دلائل کے پیش نظر دو گروہ بے دین ہوئے

(شیعہ اور وہابی)، سچے پکے اور کھرے اللہ تعالیٰ اور رسول اللہ

اور صحابہ اور آل محمد صلی اللہ علیہ وسلم کو ماننے والے (اہل سنت)

اور ان کے محب و متبع کامیاب و کامران ہوئے، فللہ الحمد!

(نظریات صحابہ ص: ۳۳، ۳۴)

الجواب باسم ملہم الصواب:

حضرت حسان بن ثابت رضی اللہ عنہ حضور اکرم صلی اللہ علیہ وسلم کی شان

میں جو کچھ فرما رہے ہیں وہ سچ اور حق ہے، علمائے دیوبند کثر اللہ جماعتہم اس شعر کو اور

حضرت حسانؓ کے دوسرے اشعار مدحیہ کو بڑے شوق سے پڑھتے ہیں، حضرت حسانؓ

نے سب سے پہلے ”خُلِقْتَ“ سے آپ صلی اللہ علیہ وسلم کو مخاطب کیا اور ثابت کیا کہ

حضور اکرم صلی اللہ علیہ وسلم اللہ تعالیٰ کی مخلوق ہیں، اور مخلوقات والی صفات آپ میں

پائی جاتی ہیں، نہ آپ خالق ہیں اور نہ خالق والی آپ میں صفات پائی جاتی ہیں، اسی

لئے تو آپ کو ”خُلِقْتَ“ سے خطاب کیا گیا۔ آپ صلی اللہ علیہ وسلم کو ”نور من نور

اللہ“ نہیں کہا، آپ کو ”عالم الغیب“ نہیں کہا، آپ کو ہر جگہ ”حاضر و ناظر“ نہیں کہا،

آپ کو ”مختار کل“ نہیں کہا، بلکہ آپ صلی اللہ علیہ وسلم کو اللہ تعالیٰ کی مخلوق کہا، ہاں!

آپ صلی اللہ علیہ وسلم عام مخلوقات سے اعلیٰ اور اشرف، بزرگ و برتر ہیں، آپ خدا کی

ساری مخلوق سے افضل ہیں، اور آپ کی ذات بابرکات تمام انسانی عیوب سے پاک و

صاف اور منزہ و مبرا ہے، جو مسلمان آپ پر ایمان رکھتا ہے وہ کسی انسانی عیوب کی

آپ کی طرف نسبت نہیں کرتا، علامہ صاحب نے اس مقام پر ”عیب“ کے ساتھ ”کمی“

کا لفظ بھی شامل کیا ہے، حالانکہ حضرت حسانؓ کے شعر میں کوئی ایسا لفظ موجود نہیں ہے

جس کا ترجمہ ”کمی“ ہوتا ہو، نیز یہ معلوم بھی نہیں ہوا کہ ”کمی“ سے علامہ صاحب کی کیا

مراد ہے، اگر ”کمی“ سے مراد بھی ”عیب، نقص اور کوتاہی“ ہے تو درست، ہم نے پہلے

بھی عرض کیا ہے کہ حضور اکرم صلی اللہ علیہ وسلم تمام انسانی عیوب اور تمام انسانی کمی اور

کوتاہیوں سے پاک اور منزہ ہیں، اور اگر علامہ صاحب کی کمی سے مراد ہے کہ حضور

اکرم صلی اللہ علیہ وسلم اللہ تعالیٰ سے کم نہیں ہیں، بلکہ اللہ تعالیٰ کے ہمسر اور برابر ہیں،

اور جو شخص آپ صلی اللہ علیہ وسلم کو اللہ تعالیٰ سے کم سمجھے وہ پکا بے دین، مرتد اور واجب

القتل ہے، تو ایسا عقیدہ کھلم کھلا شرک ہے، اور پرلے درجے کا ارتداد اور زندقہ ہے،

کیونکہ نصوص قطعیہ سے ثابت ہے کہ اللہ تعالیٰ بے مثل اور بے مثال ہے، اس کا کوئی

ہمسر اور برابر نہیں، حضور اکرم صلی اللہ علیہ وسلم کی شان واقعی ساری مخلوق سے بلند

ہے، لیکن آپ صلی اللہ علیہ وسلم اللہ تعالیٰ کے ہمسر اور برابر نہیں ہیں، آپ یقیناً اللہ

تعالیٰ سے کم ہیں، ”ولم یکن لہ کفوا احد“ کا یہی مطلب ہے، کیا علامہ صاحب کی

مذہبی برادری کے عوام و خواص نہیں جانتے کہ اللہ تعالیٰ خالق ہے اور حضور اکرم صلی

اللہ علیہ وسلم مخلوق، اللہ مالک ہے اور حضور مملوک، اللہ تعالیٰ رازق ہے اور حضور

مرزوق، اللہ تعالیٰ رب ہے اور حضور بندے۔

کیا یہ حقیقت نہیں ہے کہ حضور اکرم صلی اللہ علیہ وسلم عابد اور عبد ہیں اور اللہ تعالیٰ معبود، حضور ساجد ہیں، اللہ مسجود، حضور مانگنے والے ہیں اور اللہ عطا کرنے والا۔ اتنے امتیازات کے ہوتے ہوئے آپ صلی اللہ علیہ وسلم کی اللہ تعالیٰ کے ساتھ ہمسری اور برابری نہیں ہو سکتی، اسی لئے تو ابوالعلیٰ حکیم امجد علی صاحب کو بھی لکھنا پڑا کہ:

”اللہ ایک ہے، کوئی اس کا شریک نہیں، نہ ذات، نہ

صفات میں۔“ (بہار شریعت حصہ اول ص: ۳)

اور اسی لئے تو ”کنز الایمان“ کے مصنف کو کہنا پڑا: ”اور نہ اُس کے جوڑ کا کوئی۔“ اور مفتی نعیم الدین صاحب مراد آبادی کو لکھنا پڑا: ”یعنی کوئی اس کا ہمتا اور عدیل نہیں۔“ جب علامہ صاحب کے راہ نما تسلیم کرتے ہیں کہ اللہ تعالیٰ کی ذات و صفات میں کوئی شریک نہیں ہے، اور اس کا کوئی جوڑ بھی نہیں ہے، اور اس کا کوئی ہمتا اور عدیل نہیں ہے، ان راہ نماؤں کی باتوں سے ثابت ہو گیا کہ حضور اکرم صلی اللہ علیہ وسلم اللہ تعالیٰ کے جوڑ، ہمتا، عدیل، اور شریک نہیں ہیں تو ظاہر ہے کہ اللہ تعالیٰ کی شان ساری مخلوق سے بلند ہے اور حضور اکرم صلی اللہ علیہ وسلم کی شان ساری مخلوق سے تو بلند ہے، لیکن اللہ تعالیٰ سے کم ہے۔ واضح رہے کہ آپ کی شان کا اللہ تعالیٰ سے کم ہونا حضور صلی اللہ علیہ وسلم کے لئے کوئی عیب نہیں ہے، بلکہ ”عبد“ ہونا خود حضور صلی اللہ علیہ وسلم کی اعلیٰ شان ہے۔

اب انصاف علامہ صاحب کے ہاتھ میں ہے کہ اپنے راہ نماؤں کے متعلق یکے بے دین اور مرتد، واجب القتل کے الفاظ استعمال کریں گے یا نہیں، کیونکہ یہ لوگ بھی حضور اکرم صلی اللہ علیہ وسلم کو اللہ تعالیٰ کے برابر نہیں سمجھتے، بلکہ کم سمجھتے ہیں۔ آخر میں ہم علامہ صاحب سے دریافت کریں گے کہ شرک کسے کہتے ہیں؟ شرک کی کیا تعریف ہے؟ تاکہ ہمیں معلوم ہو جائے کہ حضور اکرم صلی اللہ علیہ وسلم کو اللہ

تعالیٰ کے برابر سمجھنے سے شرک لازم آتا ہے یا نہیں؟ یہ اکیس نمبر علامہ صاحب لکھ کر علمائے دیوبند کٹر اللہ جماعت کے خلاف دل کی بھڑاس نکالتے ہوئے لکھتے ہیں کہ:

”مندرجہ بالا دلائل کے پیش نظر دو گروہ بے دین

ہوئے (شیعہ اور وہابی)۔“

شیعوں کا ذکر بطور تمہید کے ہے، اصل مقصود ”وہابی“ کو بے دین بنانا ہے، انگریز نے علمائے حق، علمائے دیوبند کو بدنام کرنے کے لئے ”وہابی“ کا الزام تجویز کیا اور پھر بریلویوں کے ذریعہ اس کی تشہیر کی، اور آج تک بریلوی حضرات علمائے دیوبند کو انگریزوں کی تجویز کے مطابق ”وہابی“ کہتے چلے آ رہے ہیں، ذکر شیعہ بطور تمہید کر دیا، ورنہ شیعہ سے علامہ صاحب کی مذہبی برادری کو کیا سروکار؟ کیونکہ شیعہ اپنے اماموں کو عالم الغیب، ہر جگہ حاضر و ناظر، مختارِ کل اور متصرف فی الامور سمجھتے ہیں، اور علامہ صاحب کی برادری اللہ تعالیٰ کے نبیوں اور ولیوں کو عالم الغیب، ہر جگہ حاضر و ناظر، مختارِ کل اور متصرف فی الامور سمجھتی ہے۔

شیعہ تعزیہ پرستی اور دلدل پرستی کرتے ہیں، اور یہ قبر پرستی کرتے ہیں۔ شیعہ ”یا علی مدد!“ کہتے ہیں، اور یہ ”یا رسول اللہ مدد!“ اور ”یا غوث الاعظم مدد!“ کہتے ہیں۔

نعرۂ حیدری امام بارگاہوں اور بریلویوں کی مساجد میں مشترک طور پر لگتا ہے۔ شیعہ ماتم خوانی کا جلوس نکالتے ہیں، اور بریلوی میلاد خوانی کا جلوس نکالتے ہیں، لہذا شیعوں کو یہ کچھ نہیں کہہ سکتے اور نہ کچھ کہتے ہیں، اس لئے ہم نے کہا کہ شیعہ کا ذکر رسمی اور تمہیدی طور پر ہے اور اصل مقصد علمائے دیوبند پر غصہ نکالنا اور فتویٰ زنی کرنا ہے۔

حیرت کا مقام ہے کہ پوری دنیا میں علامہ صاحب کو صرف ایک جماعت

علمائے دیوبند ہی بری نظر آئی ہے، بے دینوں کا ذکر کرتے ہوئے مرزائیوں کا نام نہیں لیا، چکڑالیوں کا نام نہیں لیا، مسعودیوں، مودودیوں کا نام نہیں لیا، غیر مقلدوں، چتر وڑیوں کا نام نہیں لیا، خارجیوں، ناصبیوں اور معتزلیوں کا نام نہیں لیا، حالانکہ حضور اکرم صلی اللہ علیہ وسلم نے بہتر فرقے بے دینوں اور گمراہوں کے بتائے، لیکن علامہ صاحب کو دنیا میں سوائے علمائے دیوبند کے کوئی فرقہ اور جماعت بے دین اور گمراہ نظر نہیں آئی، اسی لئے ان کو بے دینوں کی فہرست میں شمار نہیں کیا، حالانکہ علمائے دیوبند مسلک حقہ اور جماعت ناجیہ اہل سنت والجماعت کے سچے اور حقیقی ترجمان ہیں، اللہ تعالیٰ نے دین اسلام کی ہر قسم کی خدمت کے لئے ان کو منتخب فرمایا ہے۔

انہی لوگوں نے تفسیریں لکھ کر قرآن مجید کی خدمت کی ہے، اور شرحیں لکھ کر حدیث شریف کی خدمت کی ہے۔

کتاب و سنت سے دلائل جمع کر کے فقہ حنفیہ محمدیہ کی خدمت کی ہے۔

فقہ، اصول فقہ اور تصوف و سلوک کے موضوع پر ہزاروں کتابیں لکھ کر دین اسلام کی خدمت کی ہے۔

اسلامیات، دینیات اور اخلاقیات پر ہزاروں کتابیں لکھ کر اہل اسلام کی خدمت کی ہے۔

ظالموں اور جابروں سے ٹکر لینے والے... علمائے دیوبند!

ہر باطل فرقہ کا قلع قمع کرنے والے... علمائے دیوبند!

دعوت و تبلیغ کے ذریعہ مذہبی، دینی فضا پیدا کرنے والے... علمائے دیوبند!

توحید و سنت کی حفاظت کا کام اللہ تعالیٰ نے انہیں لوگوں سے لیا۔

دفاع صحابہ کا کام اللہ تعالیٰ نے انہیں سے لیا۔

تحفظ ختم نبوت کا کام اللہ تعالیٰ نے انہیں سے لیا۔

خانقاہوں میں بیٹھ کر عامۃ المسلمین کی اصلاح باطن کی خدمت یہی لوگ

سرا انجام دے رہے ہیں، اور مساجد و مدارس میں قال اللہ و قال الرسول کی تعلیم یہی لوگ دے رہے ہیں۔

کشمیر، افغانستان، چین، تاجکستان وغیرہ مقامات پر اعلاء کلمۃ اللہ کی خاطر جہاد کرنے والے مخلص مجاہدین علمائے دیوبند کے شاگرد ہیں اور انہیں کے فیض یافتہ ہیں۔

افغانستان میں اسلامی نظام نافذ کرنے والے طالبان بھی علمائے دیوبند کے خوشہ چین ہیں۔

میدانِ مناظرہ میں باطل پرستوں کو دلائل و براہین سے شکست فاش دینے... والے علمائے دیوبند! اور میدانِ جہاد میں اعداء اللہ اور اعداء الدین کو مغلوب کرنے والے... علمائے دیوبند! الغرض غازی اور شہید کے رتبے پانے والے... علمائے دیوبند...!

علامہ صاحب نے مشرکین کو بے دینوں کی فہرست میں شمار کیوں نہ کیا؟ ختم نبوت کے منکرین کو بے دینوں کی فہرست میں شمار کیوں نہ کیا؟ منکرین حدیث کو بے دینوں کی فہرست میں شمار کیوں نہ کیا؟ صحابہ کرام کو معیار حق سے گرانے والوں کو بے دینوں کی فہرست میں شمار کیوں نہ کیا؟ حیات عیسیٰ علیہ السلام کے منکرین کو بے دینوں کی فہرست میں شمار کیوں نہ کیا؟ عذاب قبر کے منکرین کو بے دینوں کی فہرست میں شمار کیوں نہ کیا؟ حیات انبیاء کے منکرین کو بے دینوں کی فہرست میں شمار کیوں نہ کیا؟ معراج جسمانی کے منکرین کو بے دینوں کی فہرست میں شمار کیوں نہ کیا؟ اور اہل بدعت کو بے دینوں کی فہرست میں شمار کیوں نہ کیا؟ ان سب بے دینوں کو چھوڑ کر دین متین کے سچے پاسبانوں کو بے دین کہنے کی آخر وجہ کیا ہے؟ علامہ صاحب کو معلوم ہونا چاہئے کہ علمائے دیوبند کثر اللہ جماعتہم خدمات دینیہ کی وجہ سے اللہ تعالیٰ کے ولی ہیں، اور اولیاء اللہ کے ساتھ بغض اور کینہ رکھنا بہت بڑے خسارے کی بات ہے، حضور اکرم

صلی اللہ علیہ وسلم فرماتے ہیں:

”من عادى لي ولياً فقد اذنته بالحرب!“

(مشکوٰۃ ص:)

یعنی جو شخص اولیاً اللہ کے ساتھ دشمنی رکھتا ہے تو اللہ تعالیٰ فرماتے ہیں: میرا اس شخص کے خلاف اعلان جنگ ہے۔

علامہ صاحب کی ایک سچی بات:

علامہ صاحب نے اس مقام پر ایک سچی بات لکھ دی ہے، ہم ان کی اس صداقت کی داد دیتے ہیں اور اعتراف کرتے ہیں، چنانچہ لکھتے ہیں:

”سچے پکے اور کھرے اللہ تعالیٰ اور رسول اللہ اور

صحابہ اور آل محمد صلی اللہ علیہ وسلم کو ماننے والے (اہل سنت) اور

ان کے محب و متبع کامیاب و کامران ہوئے، فللہ الحمد!“

(نظریات صحابہ ص: ۳۴)

سچ ہے کہ کامیاب و کامران ہونے والے اہل سنت والجماعت ہیں، اللہ اور اس کے رسول کو، صحابہؓ اور اہل بیتؓ کو ماننے والے بھی اہل سنت والجماعت ہیں، الحمد للہ! علمائے دیوبند کثر اللہ جماعتہم مسلک اہل سنت والجماعت کے صحیح ترجمان ہیں، اور اسی صراطِ مستقیم پر گامزن ہیں۔ علمائے دیوبند کا کوئی عقیدہ اور کوئی مسئلہ مسلکِ حقہ اہل سنت والجماعت کے خلاف نہیں ہے، ہاں! اگر کوئی شخص خواہ مخواہ کسی غلط عقیدہ یا کسی غلط مسئلہ کی نسبت علمائے دیوبند کی طرف کرتا ہے، تو اس کو میدانِ محشر میں اپنے رب کے حضور جوابدہی کے لئے تیار رہنا چاہئے۔ علامہ صاحب کی مذہبی برادری نے جن غلط عقائد و نظریات کو علمائے دیوبند کی طرف منسوب کر رکھا ہے، وہ سب بہتان اور الزام ہیں، جن کی کوئی حقیقت نہیں ہے۔

آخری گزارش یہ ہے کہ علامہ صاحب اگر اہل سنت بننا چاہتے ہیں تو ہم ان کو خوش آمدید کہتے ہیں، لیکن بدعات کو چھوڑنا ہوگا، کیونکہ اہل سنت، اہل بدعت نہیں ہوتے، اور جو اہل بدعت ہیں وہ اہل سنت نہیں بن سکتے۔ ایک طرف تو بدعات کو جائز بلکہ ”حسنہ“ ثابت کرنے کی کوشش کی جا رہی ہے، اور دوسری طرف اہل سنت بننے کی کوشش کی جا رہی ہے، یہ ناممکن ہے! لہذا بدعات کو ترک کریں، اہل سنت والجماعت میں شامل ہو جائیں، تاکہ دونوں جہانوں کی کامرانی اور کامیابی حاصل ہو جائے۔

نمبر ۲۲:.... اس نمبر میں علامہ صاحب لکھتے ہیں:

اُمّ المؤمنین سیدہ عائشہ صدیقہ رضی اللہ عنہا کا اعتقاد

تھا کہ حضور صلی اللہ علیہ وسلم روشنی اور اندھیرے میں برابر دیکھتے

ہیں۔ عن عائشہ قالت: کان رسول اللہ صلی اللہ علیہ

وسلم یرى فی الظلماء کما یرى فی الضوء۔ امی عائشہ

صدیقہ نے فرمایا کہ: حضور علیہ الصلوٰۃ والسلام ہمیشہ روشنی اور

اندھیرے میں برابر دیکھتے تھے۔“

نمبر ۲۳:.... اس نمبر میں علامہ صاحب لکھتے ہیں:

”حضرت عبداللہ بن عباس صحابی رضی اللہ عنہما کا

اعتقاد تھا کہ حضور صلی اللہ علیہ وسلم رات اور دن میں برابر

دیکھتے۔ عن ابن عباس قال: کان رسول اللہ صلی اللہ

علیہ وسلم یرى باللیل فی الظلمة کما یرى بالنهار فی

الضوء۔

ترجمہ: حضرت ابن عباس نے فرمایا: حضور علیہ الصلوٰۃ

والسلام ہمیشہ رات کی تاریکی میں اسی طرح دیکھتے تھے جیسا کہ

دن کی روشنی میں۔

اب جو لوگ حضور صلی اللہ علیہ وسلم کی نظر کو اپنے دیکھنے پر قیاس کرتے ہیں اور لکھتے ہیں کہ حضور کو دیوار کے پیچھے نظر نہیں آتا تھا، وہ اُمّ المؤمنین سیدہ عائشہ اور صحابی حضرت عبداللہ بن عباس کے نظریہ کے مخالف ہیں اور گستاخ صحابہ ہو کر بے دین ہیں۔“ (نظریات صحابہ ص: ۳۳، ۳۵)

الجواب باسم ملہم الصواب:

علامہ صاحب ان دو روایتوں سے یہ ثابت کرنا چاہتے ہیں کہ حضور اکرم صلی اللہ علیہ وسلم دن رات میں اور روشنی و اندھیرے میں برابر دیکھتے تھے۔ اس بارہ میں ہماری گزارش یہ ہے کہ بشرطِ صحتِ سند، اگر اللہ تعالیٰ نے بطورِ معجزہ کے اپنے نبی صلی اللہ علیہ وسلم کو یہ خصوصیت عطا فرمادی تھی تو بلاوجہ کون انکار کرتا ہے؟ لیکن یہ معجزات اللہ تعالیٰ کا فعل ہوتے ہیں، بعض اوقات اللہ تعالیٰ اپنے نبیوں کے ہاتھ اپنی قدرت کو ظاہر فرماتے ہیں، جس کو شریعت میں ”معجزہ“ کہا جاتا ہے۔ معجزات، اللہ کے نبیوں کے اختیار میں نہیں ہوتے، بلکہ اللہ تعالیٰ کے حکم اور اللہ کی قدرت سے ظہور پذیر ہوتے ہیں۔ بہر حال ایسی چیزیں اللہ تعالیٰ کی مشیت اور اللہ تعالیٰ کی اطلاع پر موقوف ہوتی ہیں، اللہ تعالیٰ جب چاہتے ہیں تو اپنے نبی صلی اللہ علیہ وسلم کو اندھیرے کی، دور کی اور غائب کی باتیں دکھلا دیتے ہیں یا بتلا دیتے ہیں، اگر اللہ تعالیٰ کی مشیت بھی نہ ہو اور اطلاع بھی نہ ہو تو اللہ کا نبی از خود غیب اور دور کی بات نہ دیکھ سکتا ہے، نہ بتا سکتا ہے، بہر حال یہ خرقِ عادت کام اللہ تعالیٰ کی مشیت اور اطلاع سے ہوتے ہیں، بغیر مشیت اور اطلاع کے ایسے کاموں کا ظہور ہرگز ہرگز نہیں ہوتا، اس مسئلہ حقیقت کو سمجھنے کے لئے مندرجہ ذیل امور میں غور فرمائیں:

۱۔۔۔ ایک سفر میں سیدہ عائشہ صدیقہ رضی اللہ عنہا کا ہار گم ہو گیا، آپ صلی اللہ علیہ وسلم ہار کی تلاش میں وہاں ٹھہر گئے، آپ صلی اللہ علیہ وسلم کے حکم سے صحابہ تلاش کرتے رہے، لیکن ہار نہ ملا، مایوسی کے عالم میں روانگی کے لئے اونٹ کو اٹھایا گیا تو ہار اونٹ کے نیچے پڑا تھا۔ (بخاری شریف ج: ۱ ص: ۲۸ ملخصاً)

اگر سیدہ عائشہ کا یہ اعتقاد ہوتا کہ آپ صلی اللہ علیہ وسلم ہمیشہ اندھیرے اور تاریکی میں یکساں دیکھتے ہیں تو حضور اکرم صلی اللہ علیہ وسلم کو کیوں نہ کہا کہ آپ تو سب کچھ جانتے اور دیکھتے ہیں، لہذا دیکھ کر بتائیں کہ ہار کہاں ہے؟ اگر حضور اکرم صلی اللہ علیہ وسلم ہمیشہ سب کچھ دیکھتے تھے تو تلاش کے لئے صحابہ کو کیوں بھیجا؟ اور خود کیوں ٹھہرے؟ اور صحابہ بھی آپ صلی اللہ علیہ وسلم کے حکم پر تلاش کرنے لگے، یہ نہیں کہا کہ یا رسول اللہ! آپ تو سب کچھ جانتے اور دیکھتے ہیں، خود دیکھ لیں، تلاش کی کیا ضرورت ہے؟ معلوم ہوتا ہے کہ پس پردہ حضور اکرم صلی اللہ علیہ وسلم بغیر اطلاع خداوندی کے نہ سب کچھ جانتے تھے اور نہ سب کچھ دیکھتے تھے، ہاں! اللہ تعالیٰ اپنے نبی صلی اللہ علیہ وسلم کو بعض اوقات غیب کی اور دور کی باتیں بتلا دیتے تھے اور بعض اوقات دکھلا بھی دیتے تھے، اور ایسی باتیں معجزات کی قسم سے ہیں۔

۲۔۔۔ ایک حدیث میں ہے کہ حضور اکرم صلی اللہ علیہ وسلم اپنے صحابہ کرام کو نعلین مبارک پہن کر نماز پڑھا رہے تھے، اور صحابہ کرام بھی جوتیاں پہنے ہوئے تھے، دورانِ نماز آپ صلی اللہ علیہ وسلم نے اپنی نعلین مبارک اُتار دیں تو صحابہ کرام نے بھی جوتیاں اُتار دیں، نماز کے بعد آپ صلی اللہ علیہ وسلم نے صحابہ سے پوچھا کہ: تم نے جوتیاں کیوں اُتاریں؟ انہوں نے کہا کہ: آپ کو دیکھ کر! آپ صلی اللہ علیہ وسلم نے فرمایا کہ: میرے پاس تو جبریل آیا اور آکر کہا کہ آپ کی نعلین میں قدر ہے: ”أَنْ فِيهَا قَدْرًا“ اس لئے میں نے اپنی نعلین اُتار دی۔

(ابوداؤد، دارمی، بحوالہ مشکوٰۃ شریف ص: ۷۳)

جب تک حضور اکرم صلی اللہ علیہ وسلم کو اپنی نعلین مبارک میں موجود قدز کا علم نہ تھا تو آپ اس میں نماز پڑھتے رہے، اور جب جبریلؑ کے بتانے سے آپ کو معلوم ہو گیا تو آپ صلی اللہ علیہ وسلم نے نعلین مبارک کو اتار دیا۔

۳:.... حدیث کی کتابوں میں بکثرت یہ واقعات موجود ہیں کہ کوئی شخص آپ کے دروازہ پر آیا اور دروازہ کھٹکھٹایا تو آپ صلی اللہ علیہ وسلم نے اندر سے پوچھا کہ: ”من دق الباب؟“

اسی طرح اگر کسی شخص نے امام کے پیچھے کچھ پڑھا تو آپ صلی اللہ علیہ وسلم نے پوچھا کہ: کس نے پڑھا؟

اس قسم کے سوالات سے معلوم ہوتا ہے کہ حضور اکرم صلی اللہ علیہ وسلم ہر وقت ہر شخص کو جانتے اور دیکھتے نہیں تھے، ورنہ پوچھنے کی کیا ضرورت تھی؟ ہاں! معجزہ کے طور پر اللہ تعالیٰ بعض اوقات آپ صلی اللہ علیہ وسلم کو بعض باتیں دکھایا کرتا بھی دیتے تھے۔

۴:.... حضور اکرم صلی اللہ علیہ وسلم صحابہ کرام کو روزہ اور افطار کے متعلق ہدایات فرماتے ہیں کہ:

”صوموا لرؤیتہ وأفطروا لرؤیتہ.“

(مشکوٰۃ ص:)

ترجمہ:.... ”چاند دیکھ کر روزہ رکھو اور چاند دیکھ کر افطار کرو۔“

اگر حضور اکرم صلی اللہ علیہ وسلم ہمیشہ سب کچھ دیکھتے تھے تو آپ صلی اللہ علیہ وسلم رمضان اور عید کے چاند کو بھی دیکھتے ہوں گے، پھر صحابہ کو چاند دیکھنے کا حکم کیوں فرما رہے ہیں؟

۵:.... حضور اکرم صلی اللہ علیہ وسلم نے جنگوں کے موقع پر بعض صحابہ کو دشمن کے حالات معلوم کرنے کے لئے بھیجا، مثلاً: جنگ بدر میں، بسبس، عدی کو ابوسفیان

کے قافلہ کے حالات معلوم کرنے کے لئے بھیجا، اور غزوہ خندق کے دوران حالات کا جائزہ لینے کے لئے حضرت حذیفہؓ کو بھیجا۔

اگر حضور اکرم صلی اللہ علیہ وسلم ہمیشہ سب کچھ دیکھتے تھے تو حالات کا جائزہ لینے کے لئے صحابہ کرام کو بھیجنے کی کیا ضرورت تھی؟

۶:.... ”قالت عائشة رضی اللہ عنہا: الا أحدکم

عنی وعن رسول اللہ صلی اللہ علیہ وسلم؟ قلنا: بلی!

قال: قالت: لما كانت لیلتي التي كان النبی صلی اللہ

علیہ وسلم فیہا عندی انقلب فوضع رداءہ وخلع نعلیہ

فوضعہا عند رجلیہ وبسط طرف ازارہ علی فراشہ

فاضطجع فلم یلبث الا ریشما ظن ان قد رقدت فأخذ

رداءہ رويدًا، وانتقل رويدًا وفتح الباب رويدًا، فخرج

ثم اجافہ رويدًا، فجعلت درعی فی رأسی واخترت

وتقنعت ازاری ثم انطلقت علی اثرہ حتی جاء البقیع

فقام فأطال القيام ثم رفع یدیه ثلث مرات ثم انحرف

فانحرفت فأسرع فأسرع فہرول فہرول فاحضر

فاحضرت فسبقتہ فدخلت فلیس الا ان اضطجعت

فدخل فقال: ما لک یا عائش حشیًا رابیة! قالت: قلت:

لا شیء! قال: لتخبرینی أو لیخبرنی اللطیف الخبیر!

قالت: قلت: یا رسول اللہ! بأبی أنت وأمی، فأخبرتہ،

قال: فأنت السواد الذی رأیت أمامی؟ قلت: نعم!

فلهدنی فی صدری لہدۃ أوجعتنی ثم قال: أظننت أن

یحیف اللہ علیک ورسولہ؟ قالت: مہما یکتہم الناس

يَعْلَمُهُ اللَّهُ نَعَمْ! قَالَ: ان جبريل عليه السلام أتاني حين رأيت فناداني فأخفاه منك فأجته، فأخفيتك منك ولم يكن يدخل عليك وقد وضعت ثيابك وظننت ان قد رقدت فكرهت أن أوقظك وخشيت أن تستوحشي فقال: ان ربك يأمرك أن تأتي أهل البقيع فستغفر لهم. الحديث.“ (مسلم شريف ج: ۱ ص: ۳۱۳، ۳۱۴)

ترجمہ:.... ”سیدہ عائشہ صدیقہؓ نے لوگوں کو کہا کہ: میں تمہیں اپنی اور اللہ کے رسول کی ایک بات نہ سناؤں؟ راوی کہتا ہے: ہم نے کہا کیوں نہیں! یعنی ضرور سنائیے! تو فرمایا کہ: جس رات آپ صلی اللہ علیہ وسلم کی میرے پاس رات ٹھہرنے کی باری تھی تو آپ تشریف لائے، بستر پر بیٹھے اپنی چادر رکھ دی اور نعلین مبارک اتاری اور پاؤں کے پاس رکھ دی، اور اپنی چادر سے ایک کنارے کو اپنے بستر پر بچھا دیا اور لیٹ گئے، پس اتنی دیر لیٹے رہے کہ حتیٰ کہ آپ نے گمان کیا کہ میں سو گئی ہوں (حالانکہ میں جاگ رہی تھی)، پس آپ نے اپنی چادر کو آہستہ سے اٹھایا، اور آہستہ سے جوتی پہنی اور آہستہ سے دروازہ کھولا پھر باہر تشریف لے گئے اور آہستہ سے دروازہ بند کر دیا، (کیونکہ میں سب کچھ دیکھ رہی تھی) پھر میں نے اپنا دوپٹہ اٹھایا، سر پر رکھا، جسم پر لپیٹا، اور پردہ والی چادر پہنی اور آپ کے پیچھے چل پڑی، حتیٰ کہ آپ صلی اللہ علیہ وسلم جنت البقیع کے قبرستان میں آئے اور لمبا قیام فرمایا، پھر دُعا کے لئے تین بار ہاتھ اٹھائے پھر واپس لوٹے، اور میں بھی

واپس لوٹی، آپ تیز چلے، میں بھی تیز چلی، آپ دوڑے میں بھی دوڑی، آپ گھر حاضر ہوئے میں بھی حاضر ہوئی، البتہ میں سبقت کر گئی اور آپ سے پہلے گھر میں داخل ہوئی، میں اپنے بستر پر لیٹی ہی تھی کہ آپ تشریف لائے، آپ نے (محبت سے) کہا: اے عائشہ! تجھے کیا ہے؟ میں نے کہا: کچھ نہیں! آپ نے فرمایا: مجھے بتادے، ورنہ اللہ لطیف خبیر مجھے بتادے گا! تو میں نے کہا: میرے ماں باپ آپ پر قربان ہوں! پس ساری بات میں نے آپ کو بتادی، آپ نے فرمایا کہ: میرے آگے جو شخص تھا وہ تو تھی؟ میں نے کہا: جی ہاں! وہ میں تھی۔ پھر آپ نے (محبت سے) مجھے سینہ میں مکہ مارا جس سے مجھے تکلیف ہوئی، پھر آپ نے فرمایا: کیا تیرا یہ گمان ہے کہ اللہ اور اس کا رسول تجھ پر زیادتی کریں گے؟ سیدہ نے کہا کہ: لوگ جس چیز کو چھپاتے ہیں اللہ اس کو جانتا ہے، فرمایا: جی ہاں! آپ نے فرمایا کہ: میرے پاس جبریل آیا اور مجھے تم سے مخفی طور پر بلایا اور میں نے بھی مخفی طور پر اس کو جواب دیا، اور ویسے بھی جب تو سونے کے لئے اپنا دوپٹہ وغیرہ اتار دے تو جبریل حیا کی وجہ سے اندر داخل نہیں ہوتا، اور میں نے یہ گمان کیا کہ تو سوچکی ہے اور تجھے نیند سے جگانا مجھے پسند بھی نہ آیا، اور یہ بھی خطرہ تھا کہ میرے چلے جانے کے بعد تو اکیلے رہ جانے کی وحشت محسوس کرے (اس لئے نہ تجھے جگایا اور نہ بتایا) اور جبریل علیہ السلام نے مجھے کہا کہ تیرا رب تجھے حکم کرتا ہے کہ آپ جنت البقیع میں تشریف لے جائیں اور ان

کے لئے دُعا و استغفار کریں۔“

قارئین کرام! آپ سیدہ عائشہ صدیقہ رضی اللہ عنہا کی روایت کردہ حدیث کو بار بار پڑھیں اور ایک ایک جملہ میں غور فرمائیں، اس حدیث پاک کا ایک ایک جملہ علامہ صاحب کے من گھڑت ”نظریات صحابہ“ کی پر زور تردید بلکہ مذمت کرتا ہے، پھر یہ صحیح حدیث سیدہ عائشہؓ سے مروی ہے، اور علامہ صاحب نے اپنے رسالہ میں بہت سے غلط اور شرکیہ نظریات سیدہ عائشہؓ کی طرف منسوب کر دیئے ہیں، لہذا مناسب ہے کہ خود عائشہ صدیقہؓ کی حدیث سے من گھڑت ”نظریات صحابہ“ کی حقیقت کھول دی جائے۔

۱۔۔۔ علامہ صاحب نے سیدہ عائشہ صدیقہؓ کا یہ اعتقاد بتایا کہ ان کے نزدیک حضور اکرم صلی اللہ علیہ وسلم سب کچھ جانتے تھے، اور ہمیشہ اندھیرے اور اُجالے میں برابر دیکھتے تھے، حالانکہ اس حدیث میں سیدہ عائشہ صدیقہؓ فرماتی ہیں کہ میں ویسے لیٹی ہوئی تھی، سوئی ہوئی نہ تھی، لیکن آپ صلی اللہ علیہ وسلم نے مجھے سویا ہوا سمجھا، اسی لئے آپ صلی اللہ علیہ وسلم نے سب کچھ آہستہ کیا تا کہ میری نیند میں خلل نہ آئے۔ غور کا مقام ہے کہ سیدہ حضور اکرم صلی اللہ علیہ وسلم کے سامنے ہیں اور آپ ان کو دیکھ رہے ہیں، اس کے باوجود حضور اکرم صلی اللہ علیہ وسلم ان کو نیند میں گمان کرتے ہیں، حالانکہ سیدہ جاگ رہی تھیں۔ اب فیصلہ تم خود کرو کہ سیدہؓ کا کیا اعتقاد تھا؟ کیا اب بھی علامہ یہی کہیں گے کہ عائشہ صدیقہؓ کا اعتقاد تھا کہ حضور صلی اللہ علیہ وسلم سب کچھ جانتے ہیں؟ اور سیدہ عائشہؓ کا یہ اعتقاد تھا کہ حضور صلی اللہ علیہ وسلم ہمیشہ اُجالے اور اندھیرے میں برابر دیکھتے ہیں؟ سیدہؓ کا تو نظریہ ہے کہ حضور اکرم صلی اللہ علیہ وسلم کو میرے جاگنے کا علم نہ ہو سکا، آپ مجھے سوتا سمجھتے رہے، میں جاگ رہی تھی۔

۲۔۔۔ سیدہؓ فرماتی ہیں: حضور اکرم صلی اللہ علیہ وسلم کی میرے پاس ٹھہرنے کی

باری تھی، حضور اکرم صلی اللہ علیہ وسلم تشریف لائے، تھوڑی دیر لیٹ کر اُٹھے اور چلے گئے اور مجھے نہ بتایا کہ مجھے اکیلا رہ جانے کی وحشت نہ ہو، سیدہ کی یہ سب باتیں مسئلہ حاضر و ناظر کی دھجیاں اڑا رہی ہیں، اگر سیدہؓ آپ کو ہر جگہ حاضر و ناظر سمجھتیں تو ایسی باتیں بالکل نہ کرتیں، پس معلوم ہوا کہ سیدہ حضور اکرم صلی اللہ علیہ وسلم کو ہر جگہ حاضر و ناظر نہیں سمجھتی تھیں۔

۳۔۔۔ حضور اکرم صلی اللہ علیہ وسلم جب جنت البقیع سے واپس آئے تو اپنے آگے ایک شخص کو دیکھا، لیکن پہچان نہ سکے کہ کون ہے، اسی لئے سیدہؓ سے پوچھا کہ: میرے آگے جو شخص تھا وہ تو ہے؟ سیدہؓ نے فرمایا: جی ہاں! وہ میں ہی تھی۔ اگر حضور اکرم صلی اللہ علیہ وسلم ہمیشہ اندھیرے اور اُجالے اور نزدیک و دُور سے یکساں دیکھتے تھے تو یہ نہ فرماتے کہ: میرے آگے والا شخص تو تھی؟

مذکورہ بالا دلائل کے پیش نظریہ بات واضح ہو جاتی ہے کہ ہمیشہ حضور اکرم صلی اللہ علیہ وسلم اندھیرے اور اُجالے میں برابر نہ دیکھتے تھے، البتہ بعض اوقات بطور معجزہ ایسی باتیں ظہور پذیر ہوتی تھیں۔

باقی علامہ صاحب نے ”ہمیشہ“ کا لفظ ”کان رسول اللہ یروی“ سے اخذ کیا، کیونکہ ”کان یروی“ ماضی استمراری ہے اور یہ دوام و استمرار پر دلالت کرتا ہے، اس لئے علامہ صاحب نے اس کا ترجمہ ”ہمیشہ دیکھنے“ سے کیا ہے، علامہ صاحب کو معلوم ہونا چاہئے کہ ماضی استمراری ہمیشہ دوام و استمرار پر دلالت نہیں کرتا، کیونکہ حدیث میں ”کان رسول اللہ صلی اللہ علیہ وسلم یصلی فی نعالہ“ یہاں ”کان یصلی“ ماضی استمراری ہے، کیا علامہ صاحب اس کا یہ معنی گوارا کر لیں گے کہ ”حضور اکرم صلی اللہ علیہ وسلم ہمیشہ نعلین مبارک میں نماز پڑھتے تھے؟“؟ نہیں... نہیں...! ہرگز نہیں... لہذا علامہ صاحب کا لفظ ”کان“ کو دیکھ کر ”ہمیشہ“ والا معنی کرنا غلط ہے۔

نمبر ۲۲: اس نمبر میں علامہ صاحب لکھتے ہیں:

”اُمّ المؤمنین سیدہ عائشہ صدیقہ رضی اللہ عنہا کا اعتقاد تھا کہ حضور صلی اللہ علیہ وسلم ہر شخص کے اعمال بھی جانتے ہیں اور ستاروں کی تعداد سے بھی باخبر ہیں، اُمّ المؤمنین عائشہ صدیقہ نے حضور صلی اللہ علیہ وسلم سے پوچھا کہ: آسمان کے تاروں کے برابر کس کی نیکیاں ہیں؟ حضور نے فرمایا: وہ عمر کی نیکیاں ہیں، تو میں نے کہا: ابوبکر کی نیکیاں کہاں گئیں؟ فرمایا کہ: عمر کی تمام نیکیاں ابوبکر کی ایک نیکی کے برابر ہیں۔“

(نظریات صحابہ ص: ۳۵، ۳۶)

الجواب باسم ملہم الصواب:

علامہ صاحب نے سیدہ عائشہ صدیقہ کی طرف جس شریک اور غلط نظریہ کی نسبت کی ہے، اس کی پر زور تردید بلکہ مذمت خود سیدہ کی زبانی حدیث مسلم سے سابق نمبر ۲۳ میں ہو چکی ہے، لیکن مزید ایک حدیث سنتے جاییں، سیدہ عائشہ صدیقہ رضی اللہ عنہا فرماتی ہیں:

”ومن زعم انه يخبر بما يكون في غد فقد اعظم على الله الفرية والله يقول: قل لا يعلم من في السموات والأرض الغيب الا الله.“

(مسلم شریف ج: ۱ ص: ۹۸)

ترجمہ: ”جو شخص یہ عقیدہ رکھتا ہے کہ حضور اکرم صلی اللہ علیہ وسلم کل کی باتیں جانتے اور بتاتے ہیں تو اس نے اللہ تعالیٰ پر بہت بڑا بہتان اور جھوٹ باندھا، کیونکہ اللہ تعالیٰ فرماتے

ہیں کہ: زمین و آسمان میں رہنے والا کوئی شخص غیب نہیں جانتا سوائے اللہ تعالیٰ کے۔“

قارئین کرام! ایک طرف خود سیدہ کا فیصلہ ہے کہ حضور اکرم صلی اللہ علیہ وسلم کے متعلق علم غیب کا عقیدہ رکھنے والا شخص جھوٹا اور مفتری ہے، کیونکہ علم غیب اللہ تعالیٰ کا خاصہ ہے، اور ادھر علامہ صاحب کو بھی دیکھئے کیسی دیدہ دلیری سے لکھتے ہیں کہ: ”اُمّ المؤمنین کا اعتقاد تھا کہ حضور صلی اللہ علیہ وسلم ہر شخص کے اعمال بھی جانتے ہیں اور ستاروں کی تعداد سے بھی باخبر ہیں۔“

فیصلہ آپ کے ہاتھ میں ہے کہ سیدہ کس شخص کو کذاب، جھوٹا اور مفتری فرما رہی ہیں؟ اُسی شخص کو ناں! جو یہ کہے کہ حضور اکرم صلی اللہ علیہ وسلم سب کچھ جانتے ہیں اور عالم الغیب ہیں۔

علامہ صاحب کو انتباہ:

علامہ صاحب، خدارا! سیدہ عائشہ صدیقہ طاہرہ پر بہتان طرازی اور الزام تراشی نہ کیجئے، ہمیشہ سے اس مقدس و مطہرہ خاتون پر بہتان کھڑا کرنے والوں کا انجام عبرتناک ہوتا چلا آ رہا ہے، لہذا خدا کا خوف کھائیں، اپنے رب کے حضور معافی مانگیں، اور غلط نظریات سے توبہ تائب ہو جائیں، ورنہ آپ کا انجام وہی ہوگا جو آپ سے پہلے بہتان طرازوں کا ہو چکا ہے۔

سیدہ عائشہ صدیقہ کی روایت کا صحیح مطلب:

سیدہ رضی اللہ عنہا کا سوال کہ اتنی نیکیاں کس کی ہوں گی جتنے آسمان پر ستارے ہیں؟ اور آپ صلی اللہ علیہ وسلم کا فرمانا کہ: ہاں عمر کی! اس سوال و جواب کا مقصد مبالغہ ہے، یعنی جس طرح آسمان پر ستارے کثیر ہیں اور بے شمار ہیں، اسی طرح حضرت عمر کی نیکیاں کثیر اور بے شمار ہیں، اس کا یہ مطلب ہرگز نہیں کہ حضور اکرم صلی

اللہ علیہ وسلم آسمان کے ستاروں کی تعداد کو بھی جانتے تھے، اور عمر کی نیکیوں کو بھی جانتے تھے، یہ مطلب علامہ صاحب کا اختراع کردہ ہے، اور ان کا اپنا خانہ زاد ہے، کسی محدث، کسی مفسر، کسی فقیہ اور کسی شارح حدیث نے یہ مطلب بیان نہیں کیا، اگر علامہ صاحب میں ہمت ہے تو کسی ایک عالم دین کا نام پیش کریں کہ کس نے یہ مطلب بیان کیا ہے، کاش! کہ علامہ صاحب ”دلائل الخیرات“ پڑھ لیتے تو حدیث کا یہ من گھڑت مطلب ہرگز بیان نہ کرتے، صاحب ”دلائل الخیرات“ رحمہ اللہ لکھتے ہیں:

”اللَّهُمَّ صَلِّ عَلَى سَيِّدِنَا وَمَوْلَانَا مُحَمَّدٍ عَدَدَ قَطْرِ الْأَمْطَارِ. اللَّهُمَّ صَلِّ عَلَى سَيِّدِنَا وَمَوْلَانَا مُحَمَّدٍ عَدَدَ أَوْرَاقِ الْأَشْجَارِ. اللَّهُمَّ صَلِّ عَلَى سَيِّدِنَا وَمَوْلَانَا مُحَمَّدٍ عَدَدَ دَوَابِّ الْقِفَارِ. اللَّهُمَّ صَلِّ عَلَى سَيِّدِنَا وَمَوْلَانَا مُحَمَّدٍ عَدَدَ دَوَابِّ الْبَحَارِ. اللَّهُمَّ صَلِّ عَلَى سَيِّدِنَا وَمَوْلَانَا مُحَمَّدٍ عَدَدَ مِيَاهِ الْبَحَارِ.“

ترجمہ:.... ”اے اللہ! ہمارے سردار اور ہمارے آقا حضرت محمد پر اتنی رحمتیں نازل فرما جتنی بارشوں کے قطرے ہیں، اور جتنے درختوں کے پتے ہیں اور جتنے جنگلی جانور ہیں، اور جتنے دریاؤں کے جانور ہیں۔“

کیا علامہ صاحب اس سے یہ نتیجہ اخذ کریں گے کہ صاحب ”دلائل الخیرات“ بارش کے قطرات کو جانتے تھے اور درختوں کے پتوں کو بھی جانتے تھے، اور جنگل و دریاؤں کے جانوروں کو بھی جانتے تھے؟ اور اب بھی جو لوگ ”دلائل الخیرات“ کو بطور وظیفہ پڑھتے ہیں وہ لوگ مذکورہ دُرود بھی پڑھتے ہیں، کیا وہ بھی ان سب چیزوں کی تعداد کو جانتے ہیں؟ نہیں! نہیں! نہیں! بلکہ ہرگز نہیں! مطلب صرف مبالغہ کرنا ہے کہ جس طرح بارش کے قطرات بے شمار ہیں، درختوں کے پتے بے شمار ہیں،

جنگلوں اور دریاؤں کے جانور بے شمار ہیں، اسی طرح ہمارے سردار اور آقا حضرت محمد صلی اللہ علیہ وسلم پر بھی اے اللہ! بے شمار رحمتیں نازل فرما۔ پس ثابت ہوا کہ سیدہ کے سوال اور سید عالم کے جواب سے مقصد مبالغہ ہے، یعنی جس طرح آسمان کے ستارے بے شمار ہیں، اسی طرح حضرت عمرؓ کی نیکیاں بھی بے شمار ہیں۔

نمبر ۲۵:.... علامہ صاحب اس نمبر میں لکھتے ہیں: ”حضور کے صحابی _____ حضور صلی اللہ علیہ وسلم کے قدموں پر ہاتھ رکھ لیتے:

فوضعت یدی علی قدمیہ.

پس میں نے آکر حضور علیہ الصلوٰۃ والسلام کے دونوں

قدموں پر ہاتھ رکھا۔

اب جو لوگ قدموں پر ہاتھ رکھنے پر شرک کا فتویٰ

دیتے ہیں وہ صحابی کو مشرک کہہ کر خود بے دین ہوتے ہیں۔“

(نظریات صحابہ ص: ۳۶)

الجواب باسم ملہم الصواب:

علامہ صاحب اس نمبر میں نسائی شریف کے حوالہ سے ایک روایت نقل

کر کے پاؤں پر ہاتھ رکھنے کو ثابت کر رہے ہیں، لیکن:

پہلی بات:.... تو یہ ہے کہ صحابی کا نام نہیں لکھا، بلکہ نام والی جگہ کو خالی چھوڑ

دیا، خدا معلوم کہ صحابی کا نام چھپانے میں کیا غرض مخفی ہے۔

دوسری بات:.... یہ ہے کہ نسائی جلد ۱: صفحہ ۱۵۱ کا حوالہ دیا، لیکن نسائی شریف

جلد ۱: صفحہ ۱۵۱ پر یہ حدیث اور یہ الفاظ موجود نہیں ہیں۔

تیسری بات:۔۔۔ یہ ہے کہ علامہ صاحب نے اپنی مطلب براری کے لئے ق و سباق سے کاٹ کر صرف ایک چھوٹا سا حدیث کا ٹکڑا نقل کر دیا، اور وہ ٹکڑا بھی اس کے لئے اس کو دیکھ کر اندازہ بھی نہیں لگایا جاسکتا کہ یہ حدیث کس کتاب اور کس باب میں ہوگی؟

واللہ اعلم! حقائق کو چھپانے اور صحیح صورت حال کو ظاہر نہ کرنے میں علامہ صاحب کا کیا مقصد ہے؟ ایسے حالات میں اصل حدیث تک رسائی بہت مشکل ہے۔ جب تک اصل حدیث سامنے نہ ہو تو صحیح صورت حال سے بھی ہم آپ کو آگاہ نہیں کر سکتے، لیکن جو مسئلہ علامہ صاحب نے اس روایت سے اخذ کیا ہے، ہم اُس کے حلق کچھ عرض کر دیتے ہیں۔

ملنے وقت قدموں پر ہاتھ رکھنا:

آپ نمبر: ۱۹ میں پاؤں کو بوسہ دینے کی بحث میں پڑھ چکے ہیں کہ بعض علماء کے نزدیک اہل علم و اہل فضل کے ہاتھ و پاؤں دینی نسبت سے چومنا جائز ہے، بشرطیکہ سر نہ جھکنے پائے، کیونکہ اللہ تعالیٰ کے سوا کسی اور کے آگے جھکنا سخت منع ہے، حتیٰ کہ بعض محققین کا قول ہے کہ: ”کاد الانحناء أن یکون کفراً“ یعنی غیر اللہ کے آگے جھکنا آدمی کو کفر کے قریب کر دیتا ہے، پاؤں کے بوسہ سے پاؤں پر ہاتھ رکھنے کا مسئلہ بھی حل کیا جاسکتا ہے، یعنی اہل علم و فضل کی تعظیم و تکریم کرتے ہوئے پاؤں پر ہاتھ رکھنا جائز ہے بشرطیکہ کمر اور سر نہ جھکنے پائیں، کیونکہ بزرگوں کے لئے جھکنا، رکوع کرنا منع ہے۔ ”بہار شریعت“ علامہ صاحب کے بڑوں کی مؤلفہ اور مصدقہ کتاب ہے، وہ اسی میں ابوداؤد، ترمذی وغیرہ کے حوالہ سے حدیث موجود ہے کہ کسی کو ملنے وقت جھکنے سے حضور اکرم صلی اللہ علیہ وسلم نے منع فرمایا ہے۔ اور ”بہار شریعت“ حصہ مازدہم صفحہ ۱۰۴ پر یہ مسئلہ بھی لکھا ہے کہ: ملاقات کے وقت جھکنا منع ہے۔ پس اگر

علامہ صاحب قدموں پر ہاتھ رکھنے والی روایت پر عمل کرنا چاہتے ہیں تو ایسے طور پر کریں کہ الانحناء والی حدیث کی خلاف ورزی نہ ہو جائے، اور ”بہار شریعت“ سے مسئلہ کی مخالفت بھی نہ ہو، کیونکہ بزرگوں کی مخالفت کرنا بے ادبی ہے، اور بزرگوں کی قدم بوسی اور قدم دستی زیادہ بالذاتی زیادہ سے زیادہ صرف جائز ہی کہی جاسکتی ہے، جبکہ کمر جھکانا، رکوع کرنا تو منع اور حرام، اور حرام، بلکہ بہ نیت عبادت ہو تو شرک ہے، اب صرف جواز پر عمل کرنے کی خاطر ممنوع اور الحائض اور حرام کا ارتکاب کرنا کار خرد منداں نیست، لہذا بزرگوں کی قدم بوسی اور قدم دستی کی لائق دستی کی ایکن صورت تجویز کر لیں کہ اُن کے آگے کمر نہ جھکے، یا پھر سلام اور مصافحہ والی سنت الہامی سنت پر اکتفا کر لیں، کیونکہ قدم بوسی و قدم دستی نہ فرض ہے، نہ واجب، اور نہ ہی اس۔۔۔ اس کے ترک سے آدمی گناہگار ہوتا ہے، اگر آپ قدم بوسی و قدم دستی بھی کرتے ہیں اور اہل بیت اور بزرگان دین کے آگے کمر بھی جھکاتے ہیں تو اس جھکاؤ سے آپ کو منع کرنے والے آیت کے پیشوا اور مقتدا امام احمد رضا خان صاحب اور ابوالعلی حکیم امجد علی صاحب بیابانہ حب ہیں۔

اور ان سے دہان سے منع کرنے والوں کو آپ جو چاہیں کہیں، کیونکہ یہ حضرات تو آپ کے اپنے ہیں، ہمارا کیا اللہ ہمارا کیا!۔۔۔

نمبر ۲۶:۔۔۔ اس نمبر میں علامہ صاحب لکھتے ہیں:

”حضرت بلال مؤذن رسول و صحابی رسول رضی اللہ

عنه نے مدینہ نے مزار اقدس پر منہ ملا:

فجعل یسکی عندہ ویمرغ وجهہ علیہ.

حضرت بلال مزار کے پاس روتے تھے اور مزار اقدس

پر اپنا چہرہ لپیٹ کر اپنا چہرہ ملتے رہے۔

اب جو لوگ مزار کے بوسہ اور مزار پر منہ ملنے کو شرک

اور گمراہی قرار دیتے ہیں، وہ حضرت بلال کو مشرک اور گمراہ کہہ

کر بے دین ہوئے ہیں۔“ (نظریات صحابہ ص: ۳۶، ۳۷)

الجواب باسم ملہم الصواب:

علامہ صاحب اس نمبر میں مزارِ اقدس کے سجدہ اور بوسہ کو ثابت کرنا چاہتے ہیں، اور جو لوگ مزارات کے سجدوں اور بوسوں سے منع کرتے ہیں، علامہ صاحب ان کو بے دین بنانا چاہتے ہیں، اور بطور دلیل حضرت بلالؓ کا واقعہ پیش کرتے ہیں کہ وہ حضور اکرم صلی اللہ علیہ وسلم کے مزارِ اقدس کے پاس روئے اور مزارِ اقدس پر منہ ملا۔ افسوس کہ علامہ صاحب نے اپنی پرانی عادت کے مطابق پورا واقعہ نقل نہیں کیا اور جو نقل کیا اس سے نہ تو مزارِ اقدس کا سجدہ ثابت ہوتا ہے اور نہ بوسہ، وہاں! تو صرف اتنی بات مذکور ہے کہ حضرت بلالؓ مزارِ اقدس کے پاس روتے رہے اور مزارِ اقدس پر منہ ملتے رہے۔ جناب حضرت بلالؓ نے سجدہ نہیں کیا اور بوسہ بھی نہیں دیا، روایت میں نہ ”سجدہ“ کا لفظ ہے، نہ ”قبلہ“ کا صرف اتنا ہے کہ اپنا رخسار مزارِ اقدس پر ملا، سجدہ اور قبلہ (بوسہ) کی عمارت علامہ صاحب کی خود ساختہ اور خانہ زاد ہے، لہذا پہلے آپ حضرت بلالؓ کا واقعہ معلوم کر لیں، پھر مزار کے بوسہ اور سجدہ کا مسئلہ بیان کیا جائے گا۔

سید القبور کی زیارت کے لئے حضرت بلالؓ کا سفر:

شیخ الحدیث حضرت مولانا محمد زکریا نور اللہ مرقدہ فضائل حج میں لکھتے ہیں:

”علامہ سبکی رحمہ اللہ نے لکھا ہے کہ: حضرت بلال رضی

اللہ عنہ کا سفر شام سے حضور اقدس صلی اللہ علیہ وسلم کی قبر شریف

کی زیارت کے لئے آنا عمدہ سندوں سے ثابت ہے، جو متعدد

روایات میں مذکور ہے، من جملہ اُن کے یہ ہے کہ: بیت المقدس

کی فتح کے بعد حضرت بلال رضی اللہ عنہ نے حضرت عمر رضی اللہ

عنہ سے درخواست کی کہ مجھے یہاں قیام کی اجازت دے دی جائے، حضرت عمر رضی اللہ عنہ نے منظور فرمایا، اور انہوں نے وہاں قیام فرمایا، وہیں نکاح کر لیا، اُس کے بعد ایک دن خواب میں حضور اکرم صلی اللہ علیہ وسلم کی زیارت ہوئی اور فرمایا: بلال! یہ کیا جفا ہے؟ کیا میری زیارت کرنے کا وقت نہیں آیا؟ یہ خواب دیکھتے ہی حضرت بلال رضی اللہ عنہ کی آنکھ کھل گئی تو نہایت غمگین، خوف زدہ، پریشان تھے، فوراً اُونٹ پر سوار ہو کر مدینہ طیبہ حاضر ہوئے اور روتے ہوئے مزارِ پاک پر حاضر ہوئے، حضرت حسن اور حضرت حسین رضی اللہ عنہما خبر سن کر تشریف لائے اور بلال رضی اللہ عنہ سے اذان کہنے کی فرمائش کی، یہ اُن سے مل کر لیٹ گئے اور صاحبزادوں کی تعمیل ارشاد میں اذان کہی، آواز سن کر گھروں سے مرد و عورتیں بے قرار روتے ہوئے نکل آئے اور حضور صلی اللہ علیہ وسلم کے زمانہ کی یاد نے سب ہی کو تڑپا دیا۔ یہاں استدلال اس خواب سے نہیں ہے، بلکہ حضرت بلال رضی اللہ عنہ کے سفر سے ہے۔“ (فضائل حج ص: ۱۳۰)

سیدنا بلال رضی اللہ عنہ کے اس واقعہ کے بعد ان کے مزارِ اقدس پر رخسار رکھنے کی حیثیت کو معلوم کیجئے، حضرت بلالؓ کا رونا اور مزارِ اقدس پر رخسار رکھنا فقط محبت کی وجہ سے تھا، اور صرف ایک دفعہ ایسا کرنا اُن سے ثابت ہے، حالانکہ نامعلوم انہوں نے کتنی دفعہ مزارِ اقدس کی زیارت کی ہوگی، لیکن رخسار رکھنا صرف ایک دفعہ ثابت ہے، اور پھر ان کے علاوہ کسی ایک صحابی سے یہ عمل ثابت نہیں، پھر خیر القرون میں بھی یہ عمل جاری نہیں ہوا، لہذا یہ حضرت بلالؓ کا انفرادی عمل ہے جو فقط محبت میں اُن سے پوری زندگی میں ایک دفعہ واقع ہوا۔ اگرچہ ہم

اس کو غلط نہیں کہہ سکتے، لیکن اس کو سنت بھی نہ کہا جائے گا، کیونکہ سنت کی تعریف فقہائے کرام نے یہ کی ہے:

”الطريقة المسلوكة في الدين.“

یعنی جو عمل دین میں جاری رہے اور خیر القرون کے لوگ اس کو دین سمجھ کر اس پر عمل کریں، پس حضرت بلالؓ نے جو کچھ کیا وہ ان کی ذات تک محدود ہے، اور ان کی ذات کی حد تک درست ہے، دوسرے لفظوں میں یہ ان کا ذاتی عمل ہے، اس سے کوئی نتیجہ اخذ نہیں کیا جاسکتا۔ اور حضور اکرم صلی اللہ علیہ وسلم کے مزار اقدس کی زیارت کا طریقہ مسنونہ جو خیر القرون سے چلا آرہا ہے جس کو ہمارے فقہائے کرام نے ”آداب قبر النبی صلی اللہ علیہ وسلم“ میں لکھا ہے، وہ یہ ہے کہ: زائر باادب ہو کر کم از کم چار ہاتھ مزار شریف سے دور کھڑا رہے اور سلام پڑھے، نہ مزار اقدس کو ہاتھ لگائے اور نہ ہی بوسہ دے اور نہ ہی سجدہ کرے، بلکہ بالکل قریب بھی نہ ہو، کیونکہ زیادہ قریب ہونے کو بھی بے ادبی میں شمار کیا گیا ہے، زیارت کے یہ تمام آداب ہمارے تمام فقہائے کرام نے لکھے ہیں، لیکن ہم اس جگہ صرف اور صرف علامہ صاحب کے مقتداؤں اور پیشواؤں کے حوالے پیش کرتے ہیں، تاکہ علامہ صاحب کو اچھی طرح تسکین قلب حاصل ہو جائے، جس سے ان کی آنکھیں ٹھنڈی ہو جائیں اور راہ سنت پر چلنے کی توفیق نصیب ہو جائے۔ چنانچہ ابوالعلیٰ حکیم امجد علی رضوی برکاتی اپنی مشہور کتاب ”بہار شریعت“ مصدقہ امام احمد رضا خان صاحب میں لکھتے ہیں:

”خبردار! جالی شریف کو بوسہ دینے یا ہاتھ لگانے سے

بچو! کہ خلاف ادب ہے، بلکہ چار ہاتھ فاصلے سے زیادہ قریب نہ

جاؤ۔“ (بہار شریعت حصہ ششم ص: ۱۵۲)

”مسئلہ:۔۔۔ قبر کو بوسہ دینا بعض علما نے جائز کہا ہے، مگر

صحیح یہ ہے کہ منع ہے، اور قبر کا طواف تعظیسی منع ہے۔“

(بہار شریعت حصہ چہارم ص: ۱۵۰)

”مسئلہ:۔۔۔ سجدہ تحیہ یعنی ملاقات کے وقت بطور اکرام

کسی کو سجدہ کرنا حرام ہے، اور اگر بقصد عبادت ہو تو سجدہ کرنے والا کافر ہے کہ غیر خدا کی عبادت کفر ہے۔

مسئلہ:۔۔۔ بادشاہ کو مروجہ تحیہ سجدہ کرنا یا اُس کے سامنے زمین کو بوسہ دینا کفر نہیں، مگر یہ شخص گناہگار ہوگا، اور اگر عبادت کے طور پر سجدہ کیا تو مکفر ہے۔ عالم کے پاس آنے والا بھی اگر زمین کو بوسہ دے یہ بھی ناجائز گناہ ہے، کرنے والا اور اس پر راضی ہونے والا دونوں گناہگار ہیں۔“

(بہار شریعت حصہ شازدہم ص: ۱۰۴)

قبر شریف سے چار ہاتھ دور کھڑے ہو کر سلام پڑھنے کا حکم دینے والے، ہاتھ لگانے اور بوسہ دینے سے منع کرنے والے اور قبر کو سجدہ کرنے سے روکنے والے ہمارے علامہ صاحب کے مقتدا و پیشوا ہیں، اب علامہ صاحب کی مرضی ان کو دیندار کہیں یا بے دین کہیں، کیونکہ روکنے والے یہی ہیں۔

نمبر ۲:۔۔۔ اس نمبر میں علامہ صاحب لکھتے ہیں:

”حضرت ابویوب انصاری صحابی رضی اللہ عنہ حضور

صلی اللہ علیہ وسلم کے مدینہ منورہ میں پہلے میزبان نے مزار پر

چہرہ ملا۔

واضعاً وجہہ علی القبر۔

حضرت (ابویوب) نے اپنا چہرہ (منہ) مزار پر رکھ دیا۔

اب جو لوگ مزار پر چہرہ ملنے کو شرک کہتے ہیں، اور

اس کو قبر پرستی کہتے ہیں وہ صحابی رسول حضرت ابویوب انصاری پر شرک اور قبر پرستی کا فتویٰ دے کر خود بے دین بنتے ہیں۔“

(نظریات صحابہ ص: ۳۷)

الجواب باسم ملہم الصواب:

یہ روایت مسند احمد جلد: ۶ صفحہ: ۵۸۷ پر موجود ہے، اور علامہ صاحب اس روایت سے قبر کا بوسہ اور قبر پر منہ ملنا ثابت کرنا چاہتے ہیں، حالانکہ یہ روایت مقطوع ہونے کے ساتھ ساتھ نہایت ضعیف اور کمزور ہے، جس پر کسی عقیدہ کی بنیاد نہیں رکھی جاسکتی، کیونکہ اس اثر مقطوع کا ایک راوی کثیر بن زید ہے جس کی نسبت علامہ مناوی شرح جامع صغیر میں لکھتے ہیں:

”کثیر بن زید اور وہ الذہبی فی الضعفاء وقال

ضعفه النسائی و قبلہ غیرہ۔“

ترجمہ:.... ”اگرچہ بعض لوگوں نے اس کو قبول کیا ہے، لیکن امام ذہبی نے اس کو ضعفاً میں شمار کیا ہے، اور امام نسائی نے بھی اس کو ضعیف کہا ہے۔“

اور حافظ ابو جعفر طبری کہتے ہیں:

”و کثیر بن زید عندهم کمن لا یحتج بنقلہ

کذا فی التہذیب۔“

ترجمہ:.... ”کثیر بن زید کی روایت محدثین کے نزدیک

حجت کے لائق نہیں ہے۔“

اور کثیر بن زید، داؤد بن صالح سے روایت کرتا ہے، جس کے بارہ میں

حافظ ابن حجر، علامہ ذہبی کا قول نقل کرتے ہیں:

”قرأت بخط ذہبی لا یعرف۔“

ترجمہ:.... ”داؤد بن صالح غیر معروف مجہول قسم کا آدمی

ہے۔“

علامہ مناوی نے ”فیض القدر“ میں ابن حبان کا یہ قول نقل کیا ہے کہ:

”کان یروی الموضوعات۔“

(فیض القدر ج: ۶ ص: ۳۸۷)

ترجمہ:.... ”داؤد بن صالح من گھڑت روایتیں نقل

کرتا تھا۔“

جب اس روایت کے راویوں کا یہ حال ہے کہ ضعیف اور مجہول ہیں، تو یہ روایت کیسے دلیل بن سکتی ہے؟ اگر برسمیل تنزل اس ضعیف روایت کو قبول بھی کر لیا جائے تو بھی اس سے بوسہ اور سجدہ ثابت نہیں ہوتا، کیونکہ اس میں ”واضعاً وجہاً علی القبر“ کے لفظ ہیں، جس کا مطلب ہے: ”قبر پر منہ رکھا۔“ نہ سجدہ کا ذکر ہے، نہ بوسے کا، بہر حال قبر کا سجدہ اور بوسہ اس روایت سے کسی طرح بھی ثابت نہیں ہوتا، کیونکہ نصوص قطعیہ اور احادیث صحیحہ سے غیر اللہ کے سجدہ کی صراحت اور وضاحت کے ساتھ ممانعت موجود ہے، لہذا چاہے جتنا زور لگا کر اس کو کسی نہ کسی طرح قابل قبول بنا بھی دیا جائے تو یہ اکیلی روایت اُن نصوص قطعیہ اور احادیث صحیحہ کے مقابلہ میں ٹھہر نہیں سکے گی۔

بریلوی علما کے نزدیک بھی یہ روایت قابل قبول نہیں ہے:

لطف کی بات یہ ہے کہ خود بریلوی علما نے حضرت ابویوب انصاری والی روایت کو قبول نہیں کیا، بلکہ رد کر دیا، کیونکہ بریلوی علما قبر کے سجدہ اور بوسہ سے منع کرتے ہیں اور قبر کو ہاتھ لگانے تک کی اجازت نہیں دیتے، بلکہ قبر سے چار ہاتھ دور

کھڑے ہونے کا حکم دیتے ہیں، اور چار ہاتھ سے زیادہ قریب ہونے کو بے ادبی سمجھتے ہیں، جب یہ حضرات قبر شریف کے نزدیک جانے کی اجازت نہیں دیتے تو سجدے، بوسے، منہ ملنا، ہاتھ لگانے کے جواز کا سوال ہی پیدا نہیں ہوتا۔ اگر ان علماء کے نزدیک یہ اثرِ مقطوع قابلِ قبول ہوتا تو وہ ان سب چیزوں کی اجازت دیتے، جس طرح علامہ صاحبِ اجازت دے رہے ہیں، لیکن یہ حضرات تو ان سب کاموں سے منع کر رہے ہیں، پس معلوم ہوا کہ بریلوی علماء کے نزدیک یہ روایت نہ صحیح ہے اور نہ قابلِ قبول، چنانچہ ”بہارِ شریعت“ کے چند مسائل آپ سابقہ نمبر میں پڑھ چکے ہیں، اور چند مزید حوالہ جات بھی ملاحظہ فرمائیں، تاکہ اطمینانِ مزید حاصل ہو جائے۔

امام احمد رضا خان صاحب بریلوی فرماتے ہیں:

۱:۔۔۔ ”مزارات کو سجدہ یا اُس کے سامنے زمین چومنا

حرام اور حدِ رکوع تک جھکنا ممنوع ہے۔“

(حرمتِ سجدہ تعظیم ص: ۵۱)

۲:۔۔۔ ”زیارتِ روضہ انور سیدِ اطہر صلی اللہ علیہ وسلم کے

وقت نہ دیوارِ کریم کو ہاتھ لگائے، نہ چومے، نہ اس سے چمٹے، نہ

طواف کرے، نہ زمین چومے کہ یہ سب بدعتِ قبیحہ ہیں۔“

(حرمتِ سجدہ تعظیم ص: ۵۲)

۳:۔۔۔ ”مزارِ انور کو سجدہ وہ تو قطعی حرام ہے، تو زائر

جاہلوں کے فعل سے دھوکا نہ کھائے، بلکہ علمائے باعمل کی پیروی

کرے۔“ (حرمتِ سجدہ تعظیم ص: ۵۲)

۴:۔۔۔ ”علماء و بزرگوں کے سامنے زمین بوسی جو لوگ

کرتے ہیں، حرام ہے۔“ (حرمتِ سجدہ تعظیم ص: ۶۱)

۵:۔۔۔ ”غیر خدا کو سجدہ تحیہ حرام، حرام، حرام سو رکھانے

(حرمتِ سجدہ تعظیم ص: ۷۵)

سے بھی بدتر حرام۔“

”مسئلہ نمبر ۴:۔۔۔ کیا فرماتے ہیں علمائے دین و

مفتیانِ شرع متین اس مسئلہ میں کہ بوسہ دینا قبرِ اولیاء کرام اور

طواف کرنا گردِ قبر کے اور سجدہ کرنا تعظیماً از روئے شرع شریف

موافق مذہبِ حنفی جائز ہے یا نہیں؟ بینوا بالکتاب تو جروا یوم

الحساب۔

الجواب:۔۔۔ بلاشبہ غیر کعبہ معظمہ کا طواف تعظیمی

ناجائز ہے، اور غیر خدا کو سجدہ ہماری شریعت میں حرام ہے، اور

بوسہ قبر میں علماء کا اختلاف ہے، اور احوط منع ہے، خصوصاً

مزاراتِ طیبہ اولیاء کرام کہ ہمارے علماء نے تصریح فرمائی کہ کم از کم

چار ہاتھ فاصلہ سے کھڑا ہو، یہی ادب ہے، پھر تقبیل کیونکر متصور

ہے۔“ (احکامِ شریعت ص: ۲۳۳)

”حضورِ اکرم صلی اللہ علیہ وسلم کے روضہ اقدس پر

حاضری کے لئے جاؤ تو خبردار جالی شریف کو بوسہ دینے یا ہاتھ

لگانے سے بچو، بلکہ چار ہاتھ فاصلہ سے زیادہ قریب نہ جاؤ۔“

(فتاویٰ رضویہ ج: ۴ ص: ۷۲۲)

”اولیاء کرام کے مزار پر حاضری کے وقت کم از کم چار

ہاتھ فاصلہ پر کھڑے ہونا چاہئے۔“ (احکامِ شریعت ص: ۲۳۳)

حضرت پیر مہر علی شاہ گولڑوی فرماتے ہیں:

”اگر کوئی شخص قبروں کا طواف یا سجدہ کرے یا اس قسم

کی دُعا مانگے کہ اے صاحبِ قبر! میرا فلاں کام سرانجام دو تو

بتوں کے پجاریوں کے ساتھ مشابہت ہو جائے گی جو ناجائز

ہے۔“ (اعلا کلمۃ اللہ ص: ۱۰۵)

صدر الافاضل مفتی نعیم الدین صاحب مراد آبادی فرماتے ہیں:
”سجدہ عبادت اللہ تعالیٰ کے سوا اور کسی کے لئے کبھی جائز نہیں ہوا، نہ ہو سکتا ہے، کیونکہ یہ شرک ہے اور سجدہ تحیۃ و تعظیم بھی ہماری شریعت میں جائز نہیں۔“

(حاشیہ کنز الایمان برآیت: وَخَرُّوا لَهُ سُجَّدًا)
”مسئلہ:.... سجدہ تحیۃ پہلی شریعتوں میں جائز تھا، ہماری شریعت میں منسوخ کیا گیا ہے، اب کسی کے لئے جائز نہیں ہے، کیونکہ جب حضرت سلمان رضی اللہ عنہ نے حضور اقدس صلی اللہ علیہ وسلم کو سجدہ کرنے کا ارادہ کیا تو حضور نے فرمایا کہ: مخلوق کو نہ چاہئے کہ اللہ تعالیٰ کے سوا کسی کو سجدہ کرے۔“

(حاشیہ کنز الایمان برآیت: فَسَجِدُوا لِإِبْلِيسَ)
”وَاسْجُدُوا لِلَّهِ“ پر لکھا ہے کہ:
”وہی سجدہ اور عبادت کا مستحق ہے۔“

(حاشیہ کنز الایمان)

قارئین کرام! آپ کو معلوم ہو گیا کہ قبر پرستی اور قبر بوسی سے روکنے والے کون ہیں؟ قبر کے سجدے اور بوسے سے منع کرنے والے کون ہیں؟ قبر کے قریب جانے، ہاتھ لگانے، منہ ملنے سے روکنے والے کون ہیں؟ ان امور سے منع کرنے والے بریلوی علماء ہیں، ان غیر شرعی کاموں سے روکنے والے امام احمد رضا خان صاحب ہیں، اور پیر مہر علی شاہ صاحب گولڑوی ہیں، اور حکیم امجد علی صاحب برکاتی ہیں، اور صدر الافاضل مفتی نعیم الدین صاحب مراد آبادی ہیں، اور ادھر علامہ صاحب فرماتے ہیں کہ: جو مزار کے بوسے اور مزار پر منہ ملنے سے منع کرے، وہ بے دین ہے، حالانکہ

علامہ صاحب کو دائرہ ہوش میں رہ کر فتویٰ دینا چاہئے تھا، اور سوچ سمجھ کر فتویٰ لگانا چاہئے تھا، اور احتیاط سے کام لینا چاہئے تھا، لیکن جوش میں آ کر علمائے دیوبند کثر اللہ جماعتہم کے بجائے اپنے امام احمد رضا خان صاحب سمیت سب پیشواؤں کو گستاخ اور بے دین بنا ڈالا، نَعُوذُ بِاللّٰهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا۔

الحمد للہ! علامہ صاحب کے ستائیں نمبروں کا مدلل جواب دیا جا چکا ہے، یہ سب کچھ اللہ تعالیٰ کی توفیق سے ہوا، ورنہ: من آثم کہ من دأثم!
رسالہ کے اختتام پر علامہ صاحب نے چند جملے لکھے ہیں، وہ بالکل صحیح ہیں، لکھتے ہیں:

”لہذا حب صحابہ و اتباع صحابہ رحمت اللہ، اور بغض صحابہ و عدم اتباع صحابہ لعنت اللہ۔“ (نظریات صحابہ ص: ۳۸)
ہمارا اس مسئلہ میں علامہ صاحب سے پورا پورا اتفاق ہے، اللہ تعالیٰ ہم سب کو مرتے دم تک اسی پر استقامت نصیب فرمائے، آمین ثم آمین!
پھر لکھتے ہیں:

”اللہ تعالیٰ منکرین نظریات صحابہ سے بچائے۔“

ہم اس دُعا پر آمین... آمین... آمین... کہتے ہیں۔

پھر لکھتے ہیں:

”سادہ لوح مسلمانو! منافقوں سے بچو! اور سچے دل

سے صحابہ و اہل بیت مصطفیٰ صلی اللہ علیہ وسلم کے تابعدار بن

جاؤ۔“

ہم بھی سادہ لوح مسلمانوں کو یہی مشورہ دیتے ہیں، البتہ ساتھ یہ بھی عرض کرتے ہیں کہ منافقوں کی پہچان بھی حاصل کرلو، تاکہ منافقوں سے بچنا آسان ہو جائے، مزید یہ بھی ہمارا مشورہ ہے کہ اہل بدعت سے بھی بچو! کیونکہ جس طرح

منافقین سے بچنا ضروری ہے، اسی طرح مبتدعین سے بچنا بھی ضروری ہے۔۔۔!

الْحَمْدُ لِلَّهِ الَّذِي بِنِعْمَتِهِ تَتِمُّ الصَّالِحَاتُ
سُبْحَنَ رَبِّكَ رَبِّ الْعِزَّةِ عَمَّا يَصِفُونَ، وَسَلَامٌ عَلَى الْمُرْسَلِينَ
وَالْحَمْدُ لِلَّهِ رَبِّ الْعَالَمِينَ
وَصَلَّى اللَّهُ تَعَالَى عَلَى خَيْرِ خَلْقِهِ مُحَمَّدٍ وَآلِهِ وَأَصْحَابِهِ
وَأَزْوَاجِهِ وَعِترته وَاتَّبَاعِهِ أَجْمَعِينَ إِلَى يَوْمِ الدِّينِ
أَمِينَ يَا رَبَّ الْعَالَمِينَ!

کتبہ:

ابو احمد نور محمد قادری تونسوی

خادم جامعہ عثمانیہ ترندہ محمد چناہ
تحصیل لیاقت پور، ضلع رحیم یار خان
۲۷ صفر ۱۴۱۸ھ بروز جمعہ المبارک
۳ جولائی ۱۹۹۷ء

ضمیمہ

بدعات کی مثالیں

(حضرت مولانا محمد یوسف لدھیانوی شہید)

جو چیز سلف صالحین کی زمانے میں نہیں تھی، اسے دین سمجھ کر اختیار کرنا ”بدعت“ کہلاتا ہے۔ تاہم اس اصول کو چند ذیلی اصولوں کے تحت ضبط کیا جاسکتا ہے۔

اول:..... شریعت نے ایک چیز ایک موقع پر تجویز کی ہے جب ہم محض اپنی رائے اور خواہش سے اس کو دوسرے موقع پر تجویز کریں گے تو وہ بدعت بن جائے گی۔ مثلاً: درود شریف نماز کے آخری التحیات میں پڑھا جاتا ہے، اگر ہم اجتہاد لڑائیں کہ درود شریف کوئی بری چیز تو نہیں اگر اس کو پہلی ”التحیات“ میں پڑھ لیا جائے تو کیا حرج ہے؟ تو ہمارا یہ اجتہاد غلط ہوگا اور پہلی التحیات میں درود شریف پڑھنا بدعت کہلائے گا۔ فقہاء امت نے تصریح کی ہے کہ اگر کوئی شخص بھولے سے پہلی التحیات میں درود شریف شروع کر لے تو اگر صرف ”اللہم صل علی“ تک پڑھا تو سجدہ سہو واجب نہیں ہوگا، کیونکہ یہ فقرہ مکمل نہیں ہوا، لیکن اگر ”علی محمد“ تک پڑھ لیا ہے تو سجدہ سہو واجب ہو جائے گا، اگر سجدہ سہو نہیں کیا تو نماز دوبارہ لوٹانی ہوگی۔

یہاں کوئی شخص یہ اجتہاد کرے کہ ”الصلوة والسلام علیک یا رسول اللہ“ روضہ اقدس پر پڑھا جاتا ہے اگر کوئی اپنے وطن میں بیٹھا یہی پڑھتا رہے تو کیا حرج ہے؟ اس کا یہ اجتہاد بھی ”بدعت“ کہلائے گا۔ اس لئے کہ فقہاء امت نے ان الفاظ کے ساتھ سلام بھیجنے کا ایک

خاص موقع مقرر کر دیا ہے اگر اس موقع کے علاوہ بھی یہ صحیح ہوتا تو شریعت اس کی اجازت دیتی اور سلف صالحین اس پر عمل کرتے۔

اسی کی ایک مثال یہ ہے کہ حضرت سالم بن عبید صحابیؓ کی مجلس میں ایک صاحب کو چھینک آئی تو اس نے کہا ”السلام علیکم“ آپ نے فرمایا ”تجھ پر بھی اور تیری ماں پر بھی“ وہ صاحب اس سے ذرا بگڑے تو آپ نے فرمایا: میں تو وہی بات کہی ہے جو ایسے موقع پر آنحضرت صلی اللہ علیہ وسلم فرمایا کرتے تھے آپ کی مجلس میں کسی کو چھینک آتی اور وہ ”السلام علیکم“ کہتا تو آپ فرماتے ”تجھ پر بھی اور تیری ماں پر بھی“ اور پھر ارشاد فرماتے کہ جب کسی کو چھینک آئے تو اسے ”الحمد للہ“ کہنا چاہئے سننے والوں کو ”یرحمک اللہ“ کہنا چاہئے اور اسے جواب میں پھر ”یغفر اللہ لی ولکم“ کہنا چاہئے۔ (مشکوٰۃ شریف ص ۴۰۶)

مطلب یہ کہ ”السلام علیکم“ کا جو موقع شریعت نے تجویز کیا ہے اس سے ہٹ کر دوسرے موقع پر سلام کہنا ”بدعت“ ہے۔

اسی کی ایک مثال قبر پر اذان کہنا ہے سب جانتے ہیں کہ شریعت نے نماز پنج گانہ اور جمعہ کے سوا عیدین، کسوف و خسوف، استسقاء اور جنازہ کی نمازوں کے لئے بھی اذان و اقامت تجویز نہیں کی۔ اب اگر کوئی شخص اجتہاد کرے کہ جیسے پانچ نمازوں کے اعلان و اطلاع کے لئے اذان کی ضرورت ہے وہی ضرورت یہاں بھی موجود ہے۔ لہذا ان نمازوں میں اذان کہنی چاہئے تو اس کا یہ اجتہاد صریح غلط ہوگا۔ اس لئے کہ جو مصلحت اس کی عقل شریف میں آئی ہے اگر وہ لائق اعتبار ہوتی تو شریعت ان موقعوں پر بھی ضرور اذان کا حکم دیتی۔

یا مثلاً کوئی شخص یہ اجتہاد کرے کہ حدیث شریف میں فرمایا گیا ہے کہ اذان سنتے ہی شیطان بھاگ جاتا ہے۔ چونکہ مردے کے پاس سے شیطان کو بھگانا ضروری ہے اس لئے

دفن کے بعد قبر پر بھی اذان کہی جائے۔ تو یہ اجتہاد بھی بالکل اٹکل پچو سمجھا جائے گا کیونکہ اول تو شیطان کا اغوا مرنے سے پہلے تک تھا جو مر گیا شیطان کو اس سے کیا کام؟ دوسرے اگر مصلحت صحیح ہوتی تو رسول اللہ صلی اللہ علیہ وسلم اور صحابہ رضی اللہ عنہم اور تابعین رحمہم اللہ کی سمجھ میں بھی آ سکتی تھی مگر آنحضرت صلی اللہ علیہ وسلم اور صحابہ و تابعین سے قبر پر اذان کہنا ثابت نہیں اسی بناء پر فقہاء اہل سنت نے اس کو ”بدعت“ کہا ہے۔ علامہ شامی ”باب الاذان“ میں لکھتے ہیں کہ ”خیر ملی نے بحر الرائق کے حاشیے میں لکھا ہے کہ بعض شافعیہ نے اذان مولود پر قیاس کر کے دفن میت کے وقت اذان کہنے کو مندوب کہا ہے مگر ابن حجر نے شرح عباب میں اس قیاس کو رد کیا ہے۔“ (رد المحتار ص ۳۸۵ ج ۱ طبع جدید)

اور دفن میت کے بیان میں فرماتے ہیں کہ ”مصنف نے دفن میت کا صرف مسنون طریقہ ذکر کرنے پر اکتفاء کیا ہے اس میں اس بات کی طرف اشارہ ہے کہ میت کو قبر میں اتارنے کے موقع پر اذان کہنا مسنون نہیں جس کی آج کل عادت ہو گئی ہے اور ابن حجر نے اپنے فتاویٰ میں تصریح کی ہے کہ یہ ”بدعت“ ہے۔“ (ص ۲۳۵ ج ۲)

اس کی ایک مثال نمازوں کے بعد مصافحہ کا رواج ہے۔ شریعت نے باہر سے آنے والے کے لئے سلام اور مصافحہ مسنون ٹھہرایا ہے مگر مجلس میں بیٹھے بیٹھے لوگ اچانک ایک دوسرے سے مصافحہ و معانقہ کرنے لگیں سلف صالحین میں اس لغو حرکت کا رواج نہیں تھا بعد میں نہ جانے کس مصلحت کی بنا پر بعض لوگوں میں فجر، عصر، عیدین اور دوسری نمازوں کے بعد مصافحہ کا رواج چل نکلا جس پر علمائے اہل سنت کو اس کے ”بدعت“ ہونے کا فتویٰ دینا پڑا۔ شیخ عبدالحق محدث دہلوی شرح مشکوٰۃ باب المصافحہ میں لکھتے ہیں:

”آنکہ بعضے مردم مصافحہ بعد از نماز مے کنند یا بعد از نماز جمعہ کنند

چیزے نیست بدعت است از جہت تخصیص وقت۔“

ترجمہ: ”یہ جو لوگ عام نمازوں کے بعد یا نماز جمعہ کے بعد مصافحہ کرتے ہیں یہ کوئی چیز نہیں بدعت ہے۔“ (اشعۃ اللمعات ص ۲۲ ص ۴)

علامہ علی قاریؒ شرح مشکوٰۃ میں لکھتے ہیں:

”ولهذا صرح بعض علمائنا بانها مکروهة“ وحينئذ
انها من البدع المذمومة۔“ (حاشیہ مشکوٰۃ ص ۴۰۱)

ترجمہ: ”اسی بناء پر ہمارے بعض علماء نے صراحت کی کہ یہ مکروہ ہے اس صورت میں یہ مذموم بدعتوں میں سے ہے۔“

علامہ ابن عابدین شامیؒ لکھتے ہیں:

”وقد صرح بعض علمائنا وغيرهم بکراهة
المصافحة المعتادة عقيب الصلوات مع ان المصافحة سنة
وما ذاك الا لكونها لم تؤثر في خصوص هذا
الموضع۔“ (رد المحتار ص ۲۳۵ ج ۲)

ترجمہ: ”اور ہمارے بعض علماء (احناف) اور دیگر حضرات نے صراحت کی ہے کہ نمازوں کے بعد جو مصافحہ کرنے کی عادت ہوگئی ہے یہ مکروہ ہے باوجودیکہ اصل مصافحہ سنت ہے اس کے مکروہ و بدعت ہونے کی وجہ اس کے سوا کیا ہے کہ اس خاص موقع پر مصافحہ سلف صالحین سے منقول نہیں۔“

یہ میں نے اس قاعدے کی چند مثالیں ذکر کی ہیں ورنہ اس کی بیسیوں مثالیں میرے سامنے موجود ہیں خلاصہ یہ کہ شریعت نے جس چیز کا جو موقع تجویز کیا ہے اس کے بجائے دوسری جگہ اس کام کو کرنا ”بدعت“ ہوگا۔“ (اختلاف امت اور صراط مستقیم صفحہ ۱۰۵ تا ۱۰۸)

مکتبہ اہل السنۃ والجماعۃ 87 جنوبی لاہور و دوسرے گورنمنٹ

کی معرکہ الاراء کتب

داڑھی کا وجوب اور مسنون مقدار — مولانا منیر احمد منور رحمۃ اللہ علیہ
فرقہ داریت — مولانا منیر احمد منور رحمۃ اللہ علیہ
آئینہ غیر مقلدیت — مولانا منیر احمد منور رحمۃ اللہ علیہ
بارہ مسائل — مولانا منیر احمد منور رحمۃ اللہ علیہ
حقیقی تحقیقی جائزہ — مولانا منیر احمد منور رحمۃ اللہ علیہ
حقیقی نظریات صحابہ رضی اللہ عنہم — مولانا نور محمد تونسوی رحمۃ اللہ علیہ
اسلام کے نام پر ہوئی پرستی — مولانا نور محمد تونسوی رحمۃ اللہ علیہ
منکرین حیات قبر کی خوفناک چالیں — مولانا نور محمد تونسوی رحمۃ اللہ علیہ
مجموعہ سوالات و جوابات — مولانا نور محمد تونسوی رحمۃ اللہ علیہ
تبلیغی جماعت اور مشائخ عرب — مولانا نور محمد تونسوی رحمۃ اللہ علیہ
گوہر شاہیت اور قادیانیت — مولانا محمد نواز فیصل آبادی رحمۃ اللہ علیہ
امام ابو حنیفہ رحمۃ اللہ علیہ کی جلالت شان — مولانا عبدالستار مروت رحمۃ اللہ علیہ
چھپے راز مکمل (5) حصے — مفتی محمد عمر رحمۃ اللہ علیہ
کھلے راز — عامر انوری رحمۃ اللہ علیہ

حدیث اور سنت میں فرق — مولانا محمد امین صفدر اوکاڑوی رحمۃ اللہ علیہ
میں حقیقی کیسے بنا؟ — مولانا امین صفدر اوکاڑوی رحمۃ اللہ علیہ
نماز اہل السنۃ — مولانا محمد الیاس گھمن رحمۃ اللہ علیہ
فرقہ الہدیث کا تحقیقی جائزہ — مولانا محمد الیاس گھمن رحمۃ اللہ علیہ
فرقہ بریلویت کا تحقیقی جائزہ — مولانا محمد الیاس گھمن رحمۃ اللہ علیہ
جماعت المسلمین کا تحقیقی جائزہ — مولانا محمد الیاس گھمن رحمۃ اللہ علیہ
صراط مستقیم کورس (برائے مرد حضرات) — مولانا محمد الیاس گھمن رحمۃ اللہ علیہ
صراط مستقیم کورس (برائے خواتین) — مولانا محمد الیاس گھمن رحمۃ اللہ علیہ
عقائد اہل السنۃ والجماعۃ — مولانا محمد الیاس گھمن رحمۃ اللہ علیہ
القواعد فی العقائد — مولانا محمد الیاس گھمن رحمۃ اللہ علیہ
فضائل اعمال اعتراضات کا جواب — مولانا محمد الیاس گھمن رحمۃ اللہ علیہ
مسئلہ بیس تراویح — مولانا محمد الیاس گھمن رحمۃ اللہ علیہ
اصول مناظرہ — مولانا محمد الیاس گھمن رحمۃ اللہ علیہ
مناظرہ حیات النبی صلی اللہ علیہ وسلم — مولانا محمد الیاس گھمن رحمۃ اللہ علیہ

- 30/- رفع یدین نہ کرنے کے دلائل
- 30/- ناف کے نیچے ہاتھ باندھنے کے دلائل
- 30/- آمین آہستہ کہنے کے دلائل
- 30/- امام کے پیچھے قرائت نہ کرنے کے دلائل
- 30/- مسئلہ تقلید کے دلائل
- 30/- عقیدہ حیات النبی صلی اللہ علیہ وسلم کے دلائل
- 30/- مسئلہ تین طلاق کے دلائل
- 30/- بیس رکعات تراویح کے دلائل
- 30/- جرابوں پر مسح نہ کرنے کے دلائل
- 30/- عقائد و نظریات (اہل السنۃ والجماعۃ)
- 30/- مکے اور مدینہ والوں سے غیر مقلدین کے شدید اختلافات
- 30/- سر ڈھانپ کر نماز پڑھنے کے دلائل
- 30/- مرد اور عورت کی نماز میں فرق کے دلائل
- 30/- مسنون نماز عید کے دلائل
- 30/- مسنون نماز جنازہ کے دلائل
- 30/- قربانی اور ایام قربانی کے دلائل



مسائل و مسائل پر
مبنی خوبصورت
رنگین پوسٹرز



Contact Us:
0321-6353540